
म्हाका प्रज्ञावंत घडोवपी 

म्हजी आवय कस्तुरी मोहिनी पै हांकां 
तशेंच 

म्हजो बापूय स. कस्तुरी देवदास पै 
हांच्या उगडासाक ही कृती 

ओंपतां ........ 


- लेखक 





अकादेमीचे वतीन ...... 


कोंकणी भास, साहित्य आनी संस्कृती हांची उदरगत आनी सांबाळ 
करपाच्या उद्देशान गोंय सरकारान वीस वर्सा आदीं गोवा कोंकणी अकादेमीची 
स्थापना केल्ली. कोंकणी भास, साहित्य आनी संस्कृती हांची पाळां - मुळां 
गोंयाभायर महाराष्ट्र, कर्नाटक आनी केरळ राज्यांत विरवुरिल्लीं आसात. गोंय हैं 
कोंकणीचें केंद्र आसा कारण कोंकणीक फक्त गोंयांतूच राज्यभाशेचो मान आनी 
अधिकार आसा. त्याभायर कोंकणी भास, साहित्य, शिक्षण, संस्कृती संबंदिच्यो 
चडानचड कार्यावळी आनी उपक्रम गोंयांत सरकारी आनी बिनसरकारी पांवड्याचेर 
मोट्या प्रमाणांत चालू आसात. 

अकादेमीची कार्यकक्षा जरी गोंयापुरतीच मर्यादित आसली तरी हेर 
तीन राज्यांनी तशेंच देशाच्या हेर भागांत आनी विदेशांत आशिल्या कोंकणी 
समाजाची आनी त्या समाजाच्या भाशीक, सांस्कृतिक उपक्रमांची फाव ती 
दखल,घेवपाक जाय हाची जाण अकादेमीक आसा. त्याच उद्देशान अकादेमीन 
अंदू वर्सा सावन (2008) साहित्य आनी भाशा सेवा पुरस्कारांची येवजण चालीक 
लायल्या. 

अणकार आनी लिप्यांतर ही ह्याच उद्देशान चालीक लायिल्ली एक 
येवजण. हे येवजणे खाला अकादेमीन आयजवेर जायतीं रोमी, कन्नड लिपिंतली 
पुस्तकां देवनागरींत उजवाडाक हाडल्यांत. तशेंच मल्याळम, कन्नड, मराठी, 
इंग्लीश, हिंदी भाशेंतली पुस्तकां कोंकणीत अणकारीत केल्यात. 

डॉ. कस्तुरी मोहन पै हांगेले मूळ कन्नड कादंबरीचो श्री. रमेश घ. लाड 
हाणी '्रुवतारे” ह्या माथाळ्या खाला केल्लो कोंकणी भाशेंतलो अणकार वाचप्यांक 
भेटयताना अकादेमीक मोटी खोस जाता. 

कादंबरीचे लेखक डॉ. कस्तुरी मोहन पै हांचो जल्म कर्नाटक राज्यांतल्या 
मंगळूर शारांत जालो. मंगळूरच्या कस्तुरबा वैद्यकिय कॉलेज आनी नवी दिल्लीतले 
अखिल भारतीय आयुर्विज्ञान संस्थेतल्यान आपणाली स्नानकोत्तर पदवी घेवन 
हृदयरोग शास्त्रांत तज्ञ जाले. काळजाच्या आताका संबंदांतले आपणाले प्रबंध 
जर्मनी आनी फिलिपायन्स सारख्या देशांनी जाल्ल्या संवसारिक हृदयरोग तज्ञांच्या 
संमेलनाची ताणी मांडल्यात. ब्राची क्रादंबरी वाचतकूच ते एक सर्जनशील लेखक 
म्हणपाची गवाय मेळटा. | bt 

डॉ. कस्तुरी मोहंन पै हे मूळ कोंकणी मनीस आनी तांगले पूर्वज गोंय 
सोडून कर्नाटकांत गेल्ले हें वेगळें सांगपाची गरज ना. गोंयासावन येवन तुळू प्रदेशांत 
स्थायीक जाल्ल्या सारस्वत लोकांनी ह्या प्रदेशाच्या अर्थीक, समाजीक, वैजकी, 


चार ध्रुवतारे 


शिक्षणीक तशेंच सांस्कृतीक उदरगतीखातीर भौ मोलाचे योगदान दिलां हें 
इतिहासांत नोंद जालां. डॉ. कस्तुरी मोहन पै हाणी हो आपणाल्या पूर्वजांचो 
इतिहास भौ कुशळतायेन चित्रायला. ही कादंबरी म्हणल्यार पांच पिळग्यांची कथा 
म्हणूं येता, एक वंश चरित्रूय म्हणूं येता. 

कोंकणी समाजाचो इतिहास आजून येवंक जाय त्या प्रमाणांत आनी 
पद्धतीन वाचप्यांमुखार आयिल्लो ना. कारण इतिहासाचो दस्ताऐवज सांबाळून 
दवरून इतिहासाचें लेखन करपांत कोंकणी समाज सामकोच घाळ रावला. तरी 
लेगीत तातुंतल्यान वाट काडीत श्री. महाबळेश्वर सैल सारखे आमचे कादंबरीकार 
'युगसांवार” सारख्यो गोंयच्या इतिहासाचेर कादंबऱयो बरयतात. डॉ. कस्तुरी 
मोहन पै हांकां लेगीत मूळ कन्नड कादंबरी बरयताना खुबूच Hee पडल्यात. तरी 
लेगीत मौखीक माहिती, ग्रांथीक पुरावे आनी तर्काच्या आदारान ताणी हो वावर 
केला. 

1999 वर्सा मंगळूरांत जाल्ल्या पयल्या विश्व सारस्वत संमेलनांत हे 
मूळ कादंबरीचें पुस्तक रूपान लोकार्पण जालें. ही कादंबरी उजवाडाक येवची 
म्हणून तशेंच तिचें देवनागरींत भाशांतर जांवचे म्हणून कोंकणी भाशेचे निष्ठावान 
वावुरपी आनी फुडारी श्री. बस्ती वामन शणै हाणी खूब कश्ट घेतल्यात. अकादेमी 
तांच्या उपकारांत आसा. 

मूळ कन्नड कादंबरीचो कोंकणी अणकार श्री. रमेश घ. लाड हाणी 
केला. श्री. लाड हाणी आपणाल्या स्वतंत्र लेखना भायर जायतें कन्नड भाशेंतलें 
साहित्य कोंकणीत अणकारीत केलां. बस्ती व्यंकटेश अय्यंगार ह्या कन्नड 
लेखकाच्या कथासंग्रहाच्या कोंकणी अणकाराखातीर साहित्य अकादेमीचें 2005 
वसचिं इनाम तांकां लाबलां. आपणाले आदलेच कुशळतायेन ताणी हे कादंबरीचो 
कोंकणी अणकार केला. 

मूळ कादंबरीक इतिहासकार सूर्यनाथ कामत हांची प्रस्तावना लाबिल्ली. 
तिचो अणकार करून ती ह्या पुस्तकांत छापल्या. तशेंच बरोवप्याचें मूळ मनोगतूय 
अणकारीत करून छापलां. मूळ कन्नड आवृत्ती खासा लेखकान प्रकाशित केल्ली. 
ताणी ती कोंकणीत अनुवादित करपाक अकादेमीक मान्यताय दिली देखून अकादेमी 
तांचे उपकार आठयता. 

- पुंडलीक ना. नायक 
अध्यक्ष, 
गोवा कोंकणी अकादेमी 

मूळ कन्नड आवृत्तीची प्रस्तावना 


डॉ. कस्तुरी मोहन पै हांची आनी म्हजी वळख इल्ली नर्वीच. पूण 
कस्तुरी घराण्याकडची म्हजी वळख नवी न्ही. फाटल्या दोनशीं वर्सांचो 
मंगळूरच्या प्रतिश्ठीत सारस्वत समाजाचो इतिहास तसोच दक्षीण कन्नडांत 
घडिल्ल्या घडणुकांचो साक्षी आशिल्लो तांच्या घराण्याचो इतिहास, पेशान 
दोतोर आशिल्ल्या पै बाबांनी बरोवप म्हळ्यार एक उमळशीक जागोवपी 
गजाल. आमचे मदीं इतिहासाची प्रज्ञाच नाशिल्ल्या, अशे तरेच्या धायेक 
प्रतिश्ठित घराण्याच्या व्यक्‍तींनी इतिहास बरोवन दवरिल्लो जाल्यार 
सरिल्ल्या काळांत आमच्या जाणटेल्यांनी फार्टी दवरिल्ल्यो पावलां-कुरवो 
आमचे नदरेक पडून त्यो आमकां मार्गदर्शक थारपाच्यो. तांणी माड्डयल्ली 
योग्य वाट आपणावन, चुकीचे वाटेन वचना जावपाचो विवेक आमचे भितर 
येवपाचो. 

भूंयभ्रश्ट जावन गोंयच्यान भटकळ मार्गान, सोंपिल्ल्या शेकड्यांचे 
सुरवातेक आयिल्ल्या एका कुटुंबाची उदरगत जावप आनी अधोगती जावप 
ard देड शेंकड्याचें चित्र हांगा दिसता. संवादाचो आसपाव करून बरयिल्ले 
हे कथन, कादंबरी रूपान येता. हातूंतल्या उदात्त अशो घडणुकानी आनी 
दुखेस्त प्रसंगांनी काळीज कडटा आनी वाचतल्याच्या दोळ्यांनी दुकां येतात. 

ब्रिटिशांच्या काळांत जाल्ले दंगे, सक्तीची करवसुली, धर्मातराचें 
जाळ, तरेकवार रोगांचे वशे, शिक्षणाचो प्रसार, व्यापारांतली देंवती - 
चडटी, समाजांत घडून आयिल्लें परिवर्तन, अशा सगळ्या गजालींची दिसा- 
तारके सयत केल्ली नोंद हें सगळें ह्या बरपाचें खाशेलेंपण म्हणुंयेत. 

ह्याच देशांत उल्लेख करीसारकी अशी साधना केल्ले अंमेबळ सुब्राय 
पै हांचो मार्ग आपणावपी कस्तुरी सुब्राय पै हांचो उत्साह, सहकारभाव, 
जाती-धर्माच्यो मेरो हुपून प्लेग पिडेस्तांचे अंत्यसंस्कार करपाक फुडें सरप 
हीं देखदिणी कार्यां, ह्या शेंकड्याच्या आरंभाक विधवेच्या मुंडणाक विरोध 


a ध्रुवतारे 


करप, महिला रक्षणाखातीर फुडाकार घेवप, हे सगळे इतिहासान निर्मिल्ले 
प्रसंग. प्लेग पिडेस्तांची सेवा, ते पिडेन सोंपिल्ल्यांचे संस्कार पुराय करता 
आसतना आपणें स्वता ते पिडेच्या वशाचे भकीक पडपी व्हड मनाचो 
समाजमुखेली कस्तुरी सुब्राय पै हाचें व्यक्तित्व ताच्या जाणटेल्यांनी कपलाक 
लायिल्ल्या तिब्यावरीच उठून दिसता. 

पूण फाटल्या शेंकड्यांत फस्क (उज्या पेटी) केन्ना आयली, 
पेत्रोलाचो कंदील केन्ना आयलो, हांचे विशी हांगा चुकिचे उल्लेख आसात. 
तेच वांगडा कॉफी केन्ना उपेगांत आयली तें सांगिल्लें ना, आनी फायलेरियाचें 
केन्ना आगमन जालें da बी सांगिल्लें ना. चड करून प्लेगा सांगातान रोग 
निरोधक म्हण विडी ओडप चलणुकेंत आयले म्हणपाची गजाल खरी? 
असल्यो गजाली सांगपाक संद आशिल्ली. पूण पेशान दोतोर आशिल्ल्या 
लेखकान हांगां दाखयल्ली इतिहासाची प्रज्ञा खूब तोखणायेची. वयल्यो त्रुटी 
सामक्यो किरकोळ. सामान्यपणान ह्या घराण्याविशींच्या कथनात असल्या 
गजालींच्या पुराव्यांची गरज ना. 

महाराष्ट्रांत सगळ्या चित्पावन घराण्यांनी 'वंशचरित्रां, बरयल्यांत. 
आमच्या जिल्ल्यांत 'उळळाल महल्यार वंश aka’ नावाची एक कृती 
पन्नास वर्सा आदीं हावें पळयल्ली (वाचूंक ना). अशे तरेची स्वागतार्ह अशीं 
'बरपां इतिहासांतल्यो सुटूंक नाशिल्लो गांठी सोडोवन तो अखंड शृंखलेच्या 
रूपान नीट करपाक आदार करतात. सगळ्या घराण्यांनी अशे तरेच्यो कृती 
निर्माण करून दवरप योग्य जातले. ते खातीर हें बरप खूब म्हत्वाचें थारता. 

हे कृतीच्या दोतोर लेखकाक हांव हार्दिक परबीं दितां. ताच्या 
गुणात्मक aval खातीर धन्यवाद. म्हजे सारक्या इतिहासकाराक हे कृतीन 
पूर्ण समाधान दिल्लें आसा. अशे तरेच्या लेखकांची संतत हजारांनी ag हे 
म्हजे आंवडे. 

मूळ कन्नड आवृत्तीच्या निमतान 
लेखकाची SAT 


ब्रम्हांडांत कोट्यांनी तारे, गिरे, उपगिरे आसात. ते खूब पैस आसून 
तांचीं नांवा काल्पनीक तेच प्रमाण तांची सापेक्षतायबी. ya तारोयबी तशेच 
तरेचें एक नक्षत्र. तो अगस्ती वा एखाद्या चकचकीत ताऱयावरी नदरेंत भरपी 
असोय कांय न्ही. तो दिसतलो जाल्यार मळबांत कुपां आसूंक फावना, 
खंयचे वटेन पळोवंचें तें जाणा जावपाक जाय, तेच प्रमाण नदर बरी सूक्ष्म 
आसूंक जाय. सहस्त्रांगणीक वर्सासाकून भुंयचेर संचार करपी मनशांक मात 
तो एक दिका दर्शक थारिल्लो आसा. देखुनच मनशाच्या पांवड्यार पुराय 
TSS आसा तो एकूच ध्रुव तारो. 

हे भुयेर जल्मून उदरगतीक पाविल्ल्या साबार संस्कृत्यांक, 
शेकड्यांनी देशांक, हजारांनी गांवांक, लाखांगणीक समाजांक, करोड़ांनी 
मनशांक योग्य अशा मार्गाचेर दिकादर्शक जावन साबार म्हान व्यक्तींनी 
जल्म घेवन जीण सारली. आपणाल्या सांगात्यांक ध्रुवतारे जावन वाट 
दाखयली. तांचे मदले श्रीराम, श्रीकृश्ण, वेदव्यास, शंकर, येशू ख्रिस्त, 
स्वामी विवेकानंद, महात्मा गांधी आदि अनेक जाण अगस्ती ताऱ्यावरी 
प्रकाशमान जाले आनी धुव ताऱयावरी दिकादर्शकय जाले. 

त्याभायर शेंकड्यांनी महात्मे एकाच लोकपंगडा खातीर वा एका 
गांवाखातीर, समाजाखातीर, सुमदायाखातीर, दिकादर्शक जावन, ध्रुवतारे 
जावन जगले. अशाच कांय स्त्री-पुरसांचे जिणेची कथा हे म्हजे पयले 
'ध्रुवतारेयरू' (ध्रुवतारे) हे कृतीचो कथावस्तू जाल्ल्या कारणान आमच्या 
लोकांत साबार अशे ध्रुवतारे आसात. इकुणिसावो शेंकडो आनी विसाव्या 
शेंकड्याच्या पुर्वार्धाच्या देडशीं वर्साच्या काळांत भारत राजकीय आनी 
अर्थीक मळार दुर्बळ जालो. आनी परिणामी समाजीक आनी नैतीक मुल्यांक 
गळटी लागली. कायदे-कानुनांची बंधनां मात ASA घट जाल्लीं. 


आठ धुवतारे 


चिखलांत जल्मल्ल्या कमलावरी हे कठीण परिस्थितींत जीण 
घालोवन Gad दिकेन वचप म्हणपाची स्पश्ट मोख बाळगून, तात्वीक 
तशेंच नैतीक सामर्थ्यान वातड रावून, फाटल्यान येवपी पिळगेचो भारतीय 
संस्कृतायेंतलो विश्वास घटमूट करपाक वावरिल्ले व्यक्‍तीची ही कथा. 
कथावस्तू भितर खूब पात्रां आनी वातावरण निजाचें आसून इतिहासांतले 
पुरावेय मेळटात. वातावरणाच्या थळ काळांत इल्लो फरक आसूं येता. कांय 
संदर्भ काल्पनीकय आसात. जावन गेल्ले आमचे जाणटेले इतिहासीक पुरावे 
सांबाळपांत इल्ले घाळ रावपी आशिल्ल्या कारणान आमकां आज तांचो 
इतिहास बरोवपाक आडखळी येतात. अशें आसुनय हाताक मेळिल्ले साबार 
पुरावे आदाराक घेवन, पुस्तकांच्या आदारान, जाण्ट्याकडच्यान मेळिल्ले 
म्हायतींतल्यान, तशेंच आतां चलणुकेंत आशिल्ल्या रूढी-परंपराच्या 
आदाराचेर पातयेवन त्या एका देडशीं वर्सांच्या काळांत जावन गेल्ल्या पांच 
पिळग्यांचे जिणेची पुनर्निर्मणी करपाचो हांवे यत्न केला. आयचे बेसुमार 
गतीन चलपी कंप्युटर युगांतल्या लोकांक त्या आदल्या काळांतल्या लोकांचो 
इतिहास कळचो, तांची देख हांकां मेळची हाचे मुखारय समाजां भितर 
अनेक धुवतारे जल्माक येवं अशी म्हजी नम्र इत्सा आनी आंवडे. 

पुरावे तशेंच पुस्तकांतल्यान दस्तावेज पुंजावपाक हांवे मंगळूरच्या 
श्री वेंकटरमण देवस्थानाचे दस्तावेज, केयसस ग्रंथालय, कॅनरा कॉलेज 
तेच प्रमाण कॅनरा बँक ग्रंथालय, मुल्की वेंकटरमण देवस्थानांतले दस्तावेज 
हांचो उपेग केला. तांच्या आदारा खातीर, हांव तांचो उपकारी आसां. 

डॉ. सुर्यनाथ कामत हें आमच्या देशांतले एक नामनेचे इतिहासकार. 
म्हज्या पुस्तकाक ताणीं प्रस्तावना दिली. इतलेंच न्ही तर म्हज्यो चुको 
सुदारून म्हाका आशिर्वादय दिल्यात. हांव तांचो चिर रूणी उरतलों. हे 
कृतींत sid हजार चुको केल्यात आसतल्यो. सहृदय कन्नड वाचकांनी 
म्हाका माफ करची अशें मागणें करतां. 


-डॉ. कस्तुरी मोहन पै 
मंगळूर 

रथसप्तमी 

24/01/1999 


ध्रुवतारे णव 


पयली नदर 

सुमार पांच स हजार वर्साचे पुरावे प्राप्त इतिहास आशिल्ली 
भारतीय संस्कृताय ही एक शंबरेक जनसमुदायांनी फाटीं दवरिल्ल्या 
संस्कृतायांचे समिश्रण. सारस्वत लोकांचो जनमसमुदाय हो तातूंतलो एक 
संवसारांतली अती प्राचीन अशी लिखीत कृती आशिल्लो रूग्वेद धरून 
वाल्मिकी रामायण, श्रीमद्‌ भागवत, महाभारत आनी उपरांतले पद्मपुराण 
आनी. स्कंद पुराणां मेरेन सारस्वतां संबंदांतले साबार संदर्भ मेळटात. 

अफगाणिस्थान, काश्मीर देगण, राजस्थान, हरियाणा साकून बंगाल 
मेरेन तशेंच गंगा-यमुना आनी सरस्वती, नदी कांठांचेर आनी त्या न्हंयांच्या 
मदल्या प्रदेशांनीय बी हजारांनी बर्सा वास्तव्य करून राविल्ले सारस्वत 
लोक मागीर सैमीक कारणांक लागून गोमान्तकांत येवन स्थायीक जाले . 
महाबळीश्ट आशिल्ल्या परशुरामान सारस्वतांक गोमंतकांत हाडून स्थायीक 
केले असो स्कंदपुराणात उल्लेख आसा. 

गोमान्तकांत सुमार हजारभर वर्सा शेतकाम, विद्याप्रसार आनी 
व्यापारांत घालयल्ल्या सारस्वतांक धाव्या शेंकड्यासाकून तेराव्या 
शेंकड्यामेरेन वैदीक कार्यां आनी शिक्षण दिवपासारक्या कामांखातीर कर्नाटक 
जिल्ल्यांत आफोवन व्हेल्ल्याचे जायते उल्लेख मेळटात. त्याभायर मागीर 
हुक्का आनी बुक्काच्या काळासाकून इक्केरी नायकाच्या काळामेरेन विद्वान 
आनी चतूर अशा सारस्वत व्यक्तींक राजकारबारांतरली प्रमुखपदां दिल्ल्याचे 
इतिहास दाखले आसात. माधव अमात्य ही अशे तरेची एक व्यक्ती जावन 
गेली. काळा HOR Weed युध्दांच्या समयार मुस्लीम राजांच्या घुरयां 
वेळारय स्वताचो बचाव करून आशिल्ले सारस्वत लोक 15 व्या शेंकड्यामेरेन 
चड प्रमाणात गोमान्तकांतच रावून ते सात्वीक जीण जगले. 

16 व्या शेंकड्यात विजयनगर साम्राज्याचें पतन जाले उप्रांत बंदूक 
उपेगांत आयली, सैनिकी कारवायेंतली नवी मांडणी आनी कुशळटाय तशेंच 
घडोवन हाडिल्लीं धर्मांतरां अशा तीन प्रबळ उपायांनी गोमान्तकाचेर आक्रमण 


धा ध्रुवतारे 


करपी पोर्तुगिजांचो धपको सोंसूंक जायना जावन सारस्वत लोक गोमान्तक 
भूंय सोडून तीन दिकांनी फाफसले. एक वांटो उत्तरेवटेन वचून रत्नागिरी 
मार्गान मराठ्यांच्या राज्यांत गेलो. ते लोक हिन्दू धर्मातच उरले तरी घटमूट 
अशे मराठा संस्कृतायेंत विलीन जाले. दुसरो वांटो काळी नदी हुपून 
दक्षिणेवटेन वचून आतांच्या उत्तर आनी दक्षीण कर्नाटकांत स्थायीक जालो. 
थंयुयबी राजा तशेंच लोकांनी तांचो आदरान स्विकार केलो. गोमान्तकांतच 
उरिल्ले, चवथो वाटो मुखावयलीं तिनशीं वर्सांचो काळ पोर्तुगिजांच्या 
शेकातळा दुख्खा-कश्टांचें जिवीत सारीत रावले आनी धर्मांतराचेय भकीक 
पडले. 

कन्नड जिल्ल्यांत भितर सरिल्ले सारस्वत लोक कारवार, कुमठा, 
होन्नावर, भटकळ, कुंदापूर, उडुपी, मुल्की, मंगळूर तशेंच कासरगोडामेरेन 
वांट्या वांट्यांनी प्रयाण करीत गेले. हें तांचे पातळप दोनशीं वर्सा परस 
चडकाळ मेरेन चललें. एक दोन पिळग्यो एका गांवांत उरल्यो जाल्यार 
उप्रांतच्यो दोन तीन पिळग्यो ताचे फुडें दक्षिणेवटेन वचून दुसऱया गांवात 
स्थायीक जाताल्यो. अशे तरेच्या महाप्रस्थानातल्यान मंगळुरा येवन स्थायिक 
जाल्ल्या एका कुटुंबाची 'ध्रुवतारे' ही कथा. अशेतरेन पिळग्यो तुटून वेगळ्यो 
जाल्ल्या कारणान आतांच्या सारस्वतांक गोमान्तकांतल्यान आयिल्ल्या 
आपणाल्या जाणटेल्यांचीं नांवा, इतिहास खबर आसचो ना. गोत्रासारके 
कुळसंकेत लग्रासारक्या शुभसुवाळ्यांखातीर गरज आशिल्ल्यान तांच्यो 
यादी मात उरल्यात. उप्रांत कन्नड जिल्ल्यांनी स्थायीक जाल्ल्या 
सारस्वतांकय नित्याच्या जेवणाचीयबी मारामार जाली. आदली विद्या 
विसरून गेले. नवी विद्या जोडूंक पावुंनाशिल्ले. अशे तरेचे त्रिशंकू स्थितींत 
खूब कश्टांची जीण जगताले. मागीर आयिल्ल्या ब्रिटिशांच्या मनमानी 
राजकारबारांत निमार्ण जाल्ल्या अर्थीक मंदीच्या काळांत हेर भारतीय 
लोकां सांगाताक सारस्वत लोकांकय हाल-इपश्टांक फुडो करचो पडलो. 
मागीर परतून धर्मांतराच्या जाळांत फारावले. इतलें जावनय चडशा 
सारस्वतांनी आपणालो धर्म सोडिनासताना सात्वीक आनी नैतीक जीण 
सारून आपणाले संस्कृतायेची राखण केली. मुखावयल्या पानांनी जें निरूपण 
आयलां तें तशाच एका कुटुंबाची कथा आसली तरी सामान्यपणान सगळ्या 
कुटुंबांच्या कथांची ती एक देख इतलें मात सत. 


: धुवतारे अकरा 

ध्रुवतारे 


1. 
प्रस्थान 


1804 इस्वेच्या शालिवाहन शक 1726 रक्ताक्षी संवत्सराच्या जेष्ठ 
शुध्द त्रयोदशीक ,उदेंतेच्या मळबा साकून अस्तंत दिगंतेमेरेन काळ्या कुपांची 
दाट शेंदरी मळबाच्या आंगणांत पतळळेली. निकतोच जेश्ठ म्हयनो सुरू 
जाल्लो. अशें आसुनय मुखार येवपाचो आशिल्ल्या दीर्घ पावशी काळाची 
पुर्वसुचोवणी आतांच आयिल्ली. त्या कुपांच्या मदल्यानच सानशा आकारांतलें 
तांबशें पातळिल्लें तें नदरेंत भरतालें. आनी एके घटकेन घडये सुर्योदय 
जांवये म्हणपाचें आशेचें एक किरण अंतप्पा पैच्या मनांत उदेलें. अस्तंतेचो 
दर्या आजून शांत जावंनाशिल्लो. एकार एक ल्हार येवन तारवाचे कडेर 
आपटून फुटटालें. तारू एकेवटेंतल्यान दुसरेवटेन झेलतालें आनी परतून 
नीट जातालें. दर्याचो गजगजपी आवाजच कितें तो एक्क सारको कानार 
पडटालो. त्या भिरांकूळ आवाजांत मदीं मदीं अंतप्पाची घरकान्न रेवतीच्या 
पिरंगपाचो बारीक स्वर कानार पडून तागेल्या काळजांत चर्र जातालें. 
“हाय देवा , म्हजे घरकान्नीक हावें असल्या गुरवारपणांत कसले स्थितींत 
हाडून सोडल्या!” पावला पावलाक हो विचार ताच्या मनांत भिरभिरतालो. 

मध्यान रातीर तार्णे वृश्चीक रास मळबाच्या मध्यार पळयल्ली. 
तारवाचो मुखेली मंजू खार्वी, तारवाच्या फाटल्या भागांत सुकाण धरून 
बशिल्लो आनी कसलेंतरी एक गीत गुणगुणटालो. तो वेळ मेरेन अंतप्पा पै 
आपणाले तरणाटे घरकान्नी म्हऱ्यांत बसून तिका धीर दितालो. प्रवासाच्या 
त्रासान पुरो जाल्ल्यान मध्यान रातीर रेवतीक सुस्त न्हीद लागली. 
अंतप्पाचोय मदीं मदीं दोळो लागतालो. परतू परतून जाग येताली आनी 
तेन्ना तेन्ना तो तडीवटेन नदर मारतालो. जंय जंय पळयता थंय थंय ताका 
दाट काळोखच दिसतालो. दर्याची तड म्हण वळखुपाक ताका खंयच 

एखादो मंद मिणमिणटो दिवोय दिसलोना. आपूण अस्तंतेचे तडीवटेन समांतर 
वता काय वाट चुकून दर्या भितर अरेबियावटेन वता. हे विशींचो दुबाव 
ताच्या मनांत घिट्ट्यो घालतालो. आपणालें व्हडें तशें व्हडलें ना. वाट 
चुकून दर्यावटेन तडीकडच्यान पयस पावलें जाल्यार जालें. मागीर आपली 
गत कितें जातली? उदक - उंडी ना जावन व्हडें तुफानाचे भकीक पडून 
बुडटलें म्हणपाचें निश्चीत. ही भिरांत साबार फावटीं ताच्या मनात येवन | 
गेली. दर खेपेक ताचो आत्माविश्वास जागृत जातालो. ''बरे जिणेची वाट 
सोदीत हांव आयलां, खात्रेन म्हजें बरें जातले.'' अशें ताका दिसतालें. 

कुपांची दाटाय asd पयलींच आपणालो दुबाव ताणे व्हडेकार 
मंजू खारव्याक उलोवन दाखयिल्लो. ''अंताबाब, तुमी कसलोच हुस्को करूं 
नाकात.''मंजू खारव्यान ताका सांगिल्ले.'' आमी नीट वाटेरच आसात. 
भटकळच्यान दक्षिणेवटेनच आमी वतात. पळयात थंय फाटल्यान वळून. 
मातशें वयले वटेन पळयात. तें सान Ada दिसता नहीं तोच ध्रुवतारो. तो 
आमकां तारयांक सारकी दिका दाखवपी तारो.'' 

धुवतारो म्हळ्यार तसो व्हडलो चकचकपी तारो न्ही. आपणाक 
परिचीत आशिल्लो अनुराधा वा अगस्ती ताऱ्यांवरी चकचकीत असो कांयच 
नही तो. ल्हानशें एखाद्रें कूप आयल्यार लेगीत धांपून वचपी असो तो ध्रुव 
तारो. अशें आसुनय लाखानी नाविकांक हजारांनी वर्सा साकून वाट दाखयत 
राविल्लो असो तो तारो. सामान्य मनशाक बरी वाट दाखोवपी असो एक 
धुवतारो आपणाल्या कुळांत जल्माक येवंक जाय असो एक विचार 
अंतप्पाच्या मनांत येवन गेलो. ''आपणाभशेन अर्थीक दुबळेपणांत तो पिचूंक 
फावना''. खिणाभितर स्वताचे जिणेतले कांय खीण ताच्या दोळ्यांमुखार 
येवन गेले. 'चवतीस वर्साचे पिरायेर हांव भटकळ सोडून नवो प्रपंच थाटपाची 
वाट सोदीत भायर सरलां, हे पिरायेर सव्वीस वर्सांची घरकान्न रेवतीक 
पयलेपणाचों गुरवाचार आयला.” 

भटकळचो प्रदेश त्या वेळार राजकीय तसोच सामाजीक मळार 
खुबूच कठीण परिस्थिर्तीतल्यान वतालो. अंतप्पा 1760 त जल्मलो तेन्ना 
साकून 1780 मेरेन सेनाधिकारी हैदर अली तसोच ताचे उपरांत 1799 च्या 
युद्धांत अंतरिल्लो ताचो पूत टिपू सुलतानाच्या शासन काळांत तागेल्या 
कांय संबंधितांचें धर्मातरण जाल्लें. आपणाल्या आवय- बापायचें नांव लेगीत 

नकळो जाल्लो अंतप्पा वांचून जगून उरिल्ल्या एका संबंधितावांगडा खूब 
कश्टांची अशी जीण सारतालो. 

ताचे संबंधी वेंकप्पय्या एक सात्वीक ब्राह्मण आशिल्लो. भटकळांत 
स्थायीक जाल्ल्या शंभरेक सारस्वत कुटुंबा मदलो तो एक. ल्हान- सान 
धर्मीक कार्यां करून दिवपाखातीर लोक ताका सोदीत येताले. रेवती ही 
तागेली धूव. अंतप्पा परस ती आठ वर्सानी ल्हान. देहान सान सोबीत, 
बुदवंत, विचारी आनी शिटूक नदरेचें अशें तें चलीभुरगें आशिल्ले. वेंकप्पय्याची 
घरकान्न पद्मावती इतली हीं त्या घरांतल्या संवसारांतलीं मनशां. वेंकप्पय्या 
वैदीक कार्याखातीर आशिकुशीच्या गावांनी गेलो जाल्यार, घरदार सांबाळप, 
घरच्या तीन-चार गोरवांक सोड़प, चरवप, न्हाणवप, तण हाडून घालप हीं 
कामां अंतप्पा करतालो. पद्मावतीची भलायकी सदांच इबाडिल्ली आसताली. 

सांजवेळ जावन गेले उपरांत वेंकप्पय्याचे खोंपींत एक सान सभा 
भरली. वेंकप्पय्याची घरकान्न शेंदरेर न्हिदिल्ली, आनी कुशीक ya रेवती 
afte. वणटीक apa अंतप्पा उबो राविल्लो. रामायण महाभारत आनी 
भागवतांतल्या Had पारायण जातालें. भार्गव रामाची कथा येनाफु डें 
वेंकप्पय्या म्हणटालो ''हें पळय रेवती, आमच्या जाणटेल्यांची Ya 
आशिल्ल्या गोमन्तकाचो निर्मातो आशिल्लो परशुराम''. ''तशें जाल्यार 
आमी हांगा कशी पावलीं?'' रेवतीचो प्रस्न. ''तें सांगप म्हळ्यार एक 
दुख्खाची गजाल पुता''. सुमार दोनर्शी वर्सा आदली गजाल ती. आतां जशे 
तरेन टिपू सुलताना कडेन ब्रिटीश झूज लावन बसल्यात तेचतरेन पुर्तुगेजांनी 
आमची गोमंत भूंय बळकायली. वेंकप्पय्याची नदर खिणभर पयसुल्ल्या 
अनंता वटेन पावून फार्टी परतली. “'पुर्तुगाली शासकांच्या चपक्यांतल्यान 
सुटून आमचे जाणटेले गोमांतकांतल्यान दक्षिणेक आयले. ''आमचे जाणटेले 
म्हळ्यार कोण ते आपा?'' रेवतीले एकार एक प्रस्न येत रावताले. अशा 
तरेच्या प्रस्नोत्तरांमदीं एक फावट वेंकप्पाय्याच्या तोंडातल्यान रेवतीन 
आयकल्ली जाप तिका सासणाची याद उरली. ''कृष्ण नांवाचो आमचो एक 
जाणटेलो सुमार दोनशीं वर्सा आदीं गोमंतकांतल्यान पन्नास कुटु बा, 
पुर्तुगाल्यांच्या चपक्यांतल्यान वाटावन हांगा घेवन आयलो खंय. तीं पन्नास 
कुटूंबां खंय गेलीं आनी तांचें fod घडलें ते विशीं म्हाका कुस्कूटभर लेगीत 
खबर ना पुता.'' ही आशिल्ली तागेलीं जापेची उतरां. 

'' तेन्नाच्यान आतां मेरेन साबार कुटुंबा आनीकय मुखार दक्षिणेवटेन 
मंगळूर आनी कोची मेरेन वचून स्थायीक जालीं" वेंकप्पय्यान आपणालें 
व्याख्यान सोपयलें. प्रस्नांचेर प्रस्न विचारपी धूव रेवती म्हळ्यार वेंकप्पय्याक 
मोठो तोखणायेचो विशय. 'मोठें विचारवंत पोर हें” तो अदींमदीं घरकान्न 
पद्मवतीकडेन म्हणटालो. “'तें 14 वर्सा पिरायचें जालें. लग्न करपाक जाय 
न्ही!.”” पद्मावती अशें विचारताली तेन्ना वेंकप्पय्याचो चेरो चिंतेस्त जातालो. 
दोन फावटीचें जेवण मेळपा इतली आस्पत नाशिल्ली तांची. पोरणे खोपींत 
तीं रावतालीं, लग्न आनी कशें करप? 1795 वर्सा राक्षस संवत्सराचो 
वैशाख म्हयनो खूब कडक आशिल्लो. वेंकप्पय्या आनी अंतप्पा खोपी 
भायर न्हिदिल्ले. कृष्ण पक्ष आशिल्ल्यान आजून चंद्रोदय जांवनाशिल्लो. ते 
राती पोटात घोंटभर पेज लेगीत og नाशिल्ली. घरकान्न पद्मावतीचीं उतरां 
तागेल्या कानांत घुमताली आजून कोणाची वाट पळोवंक रावल्यात? लग्नाची 
पिराय जावन गेल्यार स वर्सा जालीं बायेक. अंतप्पा आसा न्ही हाताकडेन. 
ताजे कडेन लग्र करून उड़य बायेचें. इतलीं वर्सा आमकां मायेमोगान 
सांबाळीत आयला तो. म्हातारपणात आधार जावंये.' 

'अंतप्पा एक बरो भुरगो, स्वाभिमानी आसुनय, आमच्या एकाय 
उतराक तांचो विरोध ना. रेवतीचेर ताचो खूब जीव.' वेंकप्पय्यान मनांत 
म्हळें. ताका जावंय करया?अशा विचारांत ताचें मन फाटीं फुडे जातालें. 
इतल्यान ताच्या कानार पावलांचो आवाज पडलो. बारीक आवाजांतर्ली 
उतरां ताणे आयकलीं. हातांत Vet चूड आनी शाल पांगरून आयिल्ले ते 
मनीस खोंपीकडेन पावले. वेंकप्पय्या सट्ट करून उठलो. गाढ न्हिदेंत 
आशिल्लो अंतप्पाय उठून बसलो. ''कोण रे थंय?'”, वेंकप्पय्यान विचारलें. 
* "हांव तो वेंकूमाम, शानभागा! असो शानभागाचो आवाज आयकूंक 
आयलो. 

“'मातसो हांगा यो” अशें म्हणून शानभागान वेंकप्पय्याक daca 
आफोवन व्हरून बारीक आवाजान fed तरी सांगलें. ''हें पळय अंतप्पा 
शानभागावांगडा मातसो वतां. सकाळीं भिणभिण्यार परतून येतां. घराकडेन 
मातशें लक्ष दवर'', अशें म्हणून अंतप्पाचो निरोप घेवन तो आयिल्ल्या 
मनशांवांगडा भायर सरून गेलो. 

त्या दिसा भायर सरून गेल्लो वेंकप्पय्या परतून घरा आयलोच ना. 

पद्मावतीचेर वीज कोसळिल्लेभशेन जाली. ती सुद्द वचून पडली. अंतप्पा 
आनी रेवतीच्या आधारान मातशी सावचीत जाली. ''राक्षस संवस्तर आमकां 
राक्षसावरी जालें नही? कितें जालें काय तांचें?'', पद्मावतीन धुवेक म्हळे 
''शानभाग घेवन गेल्लो नही तांकां, ताकाच वचून विचार.” कांपऱ्या आवाजान 
तिणे अंतप्पाक सांगले. 

दनपारच्या वेळार अंतप्पा तसोच रित्या पोटार शानभागाच्या 
दुकानावटेन गेलो. मुख्य रस्त्याचेर दोन वांवां चलून दावेवटेन घुंवतकच 
हनुमंताचे मंदीर लागता. ताका तेंकुनच शानभागाचें ल्हानशें दुकान आसले. 
भायल्या दारार कोणूच नाशिल्लो. ''शानभागमाम!'' अंतप्पान उलो केलो. 
“कोण रे?'' भितरल्यान एका जाणट्याचशा मनशान भायर येवन विचारलें. 
शानभागमाम ना? हांव मातसो तांकां मेळूंक सोदता. अंतप्पान सांगले.'' 
“ay शिराली पेठेक सकाळ फुडेंच गेला. आतां येवचो जाला. गरजेचें काम 
आसल्यार मातसो हांगाच बस.” जाणटेल्यान म्हळें. अंतप्पा थंयच हुमऱ्याचेर 
बसलो. थंयच वणटीक तेंकिल्लेकडेन ताचो दोळो लागलो. कितलो वेळ गेलो 
तो ताका कळळोच ना. एक बैलगाडी येवन थांबिल्ल्याचो आवाज ताणें 
आयकलो. शानभागमाम गाडयेंतल्यान देवून घरांत भितर सरतनाच ताणें 
अंतप्पाक पळयलो. खीणभर ताचेवटेन पळयत ‘frag यो'' अशें म्हणून 
ताका दुकानांत आफोवन व्हेलो. ताचे फाटोफाट अंतप्पा भितर गेलो. 
“Oy, यो बस पुता''. ताणे म्हळे. ''शानभागमाम, वेंकप्पय्या पयर तुमचे 
वांगडा Yet. आजून ते घरा पावूंक नात. food खबर तांची?'' अंतप्पान 
विचारलें. 

“'हें पळय पुता ही एक मोठी राजकीय समस्या. त्या दिसा सांजवेळां 
सेना नायकाचे सैन्याची तुकडी आयिल्ली. बिदीर गल्लींतल्या दोगां तरणाट्यांक 
ताणीं धर्मातरणाखातीर धरून हाडिल्ले. वेंकप्पयाक देवनागरी लिपी 
कळील्ल्यान ताका मोडकी तोडकी हिंदुस्थानी भास उलोवंक येताली. त्या 
सैनिकांक मातशें समजावन सांगपाखातीर हावे वेंकप्पय्याक आफोवन व्हेल्लो. 
हट्टाक पेटिल्ल्या त्या सैनिकांनी त्या तरणाट्यावांगडा वेंकप्पय्याकय 
बळजबरेन ओडून व्हेलो. आमचें दुभार्ग्य तें. सेनानायकाच्या सैन्यामुखार 
आमी कितें करपाक शकतात? तूंच सांग पळोवया'' अशें म्हणून ताणे 
सुस्कारो सोडलो. ''आतां हाचेमुखार आमची गत कितें शानभागमाम? 

घरांत मूठभर तांदूळ नात”” अंतप्पान सामकी गदगदून जाप दिली. 

शानभागान खिणभर चिंतलें आनी तो भितरले कुडींत वचून 
आयलो आनी एक रूप्यांचे नाणें अंतप्पाच्या हातार दवरलें. मागीर ताका 
सांगलें “हें घे आनी घरांत जेवणाची वेवस्था कर. फायच्यान आमच्या 
दुकानाचेर कामाक यो. कशेंय करून प्रसंगांतल्यान वाट काडया.'' अशें 
म्हणून ताणें अंतप्पाचो निरोप घेतलो. 

पंदरा दीस जाल्या उपरांत पद्मावतीन एक दीस दनपारच्या वेळार 
अंतप्पा दुकानावयल्यान आयिल्लो आसतना, पेटयेंत दवरिल्ले आपणाले 
मंगळसूत्र काडून ताच्या हातार दवरलें. '“हें रेवतील्या गळ्यांत घाल. 
आयच्यान तें तुजी धर्मपत्नी जातलें.”” तिणे म्हळें. तांका दोगांकय देवीच्या 
देवाऱ्या मुखार उबी करून दिवो लायलो आनी म्हळें ''कुलदेवी म्हाळसा 
नारायणी हांचो सांबाळ कर म्हजे आवय.'' अशें तिणें सांगणे केलें. 

अशे तरेन सुरू जालो अंतप्पा आनी रेवतीचो संवसार . मुखावयलीं 

चार वर्सा अर्थीक मळार खुबूच आडखळीचीं गेलीं. ब्रिटिशांकडचें टिपू 
सुलतानाचे झूज चालूच आशिल्ले. निमाणे 1799 वर्सा श्रीरंग पट्टणांत जाल्ल्या 
व्हडल्या झुजांत टिपू सुलतानाक मरण आयले. त्याच वर्सा कार्तीक म्हयन्यात 
भलायकी WA असकत जावन पद्मावतीचोय अंत जालो. 

चार जाणांचो संवसार आतां दोगांचोच जाल्लो. युध्द सोंपून दक्षीण 
भारताचो चडसो भाग ब्रिटिशांच्या शासनाखाला आयिल्लो. युध्दाचो खर्च 
भरून काडपाखातीर ताणीं अन्यायकारक अशे कर बसयल्ले. मुखार चार 
पांच वर्सात शानभागाक व्यापारांत अपेस आयले. सामाजीक मळार लोकांची 
आवतिकाय इबाडलेली. आदले लोक आनी नव्यान आयिल्ल्या लोकांमदी 
संघर्शाच्यो घडणुको aga लागिल्ल्यो. एक दोन फावटी असल्यो घडणुको 
शानभागाल्या दुकानामेरेनय पाविल्ल्यो.व्यापारांत आनी पिरायेंत देंवती 
लागिल्ल्या शानभागान एक दीस अंतप्पाक आपोवन म्हळें “'हे पळय 
पुता, आतां परिस्थिती मातशी गंभीर जाल्ली आसा. हांव आजूच रातचो 
शिराळे वतां. म्हज्या घरच्यांक हांवे कालच न्हंये पलतडींत पावयल्यांत. 
तुका इत्सा आसत जाल्यार तूंय म्हजेवांगडा येवंक शकता. हांव कुमठा 
वचून wad.” सोपिल्ल्या धा वर्सानी अंतप्पा बरोच धिरीश्ट जाल्लो. रेवतीची 
धिटाय आनी साहसाची चलणूक ताका संवकळीची जाल्ली. '“तुमी व्यापार 

कित्यांक सुरू करिनात? आमची परिस्थिती सुधारची नाशिल्ली?'' अशें 
रेवतीन जायते फावटी विचारिल्लें. 

“'व्यापाराक हातांत दुडू नाका? कितें आसा आमचेकडेन? अशें 
म्हणून अंतप्पा फाटी सरतालो. तरीपूण ताच्या मनांत आशेचो कोंब फुटिल्लो. 

''सारस्वत लोक मंगळुराक वचून स्थायीक जाल्यात. आमीयबी 
कित्याक वचची न्ही?'' अशें रेवतीन एक दोन फावटी म्हणिल्लें. ते दिकेन 
चितपाक अंतप्पाक धीर जायनाशिल्लो. आज शानभागान विचारलें तेन्ना 
खंयच्यान तरी ताका धीर जालो. “हांव मंगळुराक Ade जाय अशी इत्सा 
बाळगून आसां''. ताणें सांगलें. खिणभर अजापीत जाल्ल्या शानभागाच्या 
मुखामळार इल्लेशे हांशें Sess, ''जांव जांव. तूं आतां मातसो धिरीश्ट जाला. 
बरें आसा. हांव तुजी मंगळुराक वचपाची वेवस्था करतां. रस्तो तितलो बरो 
ना. आठ कडेन न्हंय हुपपाक जाय. मागीर चोरां - दरोडेखोरांचो त्रास 
जांव येता. ते खातीर तुवें दर्या मार्गान वचप योग्य जातलें. किते म्हणटा? 
आसा तयार?'' अशें म्हणून ताणें उलोवणें सोंपयलें. 

मंगळुराक वचपाच्या उत्साहा मुखार अंतप्पाक रेवतीचे परिस्थितीचो 
विसर पडिल्लो. ''हय, खात्रेन वतलों''. ताणे सांगून सोडलें. 

''तशें जाल्यार यो म्हजे वांगडा''. अशें म्हणून सानचो अंतप्पाक 
घेवन तो खारव्यांचे हाळींत गेलो. एके खोंपीभायर ताका उबो करून भितर 
वचून आयलो. ''हो पळय अंतप्पा हो मंजू खारवी. art व्हडें आजच 
रातचें मंगळुरचे दिकेन वचपाचें आसा. तुका घेवन वचपाक तो तयार आसा. 
हुसक्याविणें ताचेवांगडा वच. तो म्हजो इश्ट. तुका कसलेच त्रास जावचे 
नात, सांबाळून व्हरतलो तो.'' 

अंतप्पाचे दोळे भरून आयिले. ओणोव घेवन ताणे शानभागाच्या 
पायांक हात लावन नमस्कार केलो. शानभागाचेय दोळे ओले जाले. आपणाले 
दोनूय हात आशिर्वादाच्या रूपान वयर धरून ''चल, देव तुजें कल्याण 
करू, आंतां उशीर जाला, हांव वतां.'' अशें म्हणून सट्ट करून फाटीं 
सरून चलूंक लागलो. ''तुमी एकटेच येवपाचे?'' अशें मंजू खारव्यान 
विचारतकच अंतप्पाच्या काळजांत धस्स जालें. ''रेवती आसा न्ही म्हयने 
पूर्ण जावंक पाविल्ले. हांव मागीर मेळटां'” अशें म्हणून अंतप्पा धेंपां मारीत 
घरावटेन चलूंक लागलो. घडिल्ली सगळी गजाल रेवतीक सांगताना कांपऱ्या 

स्वरान अंतप्पान म्हळें ''माफ कर म्हाका रेवती, तुगेले हे अवस्थेची 
म्हाका यादूच उरली ना,” “नाका, मंगळुराक वचचीं नहीं आमी'' ताणे 
सांगले. 

ताचे उपरांतल्या अर्द वराभितर रेवती जें कितें हांसत्या मुखान 
उलयलें आनी अंतप्पाक गोड उलोवन समजायलो तितल्यान अंतप्पा मोव 
पडलो. ताणे घरांतलें उरिल्लें सुरिल्लें सामान पुंजायलें आनी एक पोटली 
बांदली. रेवतीची आस्पत म्हळ्यार आवयन दिल्लें तें मंगळसुत्र, महालसा 
नारायणीची मातयेची एक मुर्ती आनी एक दिवो, इतलेंच. कांय खिणांभितर 
हें सगळें एकठांय बांदून अंतप्पा आनी रेवती मंजू खारव्याचे खोंपीवटेन 
चलूक लागलीं. 

ते राती अंधूक उजवाडांत मंजू खारवी आनी हेर चार व्हडेकारांनी 
मेळून साबार Rid सामान व्हडयेंत भरलें. शुक्र उदेवचे पयलीं अंतप्पा 
आनी रेवतीक मंजू खारव्यान ज्या व्हड्यांत चडयलीं त्या व्हड्याच्या फुडल्या 
भागांत कुडी समान आशिल्ल्या जाग्यार व्हरून बसयलीं. ''ही तुमची कूड. 
हांगा तुमी निश्चींतपणान बसात. तें थंय मडक्यांत पिवपाचे उदक आसा,” 
अशें म्हणून मातयेचो एक मडको दाखयलो. 'ही शेंदरी” म्हणून तांकां 
एक शेंदरी दिली. ““आमी फाल्यां सकाळच्या सुमाराक मंगळुरा पावतलीं"' 
अशें म्हणून तो गेलो. थोड्या वेळान व्हडें सवकासायेन दर्यांतले वाटेक 
लागलें. 

2. 
अनवळख्याचें आगमन 


सोंपिल्ल्या वर्सातल्या घडणुकां विशींच्या चिंतनानी गुल्ल 
आसतनाच अंतप्पाक न्हिदेन वेंगायलो. वेळ - सुवातेचो कांयच पत्तो 
लागलो ना. दर्यांतल्या शेवण्यांचो चिंवचिंवाट आनी व्हडेकारांचें ऊंचेल्या 
आवाजांतलें उलोवणें आयकून ताका फट्ट करून जाग आयली. दोळे उगडून 
ताणें भोंवतणेंत पळयलें. उदेंतेच्या मळबांत सुर्यार्ची पयलीं किरणां दिसली. 
व्हड्याचे दावेवटेन पयस माडांनी दाटिल्ली दयदिग दिसताली. 

नव्या चैतन्यान भरिल्ल्या अंतप्पान रेवती न्हिदिल्ली ते कुडींत 
बागवून पळयलें. रेवती निकतीच उठून बशिल्ली. तिच्या मुखामळार सोबीत 
आनी आत्मविस्वासाचें एक हांशें दिसतालें. ''आनी एका वरान आमी 
मंगळुर धक्यार पावतलीं अंतप्पामाम.'' हीं मंजू खारव्याचीं उतरां दोगांयनी 
आयकलीं,. 

मडक्यांतले थोडें उदक घेवन दोगांयनी तोंडां धूवन घेतलीं 
''महामाये आमची राखण कर, आमकां आसरो दी'' अशें म्हणून रेवतीन 
आपणाली कुलदेवी म्हाळसा नारायणाचे स्मरण केलें. मंगळुर धको लागीं 
पावलो तेन्ना मंजू खारव्यान Fed ''ही दिसता ती नेत्रावती =u, ती थंय 
दिसता नही , ती गुरुपुर न्हंय. ह्यो दोनय न्हंयो हांगा मेळून मागीर दर्याक 
मेळटात पळयात. ते खातीर मंगळुराक कोडियाल अशें नांव पडलां.'' 
मंजू खारव्यान आपणालें भाशण फुडे व्हरत ted ''निकतींच आमी 
धोक्याची सुवात हुपतात. मातर्शी सांबाळून. cee sa UST हालतलें.'' 
अशें म्हणून ताणें शिटकावणी दिली. 

तारयांनी चडशीं frst सकयल देंवयलीं. मंजू खारवी सदांभशेन 

सुकाणू धरून बसलो. अंतप्पा आनी रेवती दोगांय सांवरून घट्ट बसलीं. 
सुमार 15 मिनटांचो काळ, तुफानांत सापडलेल्या व्हड्यावरी तांचे व्हडें 
वयर सकयल आनी दोनय वटांनी नाच केल्लेवरी हालतालें. रेवतीक पोटांत 
धवळिल्लेभशेन जावन दोन फावटीं ओकारो आयलो. तिचें तोंड धुवन 
अंतप्पान तिची तकली आपणाले मांडयेर घेवन सवकासायेन थापटिली. 
सवका सवका व्हाड्याचें हालप बंद जालें. CSS पुरायपणान उदकांत आशिल्ले. 
मंद गतीन तें धक्यावटेन वचूंक लागलें. 

मंद गतीन व्हावंपी थंड वाऱ्यान हांचे मनय निवळ जाल्लें. मळब 
धांपून राविल्ली Huis आतां ना जाल्लीं. शेंकड्यानी समुद्री शेवण्यांचो आवाज 
गोड सांगितावरी दिसतालो. धक्यार एकठाविल्या आठ - धा व्हड्यांतल्या 
तांडेल्यांची धावपळ आजून मंद गतीनच चलताली. धक्याचेर हाताच्या 
बोटांचेर मेजपा इतल्या लोकांची हालचाल चलताली. 

मंजू खारव्यान किनाऱयावटेन सवकसायेन cee ced. भोवतणेंत 
पळोवन जागो थारायलो आनी नांगर सोडलो. दोग जाण तांडेल उदकांत 
देवले. व्हड्या वयल्यान दोन राजू सकयल सोडले. तांच्या आदारान css 
एका खांब्याक बांदलें. 

''अंतप्पामाम आमी मंगळुराक पावले. आतां फुडें कितें कार्यक्रम 
तुमगेलो? मंजू खारव्यान विचारले, ''मंगळुरांत कोणय नात्यांताले आसा?''. 

“ना रे बाबा, मंजू. कोण ना म्हजो नात्यांतलो हांगां. देवाचेर 
पातयेवन आयलां हांव हांगा, घेतां करून कितेंय तरी वेवस्था. तूं कांय 
हुसको करूं नाका'' अंतप्पान म्हळें. “हांव तुजे उपकार केन्नाच विसरचों 
ना, देव बरें करू तुजें.'' अशें म्हणून अंतप्पान मंजू खारव्याक घट्ट वेंगेत 
धरलो.'' ''आतां आमी व्हड्यांतल्यान सकयल देंवतात.'' ताणे सांगलें. 

मंजू खारव्याच्या आधारान अंतप्पा आनी रेवतीन व्हड्यांतल्यान 
सकयल देंवून भुंयेक स्पर्श केलो. ''थंय एके वखारीची फाटली वट दिसता 
पळय, ती तुमच्याच एका सारस्वताची, ताका वचून विचारात. ते कोण 
तरी शेणै म्हणून. बरी नामना आसा तांची. ते तुमकां वाट दाखोंवये.'' 
अशें म्हणून ताणें निमणे फावटी नमस्कार केलो. 

दर्या प्रवासान शिणिल्ल्या रेवतीच्या कमराक एक हात 
आधाराखातीर धरून, दुसऱया हातांत तांची सगळी आसपत आशिल्ली 

झोळी घेवन अंतप्पा त्या दुकानावटेन चलूंक लागलो. त्या व्हडल्या दुकाना 
भायर एक पडवी आशिल्ली. दाराचीं दोनूच फळीं काडिल्लीं आशिल्ली. 
एका खांब्याक रेवतीक वणखावन बसयली आनी भितर पळोवन ''मामा'' 
म्हणून उलो मारलो, “कोण रे थंय?'' असो कोंकणी भाशेँतलो प्रस्न 
कानार पडलो. आंगान मोटोचसो एक मनीस भायर आयलो. तो एक ada 
पुडवे न्हेशिल्लो आनी ताच्या आंगार व्हडशीच एक शाल आशिल्ली. माथ्याक 
तांबड्या कपड्याचो एक रूमाल बांदिल्लो आशिल्लो. 

अंतप्पा आनी रेवतीक पळोवन ताच्या मुखामळार अजापाचे भाव 
दिसले. ‘arr गा तुमी? हांगा कशीं आयली? खंयच्यान आयलीं?' 
तारणे विचारलें. ''म्हजें नांव अनंत पै, मामा आनी ही म्हजी घरकान्न रेवती, 
आमी भटकळच्यान आयल्यांत.'' अशी अंतप्पान जाप दिली. 
''भटकळच्यान आयल्यांत? कशीं आयली? व्हड्यान? तो विचारीत 
रावलो,'' ''हय मामा, मंजू खारव्याच्या व्हड्यांतल्यान दोगांय आयल्यांत 
नही? वाटेर कितेंय अनपेक्षीत अशे घडूंना मूं?. त्या भायर तूं घरकान्नीक 
घेवन आयला नही.“ अशे विचारून ताणें रेवती वटेन नदर फिरायली. 
तिका पळोवन ताका मातसो कळवळोसो आयलो आनी ताणे अंतप्पाक 
कानांत विचारलें ''कितें रे गुरवार मरे ती?'' :''हय'' म्हणून ताणें मान 
हालयली. ''येयात येयात, भितर येयात.'' अशें म्हणून दोगांकय दुकानाचे 
भितरले peta आफयलीं. 

''हांगा Sal हुनसो कसाय हाडून दवरिल्लो आसा'' अशें सांगून 
दोरयेन हुमकळायल्लो बुडकुलो हाडून तांकां दिलो. 

तोंड धुवपाखातीर फाटलेवटेन गेल्ल्या अंतप्पाक पयस धक्याचेर 
मंजू खारव्याच्या व्हड्यांतल्यान दाण्या गोट्याचे साक देंवयताले ते दिश्टी 
पडले. ''ताचो व्यापार कसोय आसूं पूण तो म्हाका देवासमान.'' अशें 
म्हणून अंतप्पा भितर आयलो . हून कसाय आनी दोसे खातकच अंतप्पा 
आनी रेवतीक जिवांत जीव आयिल्लेवरी दिसले. 

“rect नांव सांतय्या शेणै, सादारण तुजेच पिरायेचो म्हजो पूत 
म्हजे वांगडा आयिल्लो आसा, आमचो माल हाडपी ces आज मातशें 
बेगीन आयलांशे दिसता. ते खातीर आमी वखारींत आज बेगीन पावले. 
तुज्या नशिबान आमी तुमकां इतले बेगीन मेळळे, ना जाल्यार इतले 

सकाळीं आमी हांगा आसपाचेच नही. तो धक्यावटेन गेला. आतां येवंचो 
जालो'' असो ताणे आपणालो परिचय करून दिलो. 

मुखार अर्दवर सुमार अंतप्पान आपणाली कथा सांतय्या शेणैक 
सांगली. “हय रे पुता, आमच्या सारस्वतांच्या सुमार हजारेक कुटुंबांची 
हीच कथा”. सांतय्यान म्हळें, “पोर्तुगिजांच्या दमनाक लागून गोंयच्यान 
भूंयभ्रश्ट जावन आयिल्ले आमचे लोक आजूनय तशेच दीस काडटात. तूं 
कांयच चिंता करूं नाका. तूं मंगळुराक बऱ्या वेळार येवन पावला. देव सगळें 
वेवस्थित करतलो तुजे" ताणे red. रेवतीवटेन पळोवन काकुळढेन ताणे 
red “ही पळय बाय हांगा शेंदरी आसा. तूं अशी हेवटेन शेंदरी घाल आनी 
मातसो विसव घे, काकुळट मरे, म्हयने भरल्यात दिसता पोराचे." अशें 
म्हणून तिका ताणे आड पडपाखातीर जागो करून दिलो. | 

इतल्यान शेणैबाबाचो पूत आयलो. तोयबी बापायवरी आंगान 
मोटो आशिल्लो. ताणे धवोच वालो आनी धवोच झगो घाल्लो. तातूंत रूंद 
मुखामळाचें ताचें व्यक्तीमत्व उठून दिसतालें. कपलाक आशिल्ल्या गंदाच्या 
तिब्याक लागून तो निकतोच न्हावन, संध्याबी करून आयला आसतलो 
अशें अंतप्पाक दिसले. दुकानात आयिल्लो अनवळखी मनीस पळोवन ताच्या 
मुखामळार कुतुहलाचे भाव दिसले. सांतय्यान ताका बसोवन घेवन अंतप्पा 
आनी रेवतीची कथा सांगली. अंतप्पान ताका प्रणाम केलो. ताच्या चेऱयावयले 
कुतुहलाचे भाव वचून तांची सुवात सहानभुतीन घेतली. 

ताणेयबी बापायच्या सुरांत सूर मेळोवन म्हळें ““तुमी कांयच हुस्को 
करू नाकात. बऱ्या दिसा पावल्यात तुमी, बरेंच जातलें तुमचें". दोगांयनी 
‘sateen पावली" म्हणिल्लीं उतरां आयकून अंतप्पाक अजाप जालें. 
''तुमी बरो दीस म्हणटात तें किते सांतय्यामाम'' त्या दोगांयनी 
एकामेकाच्या तोंडाकडेन पळयलें आनी मागीर सांतय्या शेणैन सांगले ''तुका 
खबर ना नही? मंगळुर पेठेक हो शुभ दीस. मुखेल रस्त्यार आशिल्ल्या 
विठ्ठल मंदिरांत आज वीर वेंकटेश देवाची प्रतिश्ठापना जाता. श्री काशी 
मठाचे श्रीमद विभुदींद्र तीर्थ स्वामी म्हाराजांचो आज मंगळुरांत मुक्काम 
आसा. तांच्या पवीत्र हातान आयचो हो कार्यक्रम जावपाचो आसा. ते 
खातीर हांगाच्यो चडशो भंगसाळी बंद आसपाचो संभव आसा. तुमी दोगांय 
थोडो विसव घेयात, तुमची देवस्थानात वचपाची वेवस्था करया.'' ताणी 

सांगलें. 

बापूय, पूत दोगूय जाण भितरले कुडींत वचून आपणाल्या कामांत 
गुल्ल जाले. दुकानातल्या एका कोनशाक sere विसव घेत पडिल्ले रेवती 
म्हऱ्यांत वचून अंतप्पान सवकासायेन तिचे फाटीवयल्यान हात ओडलो. 
आनी ताणें म्हळें ''आयकलां Td रेवती, आज मंगळुरांत वीर वेंकटरमणाची 
प्रतिष्ठापना आसा खंय. गावांत व्हडली जात्रा आसतली. कितल्या 
सुगुरव्याच्या दिसा आमी हांगा येवन पावलीं न्ही?'' ताणे खोस उगतायली. 

ताची मनस्थिती समजून घेवन रेवतीन ताचो हात हातांत घेतलो 
आनी सांसपीत फकत तकली हालोवन ''हय'' म्हण कळीत केलें. प्रवासांत 
पुरो जाल्ल्यान दोगाकय न्हिदेन वेंगायलीं. 

“अनंत पै, ये अनंत पै'' असो सांतय्या शेणैन केल्लो उलो आयकून 
अंतप्पा उठून बसलो. ''उठात, तुमचे खातीर गाडी आफयल्या. तो तुमकां 
राजमार्गार व्हरून सोडटलो, चलात.'' अशी सांतय्यान सुचोवणी केली. 

कृतज्ञतायेत अंतप्पा आनी रेवतीन मेळून सांतय्या शेणैच्या पायांक 
हात लावन नमस्कार केलो. ''चलात देवाचें दर्शन घेयात , तुमचें बरें 
करतलो वीर वेंकटेश्वर,'' अशें म्हणून शेणैमामान जोडप्याक निरोप 
दिलो. घोड्यागाडी सवकसायेन मुखार सरली. उजवेवटेन न्हंय दिसताली. 
दावेवटेन थोडीं दुकानां आनी वखारी आशिल्ल्यो. ते सगळें फाटीं पडले 
उप्रांत नुस्तेकारांची थोडी घरां लागलीं. तांचे मदीं थोडी मुसलमानांची 
घरां आशिल्लीं. सुमार धायेक मिनटांनी गाडी cream वळळी आनी मुखेल 
रस्त्याचेर पावली. 

''आज तुमच्या लोकांचो खोशयेचो दीस नही? नव्या देवाची 
प्रतिष्ठापना आसा खंय नही तुमच्या देवस्थानांत?'' अशें त्या गाडेकारान 
विचारले. ''हय'' म्हण जाप दिवन अंतप्पा ओगीच रावलो. रस्त्याचेर 
आंब्याच्या पानांची तोरणां बांदिल्लीं. थोड्या घरांच्या दारांत रंगयाळी रांगोळी 
घाल्ली, अंतप्पा आनी रेवतीचे नदरेंतले नवेपणाचे भाव पळोवन गाडेकारान 
विचारलं ''अशें कितें स्वामी, मंगळुरांत पयलेच फावटी आयल्यात?'' 
अंतप्पा 'हय' म्हणपाचो आसतनाच गाडेकारान फुडें उलोवंक सुरवात 
केली. ''हो पळयात, हो राजमार्ग. हांगा चडशे गौड सारस्वत लोक रावतात. 
थोडीं दुकानांय आसात''. रस्तो सादारण रूंदायेचोच आशिल्लो. खांब्याचेर 

दिवे पेटयिल्ले. कांयकडेन खांब्याचेर तेलाचे दिवे पेटोवन दवरपाखातीर 
जागो आशिल्लो. थोड्या घरां सामकार कोंडे पुरून तोरणां बांदिल्लीं. 
कांयकडेन केळी गब्यांचोय शृंगार केल्लो. गाडी सवकासायेन मुखार गेली 
तेन्ना एकेकडेन दावेवटेन एके तरेचे ओटे बांदिल्ले दिश्टी पडले. ''ही सांतेची 
सुवात पळय. आज खूब लोक एकठावला नही?” WHR Fed. 
पांटल्यांनी आनी साका पिशव्यांनी तरेतरेचें सामान घेवन लोक विकताले. 

गाडी मुखार गेली तेन्ना गाडेकारान सांगलें ''पळय स्वामी, हैं 
बाबापै नांवाच्या सावकाराचें घर. हांगाच ती देवाची नवी मुर्ती आयल्या 
खंय”. ताणे म्हळें. कांयच अर्थ कळनासतनाच sacar आनी रेवतीन 
तकली हालयली. गाडी देवस्थाकडेन येवन रावली. गाडेकारान तांकां थंय 
देंवोवन गाडी फिरावन दावेवटेन घेवन गाडयो थांबोवपाचे थंयचे सुवातेर 
व्हेली. तोंडामुखार देवस्थान दिसतालें. मातयेचो Host, कोंडे आनी सुकें 
तण घेवन रेखींवपणान तयार केल्लें पांखे औशिल्लो तो एक मांगर. चार 
सोंपणा चडून वयर गेलो जाल्यार, उजवेवटेन समरादनेखातीर थोडीशी 
उंचाय आशिल्ली एक पेळ दिसताली. दावेवटेन एक ल्हान देवळी आनी ' 
तिच्या चारूय वटांनी रावपाखातीर फावो सारक्यो चार कुडी आशिल्लो. 
मदीं गर्भकूड,. चुनो आनी पाशाणी फातरांनी नव्यानच बांदिल्लो एक घटमूट 
कठडो. मुखावयल्या भागाच्या पांख्याक तांब्या पत्रो वापरिल्लो. देवळामुखार 
लाकडाचो एक ध्वजस्तंभ आशिल्लो. 

शेंकड्यांनी लोक भायर भितर धांवाधांव करताले. तरतरीत, नदर 
ओडून घेवपी अशें मुखामळ आशिल्ल्या एका वैदीक पुजाऱयाक थांबोवन 
अंतप्पान ताका सांगले ''भटमाम आमी परगांवांतल्यान आयल्यात. मातसो 
विसव घेवपासारको खयीं जागो मेळत?'' ''त्याखातीर आनी कसली 
अडचण? dacs दावेवटेन दिसता नही” थंय तो आचार्य मठ, थंय वचुंयेता. 
पूण आतां थंय स्वाम्यांचो सबितो आसा. तेखातीर तुमी थंय दिसता त्या 
महामाया देवस्थानांत वचात. थंय परगांवांतल्यान आयिल्ल्या लोकां खातीर 
जेवणाची वेवस्था केल्ली आसा.” ताणे सांगलें. 

देवस्थानाचे उत्तरेक शंभरेक वावांचेर माहामाया देवस्थान आशिल्लें. 
रस्त्याच्या दोनय वटांनी वियेल्ल्यो केळी, नाल्लाच्यो पेंडीं, फुलां, पणट्यो 
बी पेटोवन एके ओळीन लायिल्ल्यो. अंतप्पा आनी रेवती देवळांत भितर 

सरलीं आनी मंटपांत वचून बसलीं. थंय एका कोनशाक आशिल्ले एके 
कुडींतल्यान माथ्यावयले अर्दे केंस नाशिल्लो, उगडो,कपलार तिबो आनी 
श्री मुद्रा काडून घेतिल्लो एकटो मनीस येवन ताणें तांकां विचारलें ''कितें 
गा, परगांवातलीं तुमी? खंय साकून आयल्यांत?”” अंतप्पान सारकी जाप 
दिली. “'इतलीं पयसुल्ल्यान आयल्यांत?'' ताणें अजापान विचारलें ''हय 
मामा व्हड्यांतल्यान आयल्यांत आमी'' अंतप्पान सांगले. 

''येयात, येयात पयलीं वचून न्हावन येयात. ती थंय तळी दिसता 
पळय थंय वचात''. त्या मनशान सांगले. ''मागीर देवाचें दर्शन घेवन 
फळाराक येयात. हांव हांगाच आसां'' थंय सुमार तीस चाळीस लोक 
फळाराक बशिल्ले. तांचे वांगडाच बसून अंतप्पा आनी रेवतीन पोटभर फळार 
केलो. सुमार दोन दिसां साकून उदक आनी इल्लीशी पेज तांच्या पोटांत 
पडिल्ली. 

दनपारच्या वेळार साबार वैदीक कार्या सोपोवन नव्यानच 
बांदिल्ल्या गर्भकुडींतल्या सिंहासनाचेर श्री स्वामी म्हाराजांनी श्री देवी 
आनी भूदेवी हांच्या सांगातान दृढतायेन उबी आशिल्ले श्री वेंकटेशाचे सुंदर 
मुर्तीची प्रतिष्ठापना करून आरत दाखयली. ''वीर वेंकटेश महाप्रभूकी जय'' 
आनी ''श्रीकाशी मठाधीश म्हाराजकी जय'' असो जमिल्ल्या लोकांनी 
जय जयकार केलो. मंगळुर पेठेच्या धा जाण नामनेच्या लोकांक प्रसाद 
पाकळी दिवन ''आयच्यान मंगळुर पेठेचे श्री वीर वेंकटेश्वर हें आराध्य 
दैवत अशें मानात. आयच्यान तुमच्या येसाची वाट उगती जाली. मंगळुर 
शीघ्रगतीन समुध्द नगर जावनी'' अशो शुभेच्छा ताणी दिल्यो. 

त्या दिव्य वातावरणांत अनंत पैचो आत्मविश्‍वास परतून जागो 
जालो. सांतय्या शेणैन म्हणिल्लें 'तुमी बर्‍या दिसा हांगा पावल्यांत” तीं 
SA याद जावन ताणे मनातं म्हळें 'मंगळुर पेठ ही एक समृध्द पेठ 
करपाक आमीच वावुरतले.' 

स्वामी म्हाराज थंयच्यान कडेक सरले तेन्ना सगळ्या लोकांनी 
भटाकडच्यान तीर्थ प्रसाद घेतलो. अंतप्पा रेवतीनय प्रसाद घेतलो. अपरिचीत 
अशे दिशिल्ल्यान जायते लोक येवन तांचेकडेन उलयले. जेवणाच्या वेळार 
अंतप्पाच्या मुखामळार आशिल्ली ती चिंता ना जावन समाधानाचो भाव 
उठून दिसतालो. 

अग्रशाळेकडें जेवणाचे वेवस्थेचेर देखरेख दवरून आशिल्ल्या 
सांतय्या शेणैन अंतप्पाक थंय पळोवन मुखार येवन विचारलें, ““कितें 
अनंत पै, खुशाल नही?” अंतप्पाच्या चेऱ्याचेर मुमुरखें हांशें फुटले 
''शेणैमाम म्हजी एक विनंती आसा तुमकां. जाता जाल्यार पळयात.'' 
ताणे सांगले. ''कसली रे बाबा, सांग तूं सांग”” शेणैमामान म्हळें. ““आमकां 
स्वामीजींच्या पवीत्र हातांतल्यान श्रीफळ मंत्राक्षता घेवन दिवशात?'' 
अंतप्पान विचारले. 

“sada मरे तांतूत fed व्हडलेशें? स्वामीम्हाराजांक गरीब 
गिरेस्त असो भेद कांय ना. ते सगळ्यांक श्रीफळ अक्षता दितात. आज 
सानची सगळ्या धा जाणांचे वतीन तांची पाद्यपुजा जावपाची आसा, तेन्ना 
येयात.'” ताणी सांगले. सांजवेळां पाद्यपुजेवेळार sacar फाटींच रावलो. 
मुखार वचपाचो ताका धीर जालो ना. ताका फाटींच उबो आसा तो 
पळोवन सांतय्या शैणैन येवन ताची खबर घेतली. अंतप्पान म्हळें, ''शेणैमाम 
स्वाम्या म्हऱ्यांत कितेंय दान दवरपाचे सोडात, एक नाल्ल दवरपाची 
लेगीत म्हजी तांक ar.’ ad कांयच करपाची गरज ना, हांगा यो'' अशें 
म्हणून सांतय्या मामान अंतप्पा दांपत्याक आफोवन मुखार व्हेलीं. दोगांयनी 
स्वाम्याच्या पांयाकडेन वचून नमस्कार केलो. सांतय्या शेणैन स्वाम्यांक 
अंतप्पाची खबर सांगली. 

“अनंत पै, कसलीच चिंता करूं नाकात, देवाचेर विश्वास दवरात, 
बरे Hee करात, श्रीव्यास रघुपती आनी वीर वेंकटेश तुमचें उत्तरोत्तर 
कल्याण करतले.'' असो आशिर्वाद दिवन श्रीफळ आनी मंत्राक्षता तांकां 
दिल्यो. “देवाच्या राज्यांत कोणूच अपरिचीत आसना. स्वाम्यांनी निमाणें 
तांकां म्हळें. 

. सांजवेळ जावपाक राजमागर सगळे उत्साहाचें वातावरण आशिल्ले. 
मातयेच्यो बावल्यो विकपी लोक एके हाळीन बसून व्यापार करताले. 
दादले बायलो आनी भुरगीं मोठ्या उत्साहान हेवटेन daca भोंवतालीं. 
बर्‍या वेळान पेटयिल्ल्यो मशाली घेवन आपवावुरपी देवस्थानाच्या चारूय 
वटांनी रावले आनी सगळो वांठार उजळायलो. खांब्याचेर आशिल्ल्या 
दिव्यांनीय बी तेल भरलें. मशालेच्या उजवाडांत रातची पुजायबी जाली. 
परगावांतल्या लोकांचो फळारय जालो. अंतप्पा आनी रेवती महामाया 

देवस्थानाच्या मंटपांत आपणाले सुवातेर परतून आयलीं. रेवतीच्या 
मुखामळार पुरो जाल्ल्याचें सांवट दिसतालें. ताणे तिका न्हिदपाक सांगलें. 
घोवा कुशीक च न्हिदिल्ले रेवतीक रोखडीच न्हीद लागली. आदले रातीच्या 
मळबा परस ते रातीचें मळब इल्लें निवळ आशिल्लें. चतुर्दशीच्या चंद्रान थंड 
सोबीत चान्ने पातळायल्लें. नकेत्रां स्पश्टपणान चकचकतालीं. मंगळुराक 
पावपाचीं तीं पावली. वीर वेंकटेशाच्या प्रतिष्ठापनेचो महोत्सव पळोवपाचें 
भाग्य लाबलें. 'आतां फुडे कितें? ह्या मोट्या WAM ताच्या मनाचेर ताबो 
मेळयिल्लो. ''मंगळुरांत जायत्यो वखारी आसात, व्हडले व्यापारी आसात. 
कितेयतरी वाट मेळटली.'' अशें मनांत म्हणून ताणे आपलें आपूण समाधान 
मानून घेतलें. ‘He काडटल्याक देवाचो आधाराचो हात सदांच मेळटा. 
ताचो मांव वेंकप्पय्याची ही उतरां ताका याद जालीं ' कश्ट करपाक हांव 
सदांच तयार आसा.” पूण खंय सुरवात करची तेंच ताका खबर नाशिल्लें. 
जीव सांबाळपाखातीर खंयीपूण gal आसरो नाका? तो चिंतूक लागलो. 
“म्हयने पूर्ण जाल्ले घरकान्नीक वांगडा घेवन आयलां. तिका बाळटेराच्यो 
वेणो येवंक लागल्यो जाल्यार खंय वचप? असो विचार आयलो तेन्ना 
अंतप्पाक दिकाभ्रम जालो. प्रवासाचे श्रम विसरायेर पडून अंतप्पा हे चिंतेत 
घुस्पटून मध्यान राती मेरेन जागोच उरलो. 

3. 
दीनोध्दारक वीर वेंकटेश 


भविश्याचे चिंतेत बुडून बशिल्ल्या अंतप्पान “अम्मा” असो खूब 
वेदनेन भरिल्लो आवाज आयकलो. भोंवतणे आशिल्ल्या घरांतलो कोणय 
मनीस आसुंये अशें चिंतून ताणे ध्यान दिलें ना. थोड्या वेळान परत तोच 
पिरंगल्लो आवाज ‘seat अम्मा” म्हणिल्ल्या उतरांनी ताच्या कानार 
पडलो. हे फावट मात अंतप्पाक मंटपांत न्हिदिल्ल्या लोकांमदलो कोणूय 
तरी पिरंगता म्हणपाचें कळळें आनी सवकसायेन उठून तारणे सगळ्याक 
नदर मारली. Pada तेल सोपत आयिल्ल्या लाटणाच्या मिणमिण्या 
उजवाडांत मंटपांत एका कोनशाक न्हिदिल्लो एकलो मनीस वेदना सोंसूक 
जायना जावन पिरंगता म्हण कळळें. अंतप्पान सवकास उठून ताचे म्हऱ्यांत 
वचून विचारलें. “अशें कितें मामा, जिवाक बरे ना?, सुमार साठेक वर्साचो 
आंगान मध्यम आकाराचो असो आशिल्लो तो मनीस. हातान पोट सांसपीत 
“sa पुता'', पोटांतल्यान कळ येता सामकी.'' ताणें जाप दिल्ली. 
“fad नाकात तुमी, तुमकां कसलेय वखद मेळटा जाल्यार हाडून दितां 
खंयच्याय वैद्याकडच्यान'' अशें म्हणून अंतप्पा मंदीराचे फाटलेवटेन कृष्ण 
भटागेर गेलो आनी थोडें श्रीगंध आनी काम कस्तुरी घाल्लें एक पेलोभर 
उदक हाडून त्या मनशाक पिवयलें. “तुमी थंडसाणेन मातशे न्हिदात. 
पोटार वयलेवटेन श्रीगंध चोळटां, थंड दिसतलें पळयात”. अशें सांगून 
देवस्थानाचे गर्भकुडीच्या दारांत गेलो आनी दिवलेंतलें थोडें तेल घेवन 
आयलो. तांतूत श्रीगंध घालून बरें घोळयलें आनी त्या मनशा कुशीक बसून 
सवकसायेन ताच्या पोटाक चोळळें. मनशाचे आत्मियतेच्या हाताची उब 
काय तो श्रीगंधाचो प्रभाव हो प्रस्न अनुत्तरीत आसलो तरी पंदरावीस 
मिनटांनी ताच्यो वेदना कमी जाल्यो. 

सवकसायेन ताचेर न्हिदेन सांवट घालपाक सुरवात केली आनी 
ताचें पिरंगप बंद जालें. अर्दवरान सुमार तो मनीस न्हिदूंन घोरेवंक लागलो. 
अंतप्पा उठून आपणाले घरकान्नी म्हऱ्यांत आयलो आनी तिचे कुशीक 
आड पडलो. रोखडीच ताकाय न्हीद लागली. 

भिणभिण्यार देवस्थानाच्यो घांटी घणघणूक लागल्यो तेन्ना ताका 
जाग आयली. दोगांय उठून तळ्यार गेलीं आनी हात तोंड धुवन परतलीं. 
रातचो तो वायटकार उठून बशिल्लो. ''कितें मामा , मातशें बरें दिसता 
''मूं?'' अंतप्पान विचारलें. ताणें ताचो हात धरलो आनी ताका आधार 
दिवन उठयलो आनी तोंड धुवन येवपाखातीर वाट दाख॒यली. सकाळचे 
च्या पाणी जातकच ताणें अंतप्पाची कथा आयकली. 

“अनंत पै, gt देवाभाशेन येवन रातीं Feat जीव वाटायलो. 
तुका देव पावतलो.'' त्या मनशान Fed. ''आनी तूं खरोच मोठो धिराचो 
मनीस, कांयच हुस्को करूं नाका, देव तुका हात दितलो. म्हजे नांव 
बंटवाल केशवराय बाळिगा.'' तो एक व्यापारी आशिल्लो. घांटावयल्या 
शेतकार आनी कश्टकरी लोकांकडच्यान साबार तरांच्यो नित्योपयोगी वस्तू 
विकत्यो घेवन त्यो बंखाळांत सांठोवन दवरून मागीर मंगळुरांत व्हरून 
विकप हो ताचो व्यापार. गुरवारपणाचे दीस पूर्ण जाल्ले रेवतीक पळोवन 
ताका चुरचुरे दिसले. मागीर एक निर्धार करून अंतप्पाक read बसोवन 
ताणें सांगलें. “हें पळय पुता, म्हजें हांगा मंगळुरांत एक घर आसा. लहानच 
आसा. हांव जेन्ना जेन्ना व्यापाराखातीर हांगा येतां तेन्ना एक वा दोन राती 
मातसो तेंकपाखातीर म्हाका तें जाय पडटा इतलेंच. थंय रांदपाची लेगीत 
कांय वेवस्था ना. हाचें कारण म्हळ्यार म्हजो संवसार बंटवाळांत आसा. 
हांव हांगा नासता तेन्ना ह्या घराक कुलूप आसता. देवस्थानांतले आयचे 
कार्यावळी खातीर सगळ्या गरजेच्या वस्तूंची पुरवण करपाची जापसाल 
दारकी म्हाजेर आशिल्ली. ती सगळी देखरेख करपाखातीर काल आयिल्लों 
तो हांगाच रावलो. राती अकस्मात पोटांत दुखपाक लागलें. तूं देव कसो 
धांवून आयलो. अनंत पै, हांव एक वेवस्था करूंक सोदतां. तुका wet 
दिसता तें पळोवन सांग. तुमी दोगांय म्हज्या ह्या मंगळुरांतल्या घरांत 
Wad. सद्याक GAs बी कांयच दिवं नाका. म्हज्या व्यापारांत म्हाका 
थोडी मदत कर. तुका आधार जावचो म्हण तुका हांव अडेच रूपया पगार 


ध्रुवतारे 31 


दिता. सद्याक तूं त्या घरांत तुगेलो संवसार थाट. हांव सप्तकांतल्यान एक 
फावट मंगळुराक येत आसतां. एक रात रावतां आनी वतां.'' बाळिगान 
मोठे आत्मियतेन सांगलें. अनंत पैचें मुखामळ खोशयेन उजळळें. बाळिगाच्या 
gigi स्पर्श करून ताणे नमस्कार केलो. “देव कशे प्रसन्न जाले तुमी 
म्हाका बाळिगामाम, हांवे व्हडलें fod केलां, कांय ना.” अशें अंतप्पान 
नम्र॒तायेन ted. asl नही पुता, संकटांत आसतल्याक ऐन वेळार हाताकडेन 
आशिल्लो आदार दिवप, हो गूण तुजे भितर आसा. हांव जाणां. ताका लागून 
qa सदांच कल्याण जातले. तू बऱ्यादिसा मंगळुरांत पावला. तो वीर 
वेंकटेश तुका समुध्दीवटेन घेवन वतलो. कोणूय संकटांत आसतल्याक, 
गरीब धाकट्याक सदांच त्या त्या वेळार हात दी. तो गूण तुज्या कुटुंबांत 
पसवुंदी.'” बाळिगान खोस प्रगटायत आशिर्वाद दिलो आनी म्हळें ''आमी 
आज दनपारची पुजा जाले उपरांत म्हज्या घरा वचुंया.'' '“हांवे म्हणुनाशिल्ले 
तुमकां देव आमचो हात सोडचो ना म्हणून?'' रेवतीन खोशयेन घोवाक 
म्हळें. “स्वामी म्हारांजांच्या मठांतलें निर्माल्य विसर्जन जाल्या उपरांत 
आमच्या गांवच्या लोकांची भजन कार्यावळ आसा. रेवतीकय बसुनी थंय. 
आमी दोगूयजाण मातशे पेठेत वचून येवया.'' बाळिगान अंतप्पाक म्हळें. 

आशिल्ल्या वाले आनी खोमसांच्या दोन जोड्यांतली एक जोड़ी 
आदल्या दिसाच लोळिल्ली. झोळयेंतल्यान दुसरी जोडी काडून अंतप्पा 
न्हेसलो. बाळिगा शुभ्र धवो वालो न्हेसलो आनी वयर मातये रंगाचो seal 
घालो. केंस बारीक केल्ले तकलेर हळड़व्या रंगाचें एक मुड़ाशें बांदले. पुराय 
धव्यो जाल्ल्यो ताच्यो मिश्यो उठून दिसताल्यो. सुमार पांसस्ट वर्साच्या 
केशवराय बाळिगाचें आदले दिसाच पोटांत दुखतालें तें पुराय बंद जाल्ले 
आनी ताच्या मुखामळार उत्साह दिसतालो. 

राजमार्गावयल्यान हुपून उजव्यान भवंती रस्त्यार आशिल्ल्या 
पोरण्या सांतेंच्या मैदानार दोगूयजाण आयले. दोन तीन दुकानांचेर वचून 
बाळिगान आपणाली वसुली केली. दुकान मालकांकडेन अनंत पैची वळख 
करुन दिली आनी रोखडेंच ''हांव आयलों ना जाल्यार वसुली हाचेकडेन 
दिल्यार जाली'' अशें ताणे दुकानकाराक सांगले. 

परतून फाटीं येता आसताना दोन व्हडल्या दुकानांवटेन बोट 
दाखोवन ताणे म्हळें ““हेच पै सावकाराचें दुकान. हांगाच वीर वेंकटेशाची 

मुर्ती मेळिल्ली. आमी घरा वचचे पयलीं तांच्या दुकानाचो कराभारी दामोदराची 
वळख करून feat. आतां आमी या.'' बाळिगान म्हळे. 

दनपारचे पुजेक आजून कळाव आशिल्ल्यान आचार्य मठाच्या 
मंटपांत बसून केशवराव बाळिगान म्हळें ''सुमार दोन म्हयन्या आदीं चैत्र 
म्हयन्यात एक संन्यासी मंगळुरांत येवन चंदनाच्या लाकडाचीं एक पोटली 
बाबा पैच्या दुकानात सोडून गेल्लो. सानचो सुमार सुर्यास्तावेळार येवन 
व्हरतां अशे ताणे सांगिल्लें. तो संन्यासी परतून आयलोच ना. गंधाचें लाकूड 
म्हणून बाबा पैन ती पोटली आपणालें सामान सांठोवपाचे Hela दवरली. 

सुमार पंदरा दिसां उपरांत एके रातीं बाबा पैच्या दुकानाच्या 
पांख्यांतल्यान धुंवर भायर सरता तो दिसलो. अकस्मात उजो लागलो तें 
पळोवन लोक धांवून पैच्या घराकडेन गेले. पैबाबान वचून पळय जाल्यार 
ते कुडींत cama उजो दिश्टी पडलो. आजून सारको पालवूंक नाशिल्लो 
लापयांव आड पडिल्लो आशिल्लो. संन्यासी सोडून गेल्लो ते कपड्यान बांदिल्ले 
पोटलेक vat लागिल्लो. आनी ती उगती जावन पडिल्ली. तिचे भितर 
जमिल्ल्यांची नदर पडपाक आनी सगळ्यांक अजापच अजाप जालें. सोबीत 
आनी सुमार एक फूटभर उंचायेची हातांत कट्यार आशिल्ली वीर वेंकटेशाची 
मुर्ती पळयतले सगळेच भक्ती भावान पुलकीत जाले. बाबा पैन मुर्ती व्हरून 
आपणाले देवाचे कुडींत दवरली आनी दिवो लायलो. 

उपरांत कितल्याशाच दिसांनी काशी मठाधीश श्रीमद स्वाम्यांची 
भेट घेवन त्या विशयाचेर उलोवणी केर्ली. मंगळूर पेठेच्या उत्थाना खातीरच 
वीर वेंकटेश आपूण स्वता ह्या गांवांत आयला. त्या देवाची तुमी ग्राम देव 
म्हणून मंदीर बांदून पुजा करची अशें स्वाम्यानी मत प्रगट केलें. अशे तरेन 
एका म्हयन्या भितर गर्भकुडीचें नवीकरण करून घेवन कालूच प्रतिश्ठापना 
जाली. अशें सांगून बाळिगा मामान कथा सोपयली. दनपारचे पुजे वेळार 
अंतप्पान हात जोडून, दोळे धापून अंतमुर्ख जावन वीर वेंकटेशा मुखार 
उबो रावन म्हळे ''धनया, हांव खरोच धन्य जालों. असल्या प्रमुख 
समारंभावेळार मंगळुरा येवन पावलों. म्हजे भशेन हाचे फुडें कितलीशींच 
वर्सामेरेन आमचे सारस्वत लोक मंगळुराक येवन रावतले हाची खात्रीदी. 
तांकांयबी धर्मातर जायनासतना स्वधर्मातच उरपाखातीर तांकां हात दी 
धनया. आमचो सगळ्यांचो उध्दारक तूंच एकटो म्हज्या धनया.'' अशें 

म्हणून ताणे साष्टांग नमस्कार केलो. 

दनपारचें जेवण जाले उपरांत केशवराय बाळिगान अंतप्पा आनी 
रेवतीक सामानाची पोटली बांदूक सांगली. महामाया देवस्थाना भायर एक 
घोडा गाडी येवन रावली. देवी महामाया, वीर वेंकटेशाक नमस्कार करून 
तिगांय वचून गाडयेंत बसलीं. परतून एक फावट गाडी उरफाटे दिकेन 
राजमार्गावयल्यान वचून दावेवटेन वळळी. मार्गार दोनय वटांनी जायत्या 
घरांच्यो wal मेळळ्यो. चार रस्ते Award सुवातेर मागीर गाडी येवन 
पावली. हांगा दावे वटेन वळटकच डोंगर हाळींतल्यान वचून परतून दाव्यान 
वळटकच पादत्राण कारागिरांची वस्ती लागताली आनी थंयच्यान फुडें 
न्हंये वटेन वचपाक मेळटालें. "आमी नीट या “' अशें बाळिगान गाडेकाराक 
सांगलें. रूंद अशा मातयेच्या रस्त्यान गाडी चलूंक लागली. रस्त्याच्या 
दाव्या - उजव्यान लांबरूंद अशी शेताची जमीन “हो कोडियाळ नांवाचो 
प्रदेश. हांगा सुमार दोन हजार मुड्यो तांदूळ पिकता.'' शेताचो प्रदेश हुपून 
गाडी मुखार गेली तेन्ना परतून वस्ती सुरू जाली. 

''आतां मुखार Adal मातयेच्या दोंगुल्ल्यांचो प्रदेश. तो सोपता 
थंय मागीर उगतें मळ आनी मागीर शेवटाक रान मेळटा. म्हर्जे घर हें पळय 
हांगा आसा.'' अशें म्हणून गाडी दावे वटेन घेवंक लायली आनी मातशी 
मुखार व्हरून थांबोवंक लायली. 

रस्त्याकडेन लागींच एक ल्हानशेंच घर आशिल्लें. दोन सोपणां 
चड़टकच उजव्या दाव्यान ल्हानशीच पडवी. कोंड्याचो उपेग करून वयर 
सुके तण घालून केल्लें घराचें पांखे. जानव्याक हुमकळपी चावी लावन 
बाळिगान दार उगडलें आनी तो भितर गेलो. भितर सरतनाच एक व्हडली 
बसपा - उठपाची कूड. अस्तंत आनी sea वणटींक दोन खिडक्यो . 
Wet उगडलीं'तसो कुडींत चक्क उजवाड पडलो. दार हुपून भितर गेलो 
जाल्यार दावेवटेन एक कूड आशिल्ली. हे कुर्डीत लाकडाची एक खाट, एक 
खुर्ची आनी वणटीचेर कपडे लावपाक एक खुटयाळें आशिल्ले. ती कूड मात 
वापरतात अशें दिसतालें. “ही म्हजी कूड'' बाळिगान red, ''ती पळय 
दिसता ती रानची कूड. तिका तेकून न्हाणये कूड आसा. हांगा येयात.'” 
अशें म्हणून फाटलें दार उगडून भांयले वटेन दाखयलें. थंय एक ल्हानशें 
पोरंसू आशिल्लें. तांतूत मातयेन बांदिल्लो एक पायखिळो आशिल्लो. रानचे 

कुडीची खिडकी उगडनाफुडें खूब उजवाड जालो. उपेग करिनासतना 
आशिल्लीं जांयतीं मातयेचीं आयदनां एका जाबळ्यांत (सुमाचें जाळें) बांदून 
दवरिल्लीं आनी तांब्याची आयदनां एके हारेन मांडून दवरिल्लीं आशिल्लीं. 
''न्हाणये घरांत जायतो जळव दवरला. जाय तितलो काडून वापरात.'' 
बाळिगान सांगलें. एक आयदन घांसून घेवन रेवतीन रातीखातीर get पेज 
शिजयली. रातचें जेवण जातकर बाळिगान अंतप्पाक सांगलें, “'हांव फाल्यां 
सकाळीं बेगीन उठून बंटवाळा वतलों. चार दिसांनी परतून येतरलो. तुमी 
ह्या घरांत रावात. तूं परां हांवे दाखयल्यांत त्या दुकानांचेर वचून तांकां 
जाय जाल्ल्या वस्तूंची पटी तयार कर” तितलें म्हणून '“हांगा यो'' म्हळें 
आनी अंतप्पाक आपणाले कुडींत आफोवन व्हेलो. एक रूपयाचे नाणे 
हातांत आशिल्लें. ''फुडल्या दिसांनी खर्चाक जाय पडटले. म्हयनो जातकर 
हिशोब सारको करया.'' अशें म्हणून तो रूपया ताका दिलो. 

''स्वामी म्हाका तुमी देव कशे पावले. तुमचो हो आधार हांव 
केन्नाच विसरचों ना." अशें म्हणून अंतप्पान बाळिगाच्या पायांक हात 
लावन नमस्कर केलो. 

“ah कांय नासता अंतप्पा . मनशाक मनीस आधार दिवचो ना 
जाल्यार आनी कोण दितलो? तूं कांयच erat करू नाका. जिणेत 
प्रामाणीकपण हो एक मोठ्यांतलो मोठो धर्म. कसल्याच कामांत फटींगपणा 
करूं नाका. बरें जातलें चल, न्हिदात आतां वचून'' अशें म्हणून अंतप्पाचो 
निरोप घेतलो. 

गुरवार घरकान्नीक न्हिदपाक धाडून आपणे रातीकडेन जेवणाक 
वापरिल्लीं आयदनां घांसून दवरलीं . शेंदरेर न्हिदिल्ले घरकान्नीच्या पुराय 
दीस भरिल्ल्या पोटावयल्यान हात ओडलो. ''दोन fear भितर आमचे 
जिणेचो मार्ग कितलो बदलून गेलो नही, रेवती?'' ताणे म्हळें “हांवे सांगु 
नाशिल्लें तुमकां धिटायेन मंगळुरा वचया म्हणून.'' रेवतीन जाप दिली. 
wera पूर्ण धिटायेन भरिल्ल्या उतरांवांगडाच तिचो चेरोयबी मंद स्मितान 
उपाट भरिल्लो. 

दुसऱ्या दिसा सकाळीं बंटवाळ वचपाक भायर सरलो तेन्ना बाळिगान 
अंतप्पाक आफोवन एक चत्राय दिली. ''सांगतां ते ध्यानात धर star 
घरकान्नीच्या पोटांत जांवक लागतलें तेन्ना तें थंय दिसता पळय, तणाचे 

पाखें आशिल्लें घर, थंय रावतात त्या कामतींक मेळ. तांगेर एक वैद्य आसा.” 
अशें सांगून तो वचपाक गेलो. 

तो पुराय दीस लागून अंतप्पान घर निवळ करून आनी सान्न 
मारून चकचकीत केलें. सकाळीफुडें न्हावन धुवन बी रेवतीन पोटली 
उसयली आनी भितल्ली म्हाळसा नारायणीची मुर्ती भायर काडली. ती एके 
सुवातेर दवरून आपणाले आवयची याद करून तिणें दिल्लो दिवो पेटोवन 
देवी म्हऱ्यांत दवरलो. 

त्या उपरांतल्या दिसांनी केशवराय बाळिगाचो सहायक जावन, 
व्यापारांतल्यो साबार रिती निती अंतप्पा शिकूंक लागलो. आपणा फाटली 
पिळगी स्वताचोच धंदो करूंक लागतली अशे तरेचें सपन अंतप्पान पळयलें. 
आपणाल्या सपनाविशीं तो रेवती कडेन उलयलो. दोगांय फुडारांतल्या 
बऱ्या दिसांच्या कल्पना विश्वांत विहार करून आयलीं. 

दुसऱ्या दिसा पेठेत वचपाक भायर सरलो तेन्ना अंतप्पान रेवतीक 
स्वताची जतनाय घेवंक सांगले. दोन दिसां आदीं आयिल्लीं ते वाटेन आपूण 
चलत गेलो आनी देवस्थानांत वचून देवांक मनापासून नमस्कार केलो. 
आपणाल्या बोलसांतल्यान एक चार आण्याचें नाणें काडून घेवन देवाचे 
पेटयेंत घालें. 'अडचल्लो आसतना देवा तुवें म्हाका हात दिलो, म्हजे तांकी 
प्रमाण तुजी सेवा करतां wy! अशें म्हणून तिर्थ - प्रसाद घेवन पेठेंत गेलो. 

दोगां दुकानकारांनी आपणाक जाय आशिल्ल्या वस्तूंची वळेरी 
ताका दिली. तिसऱ्या दुकानकारान ‘fod रे हें आमकां जाय तितल्या 
वस्तूंची पुरवण करपाक बाळिगाक जमलेंच ना मरे. काकुळट बाबड्याची, 
जाणटेपण आयलां आतां ताका. आमी दुसऱ्याकडल्यान घेवपाचें चिंततात 
आतां'' अशें अंतप्पाक Fed. तेन्ना अंतप्पान नमळायेन म्हळें ''अशी 
चिता कित्याक करतात तुमी मामा? तुमकां कितलें जाय तितलें सांगात. 
बाळिगा मामाची पिराय जाली म्हण कितें जाले? आमी ना? म्हाका त्राण 
ना? हांव हाडून feat तुमकां'' अशें आश्वासन दिवन अंतप्पा तांची चिटी 
घेवन गेलो. पेठेंतल्यान घरा वता आसतना घरांत जाय आशिल्ल्यो वस्तू 
विकत्यो घेवन गेलो. तातूंत आशिल्ल्या गोडाचो इल्लोसो कुडको तोंडांत 
उडोवन उदक पिलो. सानच्या वेळार परतून गेलो आनी सुर्यास्त जावचे 
आर्दी घरा परतलो. रेवतीन शिजयल्ली पेज दोगांय आनंदान जेवली. तिसऱया 

दिसा बाळिगा मामान सांगिल्लें त्या कामतीगेर वचून तांकां मेळ्ळो आनी 
आपणालो परिचय करून दिलो. 

''ओ, म्हळ्यार तुमी बाळिगाल्या घरांत रावतात नहीं? बरें जालें, 
आमचेच लोक नही, बरें दिसलें. तूं कसलीच चिंता करूं नाका. घरकान्नीच्या 
पोटांत जावंक लागनाफुडें रोखडोच यो. आमचे घरकान्नीन आमच्या तिगां 
Yard पुराय बांळटेर काडल्यात.'' तार्णी धिटायेन सांगले. 

000 

मूळ पुरसाचो जल्म 


चवथ्या दिसा बंटवाळच्यान केशवराय बाळिगा आयलो. पेठेंतल्यान 
आपणे हाडिल्ल्यो चिटयो अंतप्पान ताका दिल्यो. तिसरी चिटी पळोवन 
ताका अजाप जालें ''ही कशी मेळळी तुका? आपणाली चिटी आमकां 
दिवंक मेळची ना असो दुबाव दाखयिल्लो ताणीं.'' ताणे सांगले. अंतप्पान 
मागीर तो दुकानदार आनी आपा मदीं जाल्ल्या उलोवण्याची म्हायती 
दिली. 

''शाब्बास, sacar बरो धिटायेचो भुरगो तू” अशें म्हणून 
बाळिगान तोखणायेन म्हळें. ‘an वर्सा पावस खूब पडपाची शक्यताय 
आसा. घाटार पयर दोन दीस खूब पावस पडलो खंय. म्हजेकडेन बंटवाळांत 
खूब माल येवन पडला तो साठोवन दवरला. पावस नासत जाल्यार हांव 
तो व्हड्यांतल्यानचु,धाडून feat. जावचें ना?'' ताणें विचारले. 

अंतप्पान ae हात जोडून नमळायेन म्हळें ''बाळिगामाम , 
घाटार कशें कितें , बंटवाळांत Het fed वा व्हड्यांतल्यान कशें fd ते 
विशीं म्हाका किस्कूट भरय कितेंच खबर ना. तुमी सांगशात तशें हांव 
करतां.” ''तशें जाल्यार आमी एक काम करया, तूं फाल्यां म्हजे वांगडा 
बंटवाळा यो, परिस्थिती पळोवन आमी थारावया'' बाळिगान सांगलें. 
‘seater यो” हीं ताणी म्हणिल्लीं उतरां आयकल्ल्या खिणाक अंतप्पाच्या 
काळजांत कच्च जालें. घरकान्नी वटेन एक नदर मारून आंवड़ो गिळळो. 
कांयच उतर फुटना जावन खीणभर ओगीच रावलो. ''कितेंय आसूं आमी 
पयलीं पेठेंत वचून येवया. मागीर पळोवया'' अशें म्हणून हात पांय धुवन 
ते जेवपाक गेले. दनपरां दोगुय जाण पेठेंत वचून आयले. तीग जाण 

दुकानकारांनी आपणाक जाय आशिल्ल्या मालाच्या मोलाचें अर्द मोला 
इतले दुडू पयलीं दिल्ले. बाळिगा खोशी जाल्लो. अनंताच्या मुखामळार 
पडिल्लें हुसक्याचें सांवट ताचे नदरेक og नाशिल्लें रातीकडेन न्हिदपावेळार 
अंतप्पान आपणाल्या मनांतलो हुस्को घरकान्न रेवतीकडेन उगतो केलो. 
''तूं एकटेंच हांगा घरांत Hel रावतलें? हांव बंटवाळा गेलों जाल्यार दोन 
राती तरी तुका हांगा एकंटेंच wad पडटलें. म्हयने इतले पूर्ण जाल्ले आसतना 
खंयच्याय वेळार वेणो सुरू जांव येतात न्ही'' ताणे म्हळें. 

''तुमी कांयच चिंता करूं नाकात . बाळिगामामान तुमकां सांगिल्ले 
तें हावे तेन्नाच आयकल्लें. ते खातीर हांव आज दनपरां तुमी नाशिल्ले तेन्ना 
कामतीगेर वचून तांची घरकान्न सरस्वती अम्माक मेळून आयिल्लें, कसलेय 
त्रास जाले जाल्यार ताणीं म्हाका आधाराक येतां म्हळां. तुमी हुसक्याविणे 
वचून येयात. बाळिगामामान तुमकां विश्वासान आफयल्यात. तांकां निराश 
करूं नाकात'' अशें म्हणून सदांच धिटायेन प्रसंगाक Hel करपी ते अस्तुरेन 
घोवाक सांगले. 

आपणाले घराकान्नीचें प्रसंगावलोकन आनी धिटाय पळोवन 
अंतप्पा मनांतल्या मनांत खोशी जालो. ''तुजे सारकी घरकान्न मेळप हें 
म्हजें मोठें भाग्य म्हणटां हांव रेवती.'' अशें म्हणून ताणे तिका वेंगेत 
घेतली. सुख - दुख्खाच्यो घोवा- बायलेच्यो गजाली दारा आडच्यान 
बाळिगान आयकल्यो. सवकासायेन वचून तो आपणाले खाटीर न्हिदलो. 
दुसऱ्या दिसा सुर्योदया आदींच उठून रेवतीन इडली आनी कशाय केलो. 
एक व्हडलो कळसोभर उदक, इडलेचो एक व्हडलो दोणो, केशवरायाची 
सत्री, अंतप्पाच्या कपड्यांची एक जोडी आनी एक रूमाल अशी सगळी 
तयारी करून बैठकीचे कुडीच्या दाराकडेन हाडून दवरली. दोगूय जाण 
न्हावन आयले. संध्या पुजा बी केली आनी उपहार घेतलो. अंतप्पान 
रोखडेच कपडे घाले आनी भायर सरपाखातीर तयार जावन रावलो. आपणाले 
कु्डीतल्यान भायर येवन ताका पळोवन बाळिगाक अजाप जालेशें दिसलें. 
ताणें अंतप्पाक म्हळें “हें कितें अनंत पै? खंय वचपाची तयारी केल्या 
इतले बेगीन?' तितल्याच अजापान अंतप्पान ताका म्हळे, ''विसल्ले तुमी 
बाळिगामाम? हांव तुमचे वांगडा बंटवाळाक येवपाचो आसां न्ही?'' 

“fod? बंटवाळाक? तूं? चे, चे! कांयच गरज ना. तुवें बंटवाळा 

येवन Prd करपाचें आसा? हांव थंयचे मानाय लावन सामान व्हड्यांत 
भरून घेतां. घे, हैं पत्र तांकां दाखय आनी सामान देवोवन घे. एक गाडी 
कर आनी सगळें सामान त्या त्या दुकानकाराक पावय. थंय धक्याचेर 
गाडयो मेळटात''. ताणे सांगलें .अंतप्पा आनी रेवतीन अजापान एकामेका 
वटेन पळयलें. ‘at, आनी एक कर. व्हड्याचें भाडें अर्दवांटो हांव थंय 
fast, उरिल्लो अर्द वांटो, साधारण तितलेंच आसतले तें तूं हांगा दी. तेच 
तरेन सगळो माल दुकानाकडेन पावता आसतना शक्य जाता जाल्यार 
उरिल्लें अर्द मोल तांचे कडच्यान वसूल कर” ताणे सांगलें. 

''तशें नही, बाळिगामाम, हांव जाय जाल्यार येतां बंटवाळाक'' 
अशें अंतप्पान सांगले. 

''हय, हय, तुवें बंटवाळा खात्रेन येवचेंच पडटलें. पूण तें आतां 
नही. रेवतीचें बाळंतपण जावनी, मागीर येवपाचे''. मुमुरखो हांसत ताणें 
म्हळे आनी भायर पावल घालें. 

''आं, आनीक एक गजाल, आज चवथ नही, cas सुमार अश्टमेक 
वा नमी दिसा पावतलें. धक्यार वचून cas पावलां जाल्यार पळोवन यो” 
अशें सांगून तो भायर सरून गेलो. 

माथ्यावयलो भार झप्प करून देंवून गल्लो पळोवन अंतप्पाक 
खोसूय जाली आनी अजापय बी जालें. बाळिगान आपणाली परिस्थिती 
पळोवन अर्थ लायलो आसतलो अशें रेवतीक दिसलें. बाळिगा मनान 
कितलो बरो मनीस अशें मनातले मनांत म्हणून आपणाले इश्ट दैवत श्रीकृष्ण 
आनी कुळदेवी म्हाळशेचें तिणे स्मरण केलें. 

दुसऱया दिसा रातीकडेन जेवन बी न्हिदले उपरांत रेवती आनी 
अंतप्पाक मध्यान रातीर सुमार विजेचो चकचक आनी गडगडाच्या आवाजान 
जाग आयली. 'थांबनासतना दडकांनी पावस पडटालो. ''पावस सुरूच 
जाल्ले वरी सामको न्ही?'' अंतप्पान म्हळें ''असो पावस पडलो जाल्यार 
ces आनी पावता?'' अशें म्हणून तो हुस्क्यांत पडलो. 

सप्तमी दिसा सकाळफुडें उठून अंतप्पा नीट धक्यावटेन गेलो. 
पावशी वातावरण आशिल्ले. धक्याकडेन लोकांचो संचार उणोच आशिल्लो. 
लागी वचून अंतप्पान एका खलाशांक विचारलें. पावस आसलो जाल्यार 
wes Yay कठिणच म्हण ताणे सांगले. ''आतां पावस सूरू जाला आसतना 


40 धुवतारे 


तुगेलो धनी व्हड्यांतल्यान माल कित्याक धाडटा?'' दुसऱया एका खलाशान 
विचारलें. ताका जाप दिनासतनाच अंतप्पा घरा परतलो. दुसऱ्या दिसा 
अश्टमीकय तो वचून आयलो. सकाळसाकून दनपार मेरेन वाट पळोवन 
परतलो. दनपार मेरेन निवळ आशिल्ले मळब सवका सवका कुपांनी भरलें. 
घराचे फुडले पडवेंत पयल्या पावसान गळूंक लागिल्लें थंय लावपाखातीर 
दोन मल्लां मेळत काय म्हण पळोवपाक अंतप्पा कामतीगेर गेलो. 

कामत माम भायले पडवेर आराम खुर्चेचेर बाशिल्ले. ताच्या हातांत 
एक कागद आशिल्ले. 

''नमस्कार कामत माम”” अशें म्हणून अंतप्पा भितर गेलो. 

''आरे, अनंत पै मरे, यो यो भितर यो. बस.'' कामत मामान 
म्हळें पावस सूरू जाल्ले वरीच जाला, घरांत जाय तितलें तांदूळ तेल आसा 
मू?' ताणी विचारलें. 

अंतप्पा मौन राविल्लो पळोवन ''आसूं, आसूं कांयच हुस्को करूं 
'नाका. fata जाय जाल्यार हांगासाकून घेवन वच, आनी घरकान्नीची 
भलायकी कशी आसा ?'' 

''देवा दयेन बरी आसा कामतमाम. म्हाका दोन मल्लां जाय 
आशिल्लीं कामत माम. पडवेंत गळटा सगळें" अंतप्पान सांगले. 

''आरे, मल्लांच मरे. फाटलेवटेन गोठ्यांत आसात पळय. घेवन 
वच थंयच्यान.'' ताणी Yaa. सानच्या वेळार पांख्याचेर चडूच गळटालें 
थंय मल्लां धापून अंतप्पा देवलो. 

अंतप्पा चिंतूक पडलो, बाळिगान व्हड्यांतल्यान माल धाडला 
आसत काय? कितें जालें काय व्हड्यांचें? असल्या आनी हेर हुसक्यान 
ताका जेवणय रूचलें ना. ताच्या मनाची स्थिती पळोवन रेवतीन म्हळें, 
''तुमी हुस्को कित्याक करतात बेश्‍्टोच? सगळे सारकें जातले आं?'' 

कुपांनी भरिल्ल्या मळबांत वीज चकचकली. गडगडाचो आवाज 
आयलो. सुटिल्ल्या थंड वाऱ्यान दिवो पालवलो. पावस सुरू जालो. 
काळखांत अंतप्पान काडी पेटोवन दिवो पेटयलो. दिव्याच्या मंद उजवाडांत 
ताका रेवतीचें मुखामळ बावलांशें दिसलें. सदांच हांसतो आसपी तिगेल्या 
TOR काळी सांवळी पडिल्ली दिसताली. ““काम चड जालें रेवती? यो, 
विसव घे मातसो.'' अंतप्पान सांगलें ''शे, ast कांय ना, बरें आसां 

हांव'' अशें म्हणटांच रेवतीन मोठ्या कश्टान एक फावट दोळे धांपले. 
दोनूय हात आपणाल्या भार जाल्ल्या पोटावयल्यान फिरायले. 

''यो रेवती!”” अशें म्हणून तिगेलो हात धरून तिका एके शेंदरेर 
व्हरून न्हिदायली. त्याच दिसा उमळून सुकयल्लो आपणालो वालो तिच्या 
आंगार घालो. 

वेळ वता तस तशें रेवतीच्या पोटांत दुखपाचें वाडत रावलें. 
आवय गे, आवयस्स, अशे बारीक बारीक विकळाप तिच्या तोडांतल्यान 
भायर फुटटाले. अंतप्पा चिंतेत बुडलो. हिका बाळंत वेणो सुरू जावंक ना 
मूं? रातच्या त्या वेळार जगलावप आनी गडगड मारून पावसय बी पडत 
आशिल्लो. रेवतीलो तो पयलो बाळंटेर. कसलोच अनुभवयबी ना. लग्न 
जावन साधारण धा वर्सानी रेवती गुरवार जालें. आपणे स्वता बाळंतपणांतल्यो 
वेणो सोंसतना खंयचेच बायल मनशेक पळोवंक ना. वाऱयाक लांगून दिवोयबी 
परतू परतून बारीक जातालो. दिव्याची वात फुडें काडून ताणें तो कुडीच्या 
कोनशाक दवरलो. 

मध्यान रातीर रेवतीची आवतिकाय aga काकुळटेची जाली. 
सोंसू नजो जावन ती आपणाले हात केन्ना पोटा वयल्यान भोंवडायताली 
जाल्यार केन्ना कमराचेर चिडून धरताली. मुखामळ घामान चिप्प जाल्ले. 
'म्हाळशे माये पावगे म्हाका”. अशी उतरां तिच्या तोंडातल्यान परतू 
परतून॑ येतालीं. तेन्ना जाल्यार अंतप्पा सामकोच भिल्लो. कितें जाता काय 
आपणाले माये- मोगाचे घरकान्नीक? मंगळुरा येवन फकत आठ - धा 
दीसच जाल्यात. इतल्या भितर कितें अवस्था जाली आपणाली? तो 
आपणा भितर fade पडलो. पावला पावलाक आपणाक हात दितालो तो 
वीर वेंकटेश स्वामी खंय गेलो आता? तो पिरंगलो. 

फट्ट करून ताच्या मनांत धिटायेचें एक किरण पडलें हें कितें, 
ard अशें चिंतीत बसपाचो वेळ हो?खात्रेन ह्यो तिका बाळंतपणाच्यो वेणो 
येतात. तिका आतां कश्टांविणे बाळंत जावपाक मदत करप हैं म्हजें कर्तव्य. 
आतांच वचून कामतमामाची घरकान्न सरस्वती अम्माक आफोवन हाडपच 
समा जातलें, ताणे मनात थारायलें. 

रेवतीच्या तोंडावयलो घाम ताणे आपणाल्या खांद्यावयल्या शेल्यान 
पुसलो. तिच्या कपलार हात धरून थपथपायलें. ताच्या स्पर्शाच्या 

विश्वासाच्या धिरान रेवतीक खोस जाली. fact तांचो हात घट्ट धरलो. 
अंतप्पान दुसरो हात तिच्या पोटाचेर दवरून तें सांसपिलें. आनी म्हळे 
भियेव नाका तूं रेवती , तुका आतां बाळंतपणाच्यो वेणो सूरू जाल्यात. 
हांव आतां वचून कामतमामांचे घरकान्नीक आफोवन हाडटां. पळय तूं 
आज आमचो पूत जल्माक येवपाचो जाला.” ताणे धीर दीत म्हळें, 

ते असह्य वेदनेतच आपणाल्या मुखामळार एक सान मंद हांशें 
हाडीत रेवतीन हय म्हणून तकली हालयली. ''लुमी मातशे वचून सरस्वती 
अम्माक आफोवन हाडात चलात'' तिणे म्हळें. ''भियेवं नाका आं. हांव 
वचून dai.’ अशें म्हणून wad कुंडीत वचून कंदील हाडून ताणें तो 
पेटयलो. चूड पेटोवन व्हेली जाल्यार पावसांत ती उरची नाशिल्ली अशें 
म्हणून कंदील घेवन भायर सरलो. कृष्ण पक्षांतली अश्टम आशिल्ली त्या 
दिसा. मळब कुपांनी दाटिल्लें. सगळेवटेन दाट काळोख पातळूळेलो . 
मळबांतल्या अंधूक उजवाडांत कामतीचें घर दिसतालें. व्हडलीं धेंपां मारीत 
तो कामतीगेर पावलो आनी अंतप्पान दाराचेर मारून तांकां उठयलीं. 
एका SHS दांड्याचेर काळें लुगट घालून तयार केल्ली सत्री घेवन सरस्वती 
अम्मा आयली. तिच्या सांगाताक तिचो व्हडलो पुतय आयलो. 

माथ्यार एक साकाची खोळ आनी हातांत कंदील घेवन तांचे 
मुखार चलत अंतप्पान वाट दाखयली. तिगांय अंतप्पागेर पावली. रेवतीची 
परिस्थिती पळोवन सरस्वती अम्माय मातशी धीर सुटिल्लेवरी जाली. 
तिच्या पोटाचेर हात फिरायत तिणे म्हळें ''भियेवं नाका. तुका आतां 
सुटकेच्यो वेणो सुरू जाल्यात. नेट कर मातसो. करगो बाय नेट कर!.'' 

“नेट कर ' म्हळ्यार fod करप तें कळनाशिल्ल्यान रेवती 
तिगेल्या तोंडाकच पळयत रावली. fod करप आनी ast करप तें सरस्वती 
माईन समजायलें. मागीर अंतप्पाक आफोवन सांगले. ''चल इल्लें उदक 
तापय आनी एक कपड़ो हाड'' उदक आनी कपड़ो तयार दवरून अंतप्पा 
आनी कामतीचो पूत दोगूय भायर पडवेंत येवन बसले. घुडघुड करून 
बारीक गडगड चालूच आशिल्लो. दडकांनी पावस पडत आशिल्लो. मदीं मदीं 
रेवतीचे वेदनेचे पिरंगय आयकूंक येताले. 

भायर पडवेंत बशिल्लेकडेन अंतप्पान वीर श्री वेंकटेशाचें आनी 
कुलदेवतेचे स्मरण केलें. नवे जिणेची वाट सोदीत आयिल्ल्या म्हजे सारक्याक 

हांगचे हांगाच किरमून उडोवं नाका स्वामी” अशी प्रार्थना ताणें आपले 
भितर केली. अशे तरेन एक दोन वरां गेलीं. सरस्वती अम्मान दोन फावर्टी 
ताका भितर आफोवन व्हरून उदक तापोवन हाडपाक आनी रेवतीचो हात 
धरून धीर दिवपाकय सांगले. | 

पावसाचो नेट कमी पडलो. वीज आनी गडगड मातशी कमी जालीं. 
मळबय निवळ जावन एक एक करून नक्षत्रांय दिसूंक लागलीं. अस्तंतेक 
शुक्राचें नक्षत्र नदरेक पडपाक आनी “अम्मा” अशी ऊंच स्वरांतली एक 
किळांच आयकूंक आयली. अंतप्पाचें काळीज धडधडूंक लागलें. कपलाचेर 
घाम फुटलो. आनीक थोड्या मिनटांनी ' कें ss’ असो सान भुरग्याच्या 
रडपाचो आवाज आयकूंक आयलो. मागीर तो परतो परतो कानार पडत 
रावलो. 

तो आवाज आयकून कामतीच्या पुतान अंतप्पाक सांगलें 
भोवतेकानी सुटल्या. भुरग्याचें रडप चालूच आस्‌ पळय''. ताचे उपरांत 
रेवतीचो वेदनेचो आवाजय कमी जालो. आनी थोड्याच वेळान सरस्वती 
अम्मा दार VISA भायर आयली आनी म्हळें ''यो अंतप्पा, Tid 
घरकान्नीन एका, सान सोबीत पुताक जल्म दिला. दोगांय बरी आसात आं. 
यो भितर यो.” अंतप्पा भितर वचून रेवती कुशीक बसलो. बांळटेराच्या 
थकव्याक लागून तिणें दोळे धापिल्ले. सवकासायेन तिचो श्वास चालू आशिल्लो. 
वाल्यांत गुठलायिल्ल्या सान भुरग्याक भितरल्यान हाडून सरस्वती माईन 
आवयचे कुशीक न्हिदायलो. आपल्या पुताक आफोवन ताका हळूच कितेंतरी 
सांगले. तो कंदील घेवन आपणाल्या घरा वचून आयलो. येता आसतना 
थोडो कसायाचो पिठो, धूप, दोन खोमशो आनी एक कांबळ घेवन आयलो. 

‘THe भुरगें आवयच्या पदरांत आसपाक जाय” अशें म्हणून 
तिणे भुरग्याक रेवतीचे कुशीक व्हरून घालो. कांबळ रेवतीक पांगरूक 
दिली. ‘ars उदक तापोवन कसाय करतां'' तिणे red. सुर्योदय जालो 
तेन्ना सरस्वती माई आनी तिचो पूत आपणाल्या घर गेलीं. घरकान्न आनी 
पुता म्हऱ्यांत बशिल्ले कडेन अंतप्पाक लकणी आयली. अकस्मात चक्क 
करून ताका जाग आयली तेन्ना भुरग्याच्या रडपाचो सान आवाज आयलो. 

''सरस्वती माईन खडीसाकर हाडून दवरल्या. थोडी उदकांत 
घालून खिरावन दियात.'' रेवतीन सांगलें. त्या उदकांत कपड़ो बुडोवन 

भुरग्याक पिवयलें. भुरग्याचो सोबीत गोल चेरो पळोवन अंतप्पाक समाधान 
जालें. सवकासायेन ताणे भुरग्याच्या कपला वयल्यान हात॑ ओडलो. 

“हो, तशेंच हाचे उपरांतल्या पिळग्यांचे भुरगे मंगळुरांतले व्हडले 
व्यापारी जातले रेवती''. अशें अंतप्पान स्वाभिमानान म्हळें. अशें म्हणटा 
थंय आसतना ताच्या मुखामळार चिंतेच्यो मिरयो दिसल्यो. ताच्या चेऱयाचेर 
जाल्लो बदल पळोवन रेवतीन red. ‘fed जालें तुमकां , अकस्मात 
हुसक्यांत पडपा सारकें?'' 

''आज तरी बाळिगामामाचें व्हडें येवपाक जाय नही? कालय बी 
खूब पावस पडटालो. हांव धक्यार गेलों जाल्यार तुजे read कोण 
आसा?'' ताणे आपलो हुसको उगतायलो. 

''तुमी कसलोच हुसको करूं नाकात. सरस्वती माईन सकाळीं 
येतां reat, तुमी वचून न्हावन घेवन, धक्यार वचून येयात''. रेवतीन 
ताका सांगलें. राती केल्लो तो कसाय मातसो हून करून थोडो रेवतीक 
दिलो आनी ताणें स्वता gal घेतलो. 

अंतप्पा न्हावन आयलो आनी संध्या- पुजा बी केली. इतल्यान 
सरस्वतीमाई आयली- हूनहून उपीट आनी दूद हाडून रेवतीक दिलें. ''तूं 
वचून यो बाब, हांव आसां हांगां'” तिणें म्हळें. 

अंतप्पा घरांतल्यान भायर सरपा वेळार परतून एक फावट कुपांनी 
मळब भरून गेल्लें. आदले रातीचो सगळो थकवो विसरून अंतप्पा लांब लांब 
धेंपां मारीत धक्याचेर पावलो. खंयचेंच व्हडें आयिल्ल्याची कुरू दिसनाशिल्ली. 
व्हडलीं माल व्हरपी व्हडीं पयस रेंवटाचे तडीर हाडून तांच्या पांख्यानी 
धापून दवरिल्लीं. आतां तीं श्रावण म्हयन्या उपरांतच उदकांत देंवोवपार्ची 
आशिल्लीं. चडर्शी नुस्तेकारांची व्हडीयबी तडीर हाडून लायिल्लीं. धक्याचेर 
लोकांचें भोंवप नाशिल्लें. पावस शिंवरूक लागिल्लो. अंतप्पान धांवट वचून 
सांतय्या शेणैची वखार गांठली. 

भितरले कुडींत हिशोब तपाशीत बाशिल्ल्या सांतय्या शेणैन ताका 
पळयलो. ''नमस्कार शेणैमाम.'' अंतप्पान म्हळें आनी हात जोडले'' ''आरे 
अनंत पै यो, यो खंय आशिल्लो रे बाब इतले दीस? घरकान्न बरी आसा 
मरे? fd रे खबर तुगेली?'' शेणैमामान विचारलें. दोन सप्तकां आदी वीर 
वेंकटेशाचो जाल्ला. प्रतिश्ठापना सुवाळो धरून आदलेच दिसा रेवती सुटून 

पुताक जल्म दिलो तेन्ना मेरेनची सगळी कथा अंतप्पान शेणैमामाक सांगली. 

'जांव बाबा, वीर वेंकटेशान तुका हात दिला. प्रतिश्ठापना जाल्या 
त्या दिसा साकून वीर वेंकटेशान आमच्या लोकाचो सांबाळ केला. जांव 
जांव, बरें जांव तुजें' शेणैमामान म्हळें. 

“'केशवराय बाळिगा हो बरो मनीस. व्यापारांत जैतिवंत जाल्लो 
मनीस. ताचे बरोबर बरे तरेन काम कर. प्रामाणीकपणान वावुरता तार्चे ह्या 
संवसारांत केन्ना कांय वायट जावंना.'' ताणी म्हळें. 

''पावस सुरु जाला आसतना ताणीं व्हड्यांतल्यान माल धाडटां 
म्हण कित्याक सांगलां तेंच समजना.'' सांतय्या शेणैन म्हळें ''काल रातीं 
लेगीत उटंगराचो पावस पडला. आशाढांतलो पावस नही हो दीस भर 
ओतता. सांजवेळ मेरेन वाट पळय, आतां हाचेमुखार व्हडीं येवपार्ची नात." 
शेणैमामान सांगले. 

''आसत घडये शेणैमाम, हांव मातसो देवळांत वचून वीर वेंकटेशाचें 
दर्शन घेवन येतां'' अशें म्हणून अंतप्पा देवळांत वचपाक गेलो. दनपारचे 
पुजे उपरांत देवस्थानातच ब्राम्हणसंतर्पणातच अंतप्पा जेवलो. सकाळच्यान 
ताणे कांयच खावंनाशिल्लें. पोटभर जेवलो तेन्ना ताका जिवाक बरें दिसलें. 
एकेवटेन रेवतीची चिंता आनी दुसरेवटेन व्हडीं येवंनात म्हण चिंता. ह्या 
दोनांमदी अंतप्पा गोंदळून गेलो. पुरो Gel आसतनाय ताका न्हीद आयली 
ना. मंदीरांतच मंटपांत मातसो आड पडून विसव घेतलो आनी परतून तो 
धक्यार गेलो. 

कुपां भरून सूर्य लिपिल्लो तरी पूण पावस मातसो थांबिल्लो. 
धावंतच तो TUR आयलो. अंतप्पाक दोन cect sa बांदून दवरिल्लीं 
दिसलीं. ताच्या जिवांत जीव आयलो. ताणे वचून विचारपूस केली जाल्यार 
व्हडी बाळिगामामालींच म्हण कळळें. 

''बटवाळांत GAR नासतना पावस पडटालो. भायर सरपच 
शक्य नाशिल्लें. आज सकार्ळीच मातसो पावस थांबलो तें पळोवन आमी 
भायर सरून आयले. बर्‍या नशिबान हांगायबी मातसो पावस कमी आसा. 
तुमी आतां बेगीनच गाडी हाडून सामान देवोवन घेयात. हाचे मुखार आतां 
व्हडीं चलवप शक्य आसा कायना तें सांगूक wad ना''. व्हडेकारांनी 
दुबाव उगतायलो. 

केशवराय बाळिगान दिल्लें पत्र दाखोवन व्हडेकारांक उरिल्लें भाडे 
दिवन अंतप्पान सामान देवोवन घेवन गाडयेंत घालें. पावसानिमतान कामाक 
दोगूच मनीस मेळ्ळे. आपणेयबी वावरून ताणें माल जाता तितलो बेगीन 
गाड्यांनी भरलो. धक्यावयल्यान गाडयो भायर काडटा आसतना कर 
भरपाच्या कट्याचेर वचून अंतप्पान विचारलें ““कितलो रे बाबा कर तुमचो?'' 
थंय आशिल्ल्या कारकुनान सांगलें ''एक रूपया, चार आणे तीन पै”', “हे 
कितें रे बाबा इतलें?'' अंतप्पान म्हळें. 

''कितें सांगचें सायबा? कारभार ब्रिटिशांच्या हातांत पावला खबर 
ना तुका? सगळे कर बरेच वाडयल्यात. ते पळय येतात हांगा'' . अशें 
म्हणून ताणे तांचेवटेन बोट दाखयलें. 

धव्या घोड्याचेर बसून दोग जाण अधिकारी तांचेवटेन येताले. 
तांबड्या रंगाचे कपडे आनी हेर आभुशणां तांच्या आंगार आशिल्लीं. माथ्या 
शिरस्त्राण आशिल्लें. तांच्या कमराक बांदिल्ल्या चामड्याच्या पट्याक 
लायिल्लें ल्हान पिस्तूल दिसतांलें. दोनूय वटांनी व्हडली बंदूक घेतिल्ले 
दोगजाण सैनिक चलताले. 

ब्रिटीश अधिकाऱ्यांक अंतप्पा पयलेच फावट पळंयतालो. त्या 
अधिकाऱ्यांचो रूबा आनी दरारो पळोवन अंतप्पाक अजाप जालें. 

“ea नही ते पांच वर्सा आदीं टिपू सुलतानाक युध्दांत हारयल्ले 
ते.” ताका याद जाली. 

तांचो व्यापार कर कारकु नाकडें भरून अंतप्पा सट्ट करून गेलो 
आनी गाडयेंत बसलो. दोनूय Weal HS सरल्यो. बंदराच्या भितरले. 
वाटेंतल्यान गाडयो सांतेच्या मैदानार पावल्यो. अंतप्पान पयलेच फावट 
ती वाट पळयली. गाड़यो दुकानाकडेन पावल्यो तेन्ना परतून पावस सुरू 
जालो. पावस मातसो कमी जालो तेन्ना दोनूय गाड्यांनी आशिल्लें सामान 
तीन दुकानांनी अंतप्पान पावयलें. तांचे कडल्यान मेळिल्ले gg घेवन 
गाड़यांचे ars दिले आनी तांका मेकळे केले. सुर्यास्त जावपाक पाविल्लो 
आसतना अंतप्पाक रेवती आनी सानुल्या भुरग्याचो हुसको जालो. 
दुकानकारांकडल्यान वसूल जाल्ले एकशें तीस रूपया ताणे गुठलावन 
आपणाल्या खानावयल्या Meas बांदले. इतले दुडू ताणे yada फावट 
पळयिल्ले. जतनायेन बांदिल्ली पोटली GAR घेवन तो परतून मुखेल मार्गार 

आयलो. निकतोच काळोख पड़ूंक सुरवात जाल्ली. पावस शिंवरूक 
लागिल्ल्यान खांब्यावयले दिवे पेटनाशिल्ले. पयसुल्ल्यानच वीर वेंकटेशाक 
नमस्कार करूनन ताणे घरची वाट धरली. 
घरा पावलो तेन्ना काळोख जाल्लो. दिव्याच्या मंद उजवाडांत रेवती 
आनी भुरगो न्हिदिल्लीं. तांचे कुशीक सरस्वती माई बशिल्ली. रातीकडेन पेज 
जेवन जाले उपरांत अंतप्पान घरकान्नीक आपणे केल्ल्या साहसाचें वर्णन 
केलें. पांच दिसांउपरांत केशवराय बाळिगा बंटवाळच्यान आयलो. सामानाच्या 
आयिल्ल्या ओड्ट॒दुडवांतल्यान भाड्याक fea ते कमी करून उरिल्ले gg 
अंतप्पान बाळिगाच्या हातार दवरले. ''तुवें खूब बरें काम केलें अनंत पै. बरें 
जांव तुजें'' ताणें Fed. ''आतां हाचे उपरांत हांव श्रावण म्हयन्याच्या 
निमण्या सप्तकांत येतलों. पावसाक बरोच नेट आसा''. अशें सांगून दुसऱ्या 
दिसा' वचपाक भायर सरलो.वता आसतना एका रूपयाचें रूप्या रंगाचे 
नाणे भुरग्याच्या हातांत आपणाली भेट म्हण दिलें आनी अडेज रूपया 
अंतप्पाक पगार म्हण दिवन गेलो. 
भुरग्याच्या जल्माच्या अकराव्या दिसा ज्योडू मठांतल्या भटाक 
हाडून अंतप्पान तीर्थ शिंवरावन गृहशुध्दी केली. बाराव्या दिसा जोडप्यान 
मेळून सरस्वती माईच्या हातान भुरग्याक नांव दवरलें. रेवतीचे इत्छे प्रमाण 
ferret कुलदेवी श्री म्हाळसा नारायणीच्या नावांन 'नारायण' हें नांव पुताक 
दवरलें. 

सगळो आशाढ म्हयनोभर रातदीस पावस TSA. सातेंतलो व्यापार 
मंदगतीनच चलतालो. हांगा घरांत अंतप्पा आनी रेवतीक दोन फावटीची 
पेज, सप्तकांतल्या एक वा दोन दीस सकाळच्या वेळार इडली वा दोसे 
इतलेंच खावपाक आसतालें. भुरग्याक आवयचें दूद. तांच्या जेवणाखाणांतलें 
पक्कान्न हें इतलेंच आसतलें. असोच, मदीं मदी अंतप्पा सरस्वतीमाईक 
कामाक उपेगाक पडटालो. पावस कमी आशिल्ल्या वेळार कोडियाळच्या 
शेतार वचून अंतप्पा शेत कसणी आनी रोंपणी हाची पळोवणी करून 
येतालो. 
पंदराव्या शेकड्यांत विजयनगर राजाच्या शासन काळांत ही सगळी 
` शेतवड कसपा आनी पिकवपाचो ठेको दिल्लो खंय. पिकावळीचो पंदरा टक्के 
वांटो राजाक दिवपाचो, पंदरा टक्के राजप्रतिनिर्धीक, धा टक्के मांडलिकांक, 
पंदरा टक्के देवस्थानाक आनी ब्राह्मणाक वतालो. seal पन्नास टक्के 
ठेकेदाराक मेळटालो खंय. विजयनगर सामाताज्याचें पतन जाले उपरांत 
शेतां सगळी ठेकेदारांकच गेलीं खंय. अंतप्पान त्यो गजाली आयकून घेवन 
घरकान्नीक सांगल्यो. श्रावणांत पावसाचें झडप कमी जावनयबी act मदीं 
पड़त आसतालो. अंतप्पा सप्तकांतल्यान एकदोन फावटी बंदराचेर आनी 
मुखेल मागचिरय वचून येतालो. बंदरांतलो व्यापार सामकोच मंदगतीन 
चलतालो. नदी हुंवरून धक्याक वयर मेरेन तेंकिल्ली. सगळी cect तडीर 
पाविल्लीं. बंटवाळ तशेंच शेजारचे पाणे मंगळुरांत बुडटी आयिल्ली. घांटावयल्या 
लोकांकडलो संपर्क तुटिल्लो खंय. असल्यो ह्यो सगळ्यो खबरो वेंकटरमण 
देवस्थानाच्या कठड्याचेर बसून चकटां मारपी लोक उलयता आसताना 
अंतप्पाच्या कानार पडिल्ल्यो . 

श्रावण म्हयन्यांत पावस मातसो कमी जावनयबी व्यापाराक तेजी 
येवंनाशिल्ली. थोडें भोव काम मेळचें म्हण अंतप्पाचे हात शिंवाशिंवताले. 
काम मात कांयच नाशिल्लें. त्या सानशा घराचो कोनशान कोनसो झाडून 
सारोवन निवळ केल्लो. जमीन पेटण्यान थापटून पेटून शेणान सारोवन 
गुळगुळीत केल्ली. तिसऱ्या सप्तकांत बाळिगामाम घरा पावलो तेन्ना ताका तें 
घर पळोवन अजाप जालें. ''कित्याक गो बाय तुवें बाळंत बायलेन इतल्या 
सगळ्या कामाक हात घालो?'' ताणे विचारलें. 

` “हांवे खंय केलां हें डितले काम. ताणीच केलां ते सगळें."" अशें 

मुमुरख्यानी हांसत रेवतीन म्हळें. बाळिगान खोशी जावन अंतप्पाक फाटीर 
हात मारून शाबासकी दिली. “'श्रमजीवी मनीस रे बाबा तूं. बरें आंग मोडून 
काम करतल्याक परमेश्वर सदांच शक्त दिता.'' ताणें मुखार Fed.’ 

रातचें जेवण जाले उपरांत बाळिगान अंतप्पाक राजकीय परिस्थीती 
विशीं म्हायती दिली ''आतां सगळो कारभार gee इंडिया कंपनी कडेन 
पावला. उत्तर भारत सगळो तांच्या ताब्यात पावला अशी खबर आसा. 
टिपू सुलतानाचो पराभव करपी ब्रिटीश भारी शक्तिशाली जाल्लो आसा. 
आमच्या कन्नड जिल्ल्या खातीर कॅप्टन मुन्रो हाची कर अधिकारी म्हण 
नेमणूक जाल्या . करवसूल करपाचें काम ताचें. तें काम करपी अधिकाऱ्याक 
इंग्लीशींत कलेक्टर म्हणटात.'' बाळिगान म्हायती दिली. 

“Sa बाळिगामाम हांवे कॅप्टन मुन्रोक दोन म्हयन्या आदीं पळयला 
. पूण म्हाका एक दुबाव आशिल्लो तो इतलो शक्तिशाली कसो आसतलो 
काय म्हण?'' अशेतरेन अंतप्पा बाळिगाकडच्यान साबार गजाली समजून 
घेतालो आनी त्यो घरकान्नीक सांगतालो. 

श्रावण म्हयन्यातले पुनवे दिसा देवस्थानांतल्या वैदीक ब्राम्हण 
आनी भक्तांचो एक जमो दयचिर वचून ताणी समुद्रपुजा केली. नुस्तेकारांचो 
एक जमो वचून ताणीय पुजेंत वांटो घेतलो. सगळ्यांनी मेळून दर्या शांत 
जावचो म्हण प्रार्थना केली. श्रावणात पावस कमी जाता तेन्नाच्यान नुस्तें 
मारपाक वचपाची तयारी करचे पयलीं खारवी लोकांनी आपणायल्ली ती 
एक जुनी प्रथा. व्यापारी लोकय तेन्नाच्यान व्हडीं दर्यात सोडपाक तयार 
जातात. पावसाच्या दोन-तीन म्हयन्यां भितर व्हड्यांक नवो साज ASIC, 
तांकां तेल-बील लावन खलाशी तीं उदकांत सोडटात. 

भाद्रपद म्हयनो येतासर व्यापारांत तेजी आयली. बळिगान अंतप्पाक 
जायत्या व्यापाऱ्यांकडेन धाडून तांकां जाय आशिल्ल्या वस्तूंच्यो पेटयो 
हाडून घेतल्यो. आपूण बंटवाळाक वचून थंयसाकून सामान धाडपाक सुरवात 
केली.घरांत पूत नारायणावांगडा आवय रेवती उमेदीन दीस सारताली. 
वाडपी भुरग्याची बालक्रिडा म्हळ्यार त्या जोडप्या खातीर एक व्हडल्या 
सुखाचो विशय जाल्लो. ताचे मुखार तांकां गरिबेच्या उज्याचो मातूय धग 
लागूंक पावलो ना. दीस, म्हयने, संवत्सर एकार एक उलगत गेले. 

1806 च्या क्षय संवत्सराच्या वैशाखांत पिकां पाड जालीं. पेठेत 
सामानाची जायतशी पुरवण जाली ना. आयिल्ल्या सामानाचेर कंपनी 
सरकारान चड कर लायलो. शेतकारां वयलो सिस्टा कर एका crear 
वाडयलो. कर भरपाचे नाबीर अंतप्पा गेले तेन्ना ताका तें आयकून अजाप 
जालें. बळिगा आयलो तेन्ना ताणें ताचे कडेन त्या विशयाचेर भासाभास 
केली. 

“fod करपाचें अनंत? गेल्ल्या पंदरा वर्सात सुलतानाक युध्दाच्या 
खर्चाखातीर आमी जास्ती कर भरचो पडटालो. आतां ह्या गोऱ्यांचे दौलतींत 
भर घालपाखातीर चड कर भरपाचें आमच्या वांट्याक आयलां'' बाळिगान 
Feo. स वर्सा आदीं कॅप्टन मुन्रोच्या हातांतल्यान पराभूत जाल्लो, काइंबतूर 
प्रांताचो शिरस्थेदार (निवृत्त) सुब्बारावाच्या धाकट्या भावाचो पूत तसोच 
विद्दलांतल्या विठ्ठल हेगडेच्या कुटुंबातले लोक आनी शेतकारांनी एकठांय 
येवन कंपनी सरकारा आड बंड करपाचो यत्न केलो. मे म्हयन्याचे एक 
तारकेर मद्रास प्रांताच्या वेल्लोरांत कंपनी सरकाराच्या अधिपत्याखाल 
आशिल्ल्या शंबरेक सैनिकांनी पुराय ताकतीन बंड केल्लें. भारतांत कंपनी 
सरकाराचो अधिपती जावन गेल्ल्या वेलेस्ली सायबाचे आज्ञेन तें बंड 
पुरायपणान चिडून उडयलें. ती खबर सगळ्याक पातळळी त्याच खिणाक 
मंगळुराचे अवती भोवतीं तकली वयर काडूंक Bett एक बंड थंयचे थंय 
थंड पडलें. वाडयल्लो कर तसोच उरलो. खूब लोकांची जीण सामकी 
कश्टांची जाली. मेळटाले तितल्या दुडवां भितर तिगांचो खर्च भागवप 
अंतप्पाक कठीण पडटालें. 

1809 वर्साच्या शुक्ल संवत्सरांत बाळिगा मंगळुराक आयलो तेन्ना 
ताचो चेरो faded दिसलो. तो अशक्तसो दिसतालो. बाळीगा मामाची 

भलायकी बरीनाशी दिसता अशें रेवतीन अंतप्पाक हळूच कानांत सांगलें. 
दनपारचें जेवण जावन न्हिदिल्लेकडेन अंतप्पान बाळिगाक विचारले 
''बळिगामाम जिवाक बरेंना बी काय कितें'' “'हय रे बाबा, चार पावलां 
चलल्यारय बी हड्ड्यांत दुखता आनी पुरो जाता. हाचे मुखार मंगळुरा 
येवन वचप शक्य जातलें काय कितें सांगू नजो हुसकोय जाला म्हाका," 
बळिगान म्हळे. 

''तुमी कसलोच हुसको करूं नाकात. पांच वर्सा आदीं तुमी म्हाका 
बंटवाळा येवंनाका म्हणिल्लें. आतां म्हजो पूत नारायण व्हडलो जाला. 
आतां हाचे उपरांत हावूंच बंटवाळा येतां. तुमी येवपाची गरज ना.” अंतप्पान 
सांगले. 

अशे तरेन अनंत पै पयले फावटी व्हड्यांतल्यान बंटवाळा पावलो. 
सकाळीं मंगळूरच्या धक्यावयल्यान सुटिल्लें ces नेत्रावती न्हयेंत वयले 
वटेंतल्यान Bed दिकेन प्रवास सुरू करून कंकनाडी, अड्यारू, सुजार, 
फिरंगीपेठ गांवातल्यान वचून दनपरां बंटवाळा पावलें. बंटवाळांत आजून 
उदक वयर चडिल्लेंच आशिल्ले. व्हडेकारान cas मोठ्या कौशल्यान तिरूमल 
वेंकटस्वामी देवस्थानाच्या मुखार धडेक तेंकून थांबयलें. ‘ern कितलेशेच 
पुरूष खोल काळ्या शिळेचीं खडपां आसात. उदक आनीक थोडें सकयल 
गेलें जाल्यार व्हडें हागामरेन हाडप शक्य ना.'' व्हडेकारान सांगले. 

पुराय जोमान व्हांवपी नेत्रावतीचे एके धडेर बंटवाळ गांव आनी दुसरे 
धडेर आसा पाणे मंगळूरपेठ, पयस पांचव्याचार रानानी भरिल्ल्यो, नदर 
ओडून घेवपी पश्चीम घाटाच्यो wal दिसताल्यो. माघांतलो थंड वारो 
व्हांवतालो .दनपार जाली तरी गरमी चड नाशिल्ली. अंतप्पाक खूब आनंद 
जालो. 

' हांत-पोय धुवन अंतप्पा नीट वचून तिरूमल वेंकटरमण स्वामीची 
भेट घेवन आयलो. ''आमच्या मंगळुरांतल्या वीर वेंकटेश स्वामीचे भव्य 
मुर्ती इतली ही मुर्ती सुंदर आसलीना तरी मंगळुच्या परस हें देवस्थान चड 
प्राचीन अशें दिसता. देडशीं वर्सा जाल्यां खंय तें बांदून?'” अंतप्पान 
मनांत म्हळें. मागीर तो नीट Usa गेलो. बाळिगामामाल्या दुकानाचेर गेलो. 
बाळिगा दुकानाचेर नाशिल्लो. ताचे दोगजाण पूत दुकानाचेर आशिल्ले. ''आतांच 
सगळें सामान न्हंयेधडेर धाडून दिलां. एका वराभितर व्हड्यांत भरतले. तूं 

en वच.'' बाळिगाच्या पुतान सांगले. 
. बाळिगाविशीं एकूय उतर ते उलयले नात. तांचेकडेन विचारपाक 
अंतप्पा शातसो कांचवेलो. उदक पिवन मातसो विसव घेवपाखातीर तो 
थंयच सोप्यार मलो. आतांच वचचें पडटले अशें म्हणनाफुडें सगळें साहस 
पुंजावन ताणे विचारून सोडलें. “स्वामी बाळिगामाम कशें आसात? खंय 
आसता ते? हांव मेळूंक शकता तांका?'' 

''मंगळुरांत आमच्या घरांत रावपी अनंत पै म्हणटात ते तुमीच?! 
ताच्या उलोवपाची धाटणी आनी खरसाण ताका जाणवली. ''हय, स्वामी 
हांवच तो. बाळिगामामाचे कृपेन हाव मंगळुरांत आसां. हांव बंटवाळांत 
पयलेच फावट पावलां. त्याखातीर तांकां मेळळ्या बगर वचप योग्य जावचें 
ना नही? अशें चिंतून हावें तुमकां विचारलें.'' अशें म्हणून ताणें नमस्कार 
केलो. 

तेन्ना तांचेमदल्या धाकट्या FAM एका मानायाक आफयलो आनी 
अंतप्पाक घरा घेवन वचपाक सांगले. 

दुकानाचे फाटले वटेंतल्यान वचून तो मानाय अंतप्पाक घेवन घरा 
गेलो. 

कोंड्याच्या आड्यांचे प्रवेशदार उगडून अंतप्पा आनी तो सांगाती 
आंगणात आयले. दोनयवटांनी तुळशीचीं stot आशिल्लीं, आंगणांत मातयेन 
बांदिल्लो एक तुळशीकटो आनी नळ्याचें पांखें आशिल्ले माळयेचें case घर. 
आंगणात बेडे सुपारी सुकपाक घाल्ले. घरांत एकेवटेन कसले तरी सामान 
भरिल्ले साक दाळाक लायिल्ले. घराचे उजवेवटेन मातशे कुशीन शें एका 
गोरवां गोठ्यांत गोरवां बांदिल्लीं दिसतालीं. थंयच वण्टीचेर एके हारेन शेणी 
थापिल्ल्यो, 

मुखेलदारा भायर रावून त्या मानायान तुळू भाशेंत म्हळें ''अम्मा, 
मंगळुरांतल्यान कोणतरी आयल्यात. धाकट्या धनयान तांकां हांगा 
धाडल्यात.'' 

''मंगळुरच्यान कोण आयला?'' असो केशवराय बाळिगाचो आवाज 
कानार पडलो. 

इतल्यान ''तुमी मातशे न्हिदुनच रावात आं. हांव पळयतां तें." 
अशें म्हणत dad पिरायेची एक बायलमनीस भायर आयली. कुडीन जंयचे 

थंय घटमूट आनी सुमार साठ वर्सा हुपून गेल्ली आसतली. चडशे केंस धवे 
जाल्ले आशिल्ले. मुखामळार Frat पडपाक पाविल्ल्याचीं लक्षणां इतल्यानच 
दिसतालीं. कपलाचेर मोठो कुकूम आशिल्लो. तिणें आंगभर पालव घेतिल्लो 
तिचे फाटोफाट सुमार चार आनी सात वर्सा पिरायेचे दोगजाण चले भुरगेय 
भायर आयले. 

'बाळिगामामाची घरकान्न आसूंक जाय.” अशें अंतप्पान म्हळें 
''नमस्कार अम्मा. हांव अंतप्पा, मंगळुरच्यान आयलां'' ताणे म्हळें. 

''कोण, अंतप्पा? ताका भितर आफय. BT हाड'' अशें आतुरतायेन 
म्हणिल्लीं बाळिगाचीं उतरां कानार पडलीं. 

''इतली कित्याक ताकतीक तुमकां? हाडटां हांव ताका भितर'' 
अशें म्हणत तिणे अंतप्पाक भितर आपोवन हाडलो. 

''तूं रे बाबा तो अनंत पै म्हणटात तो? सकाळच्यान तुजेंच ध्यान 
चललां हांगेलें. यो यो भितर यो.“ अशें मोठे आत्मियतेन तिणें म्हळें. 

बाळिगा एके खाटीचेर न्हिदिल्लो. तांचे कुडीची अशक्तताय कळटाली. 
मुखामळ बाविल्लें आसलें तरी अंतप्पाक पळोवन ताचेर इल्ली तरतरी आयली. 
ताचेर हुशारी दिसली. 

“fod रे अनंत पै, आयलो तूं? प्रवासांत त्रासबी जावंना मरे? 
हांगाच जेवन वच आं" ताणें सांगलें. 

“नाका बळिगामाम. व्हड्यांत सामान भरून जालें आसतलें इतल्यान. 
UIST वचपाक जाय म्हण धाकट्या धनयान सांगलां.'' अंतप्पान जाप 
दिली. 

''ओ! म्हळ्यार तूं आमच्या भुरग्यांक मेळळो म्हणपाचो न्हीं?'' 
मागीर ''घरकान्नीक उद्देशून ted. हो खूब कर्तव्य निशठ मनीस आं. गेल्ली 
पांच वर्सा हाका लागून म्हजो मंगळुरांतलो व्यापार सोपेपणी चालू आसा. 
हागेली घरकान्न रेवती मोठी हुशार आनी संवसारी लक्षणांची. हाणी आमचें 
मंगळूरचें घर बरें जतनायेन सांबाळळां'' बळिगान तोखणायेन म्हळें. 

“Tad उपकार सगळे बाळिगामाम. निराधार आशिल्ल्या आमकां 
तुमी आसरो दिलो.'' अंतप्पान नमळायेन म्हळे. ''कशी आसा तुमची 
भलायकी?'' ताणें विचारलें. 

“aR तर, तशें जाल्यार ताका पिवपाक कितेंय हाड.'' अशें म्हणून 

घरकान्नीक ताणे भितर धाडली. मागीर म्हळें '“बरें नारे, म्हाका जिवाक. 
थकलां हांव खुब.'' 

“हांगा बंटवाळांत बरे वैद्य आसात. वखदां चालू आसात. म्हजें 
आयुष्य सोंपत आयलांशें दिसता.'' बाळिगान म्हळें. 

''शी, शी, तशें म्हणू नाकात तुमी. तुमी शंबर वर्सा जगूंक जाय. 
आमचे सारक्यांक वाट दाखोवंक जाय तुमी.'' अंतप्पान म्हळें. 

''तें आनी fod? ती सगळी स्वामी वेंकटरमणाची इत्सा.'' अशे ' 
म्हणून बाळिगान सुस्कारो सोडलो. ''आयच्या मालाच्या दुडवांची वसुली 
करून दवर. चार दिसांनी हांव तुका व्हडेकाराडच्यान रकाद धाडटां.'' 
ताणें मुखार सांगले. 

''आज तूं चड उशीर करूं नाका, वच तूं आतां. काळोख पडचे 
आदीं पावूंक शकतलो.'' बळिगान ताका निरोप दिलो. 

अंतप्पा धांव-धांवत न्हंये कांठार पावलो. व्हडेकार ताची वाट 
पळयताले. ''कितें स्वामी, वेळ जालो नहीं? बेगीन भायर सरया नही? 
त्या व्हड़ेकारांनी ताकतीक दाखयली. दीस अस्तंत दिकेक देंविल्लो दिसतालो. 
व्हडें Yeo. वारोय बी मंद व्हांवतालो. पावूण वांटो अंतर हुपिल्लें आसतना 
सुर्यास्त जालो आनी काळोख पडलो. व्हडेकारांनी व्हड्यांच्या दोनूय पोंतांचेर 
दोन लाटण पेटोवन दवरले. अंतप्पाक रेवती आनी पूत नारायणाची चिता 
लागली. काळखांत व्हडेकार मोट्या मोठ्यान दर्याचीं frat गावंक लागले. 
रात जाली तेन्ना व्हडीं सवकसायेन मंगळूरच्या धक्क्यार पावलीं. 

रात Weed कारणान अंतप्पान व्हडेकारांकडेन उपकार मागून 
माल व्हड्यांतूच दवरून आपूण व्हडलीं दांगां मारीत घरा गेलो. भाजी, 
तांदूळ, कड्डाण आनी गोड मेळून सुमार पन्नास मण सामान देंवोवन घेवप * 
रातीकडेन असाध्य आशिल्लें. पेठेंतल्या रस्त्यांनी वचून घरा पावतासर 
चड़शा घरांनी दिवे पेटिल्ले. रस्त्यान वतना तो काळखांतल्यानच चलत 
गेलो. घरांत लाटण पेटटालो. मुखामळार Hada भंयाचें चिन्न नासतना 
दार उगडलें. 

दुसरे दिसा सकाळफुडें अंतप्पान धक्याचेर धांव मारली. व्हडेकार 
व्हड्यांतच न्हिदिल्ले. दोगां मानायांक घेवन अंतप्पान स्वता सामान उखलून 
व्हड्यांतल्यान देंवोवन बैलांगाड्यांचेर asad. तीन गाड्यो भरून सामान 

घेवन व्यापार कर भरून सांते मैदानावटेन गेलो. सांज जावचे भितर सगळ्या 
सामानाची ताणी वांटणी केली. सगळो दुडू वसूल जाल्लो. साडे तीनशीं 
रूपया आनी चिल्लर इतलो दुडू हातांत आयलो. अंतप्पान तृप्ततायेन सुस्कारो 
सोडलो. अशेच तरेन आपणे एक दीस स्वताचो व्यापार करपाक जाय अशें 
ताणें चितलें. पूत नारायणाक व्यापाराचें काम शिकोवंक जाय अशेतरेचें 
एक दिसासपन ताणें पळयलें. 

पांच दिसां उपरांत माघ शुद्ध दसमे दिसा तो परतून बंदराचेर गेलो. 
व्हडें येवंनाशिल्लें. दीसभर वाट पळोवन तो घरा गेलो. अशी फाटोफाट दोन 
तीन दीस ताणे वाट पळयली. व्हडें आयलें ना तें पळोवन अंतप्पाक अजाप 
जालें. '' बाळिगाच्या नांवाचे दुडू सगळेच आपणाल्या हातांत आसात. 
आजून आपणाक कसलीच सुचोवणी daar ती ford म्हणून?'' तो 
हुसकेवंक लागलो. 

' पुनवे दिसा तो धक्यार वचून वाट पळयत रावलो. गेल्ले दोन दीस 
सांतय्या शेणैच्या GHAR वचून आयलो. ‘fod म्हणटा अनंत पै? तूं 
खूब HE करता खंय,बरें काम करता अशें म्हणून बाळिगा तुजी तोखणाय 
करतालो मरे!”” ताणीं सांगलें. अंतप्पा नमस्कार करून परतलो पूण ताका 
कसली तरी चिता लागिल्ली. 

'बाळिगामाम कसल्याय कारणान म्हजेर रागार बी जावंनात मू? 
तो मनांत म्हणूंक लागलो. दुसऱ्या कोणाल्याय व्हड़यांतल्यान बंटवाळा 
वचपाचो धीर ताका जायना जालो. बैलगाडयेन वचपाचो अणभव नाशिल्लो. 
ताका खूब हुसको जालो. चंद्रोदय जावपाच्या वेळार व्हडें येवन पावलें. 

“fot रे बाबा इतले दीस कांयच आयले नाशें?'' अंतप्पान 
विचारलें. ''आमचोच नही हो माल?” 

व्हडेंकारांनी मान बागयली. ‘fed सांगपाचें स्वामी, तुमी बंटवाळा 
येवन गेले ताचे तिसरेच दिसा बाळिगा संवसाराक अंतरले.'” ताणी सांगलें 

''आं? किते म्हणटा? बाळिगामाम भायर पडले?'' अंतप्पान 
काचाबूल जावन विचारलें. 

“ea स्वामी, खरी खबर. मध्यान रातीर छातयेंत वाय भरिल्लेवरी 
जाले. वैद्य येवन पळय जाल्यार तांचे प्राण गेल्ले.” ताणे म्हळें. “ तुमी आतां 
बंटवाळा येवं नाकात म्हळां, बाळिगामामाचें श्राध्द सोपोवन धाकट्या धनयान 

आपणेच मंगळुरा येतां म्हणलां,'” ताणें अंतप्पाक रकाद दिलो. 
भारावल्ल्या मनान अंतप्पा घरा आयलो आनी रेवतीक बाळिगाविशीं 
खबर दिली. दोन दीस दोगांयनी gear काडले. 

बाळिगाच्या मरणा उपरांत दोन सप्तकां मेरेन व्हड्यांतल्यान मालच 
आयलो ना. पंदराव्या दिसा सकाळीं संध्या पुजा बी सोपोवन अंतप्पा 
तुळशीक उदक घालतालो. इतल्यान बाळिगाचो व्हडलो पूत गणपती बाळिगा 
येवन पावलो. ताका पळोवन अंतप्पा धांवत गेलो आनी पांय धुवपाक 
ताका उदक दिवन भितर आफोवन व्हेलो आनी केशवराय बाळिगांचे 
कुडींत व्हरून खुर्चेर बसयलो. 

''बाळिगांच्या मरणाची खबर आयकून खूब वायट दिसले'' अंतप्पान 
म्हळें. 

''हय, तूं येवन गेलो आनी तिसऱया दिसाच रातीकडेनच तांकां 
मरण आयलें. साबारकडेन तांचो व्यापार चलतालो. ते दूडू येवपाचे आसात. 
त्या खातीर आमी सामान धाडपाक रावले. तुजेकडेन दुडू आसा?" ताणे 
विचारलें, 

''आपणाकडल्या दुडवांची थैली ताणे गणपती बाळिगाच्या हातार 
दवरली आनी म्हळें “हें गेले फावटी आयिल्ल्या म्हालाचें मोल.” 

ते gy हातांत घेवन गणपती बाळिगान HE करून म्हळें ''कितले 
पैशे दिताले तुका आमचे आपा?'' 

अंतप्पान कितले मेळटाले तें सांगले. ते थैलेंतल्यान तितले दुडू 
काडून ताणे अंतप्पाक दिले. 

''हें पळय अनंत पै, राजकीय परिस्थिती बरी ना. सोपिल्ल्या 
शेंकड्यांत एकेवटेन सुलतानाची जबरदस्ती आनी दुसरेवटेन पोर्तुगिजांच्या 
हातांत आशिल्ल्या आमकां धर्मांतराचो भंय. आतां आनी कंपनी सरकाराचें 
करांचें वजें चडच जालां.घाटार तेवटेन कोडगुंतले राजा अतृप्त आसात. 
दक्षिणेत कुंबळेचे आनी निरेश्वराचे राजा तलवारींक धार काडटात. as 
परिस्थिती नियाळळी जाल्यार आमी पेंचांत सापडल्यात sad खरें. 
त्याखातीर आमी मंगळुरांत सामुग्रीचो yeast करपार्चे बंद करतात. Td 
आतां दुसरें काम पळयल्यार बरें." ताणे सांगलें. 


धुवतारे 57 


हे आयकून अंतप्पाच्या काळजांत कच्च जालें. 

ताच्या मुखामळावयले बदल पळयनासतना गणपती बळिगान मुखार 
म्हळें ''आतां शिवरात्र जाली. फाल्गून म्हयनो सोपलो, पाडव्याक घर 
खालीं कर, आमी हें विकूंक सोदतात.'' 

उलोवणें आयकून अंतप्पाक धक्कोच बसलो. दारा फाटल्यान रावून 
सगळें आयकत उबी आशिल्ले रेवतीचो चेरो दुख्खाच्या सांवटान काळखेलो. 
खिणात सावध जाल्ल्या अंतप्पाक हात जोडून म्हळें ““बरें आसा'' तो 
आनी कांयच उलयलो ना. 'फुडली वाट दाखय, माये म्हजे म्हाळशे" अशें 


म्हणून रेवतीन देवीक दिवो लायता आसतना मागलें. 
000 


58 ध्रुवतारे 






शेतकार जालो 


फाल्गून म्हयन्याची पुनव जाली, चंद्रीम co जायते लागलो 
आनी हेवटेन अंतप्पाच्या घरांत फावो सारकें जेवण मेळपय दिसान दीस 
कठीण जावंक लागलें. पूत नारायणाक दोन फावटी पेज लायली जाल्यार 
घोवा बायलेक पोटाक कांय मेळना जालें. निमाणे एक दीस दोळ्यांत येवपी 
दुकांचो ओघ आडायत रेवतीन म्हळें ''घरांत ओग्गी बसून कांयच जावपाचें 
ना. व्हडल्या घरांतल्या कामतींकडेन उलयात. ते आदार fede शकतात. 
सरस्वती माई आशिल्लीं जाल्यार म्हाका सांगपाक कांयच दिसचे नाशिल्लें.'' 
तिणें म्हळें. 

दुसरे दिसा अंतप्पा वचून आपणाले अडचणी विशीं कामतीकडेन 
उलयलो. कांय खीण faqa कामतीन म्हळें. ''एक सांग AAT, तूं 
परजातीच्या मनशागेर कामाक रावता? तांगेर काम करपाची तयारी आसा 
तुजी?'' 

खिणभरय चितिनासतना अंतप्पान हयकार सांगलो. ''तशें जाल्यार 
कोडियाल गर्तेत म्हजो एक इश्ट आसा. तांच्या शेतांत आतां दुसऱया 
पिकाची लिंवणी - मळणी चालू जाल्या. हांव फाल्यां तुका तांगेर घेवन 
वतां. फाल्या सकाळीं यो.'' कामतीन म्हळें. 

अंतप्पा तरी पूण तसोच उबो आसा तो पळोवन कामतीन विचारलें 
“am fod जालां? आतां कसली अडचण?'' आपणाक घर सोडूंक 
सांगलां म्हणपाची खबर अंतप्पान तांच्या कानार घाली. ''ताचेविशीं 
आमी फाल्यां पळोवया'' म्हणून कामतीन ताका वयार केलो. 

दुसरे दिसा सकाळीं न्हावन धुवन अंतप्पान पुजाबी केली, पूत 
नारायणा वांगडा इल्ली पेज जेवलो आनी कामती वांगडा वचपाखातीर तांगेर 

गेलो. कोडियाल गृत्तेंतल्या रामय्या रायान कामतीच्या शिफारशीन अंतप्पाक 
आपणाल्या भाताच्या शेतांत कामाक लायलो. 

““गेल्ल्या वीस वर्सात सुलतानाच्या हाताखाला युध्दांत सामील 
जाल्ले हजारांनी तरणाटे शेताकामाक निरूपेगी जावन पडल्यात. ह्या कामाक 
आतां मज्ञीस मेळ्तात.' रामय्यारायान म्हळें. बंटवाळांतल्या बाळिगाच्या 
हातांतल्यात त॑यार जाल्लो मनीस पळोवन रायबाबान अंताप्पाक तांदूळ 
सांतकट्टयार धाडपाच्या कामाक लायलो. चार दिसांनी अंतप्पा परतून एक 
फावट कामतीगेर गेलो. 

“हैं पळय अंतप्पा, सरस्वती आसतना हांवे पांच - स गोरवां आनी 
म्हशी पोशिल्ल्यो. आतां म्हजे सुनेक तें इतलें काम झेपना जाल्ल्यान हांवे 
एकूच गाय दवरून घेतल्या. ताका लागून गोठ्याचो मोठो भाग रिकामो 
आसा. मातसो सारको करून तुजो संवसार तूं थंय थाट्टा जाल्यार म्हजी 
कांय आडखळ ना.'' कामत मामान सांगलें. अंतप्पा मोठे खोशयेन रावपाक 
तयार जालो. 

फुडले धा दीस अंतप्पान शेतावयल्यान भायले भायर" कामतीच्या 
गोठ्यांत वचून तो सारको करपाखातीर आपणाल्या उरिल्ल्या वेळाचो 
उपेग केलो. जमीन सारकी करून ती शेणान सारयली. माती लावन वणटी 
सपाट केल्यो. कामतीगेर आशिल्लो चुनो घेवन त्यो रंगयल्यो. गायांक 
उदक सांठोवन दवरपाचो हांडो ज्या जाग्यार दवरताले थंय एक ल्हानशीच 
मान्न्याची कूड तयार केली. तण आनी मल्लांचो उपेग करून बुराख पडिल्ले 
पाखें धांपून घेतलें. 

1810 वर्साच्या प्रमोद संवत्सराच्या पाडव्याक आपणाल्या नव्या 
घरांत अनंत पैन रेवती आनी नारायण हांकां घेवन प्रवेश केलो. बाळिगाच्या 
घरांतल्यान कसलेंच आपणालें नही तें आयदन हाडपाची मेकळीक ताच्या 
स्वाभिमानान ताका दिली ना. 

''आसा तातूंतल्या वयर Bear.’ रेवतीन म्हळें, 

सकार्ळी शुक्र उदय जावचे आदीं उठून कामतीच्या गोठ्यांतलें, 
उरिल्ली एक गाय आनी तिच्या पाडकाचें सगळें काम अंतप्पा करतालो. 
गोरवांचो सांबाळ करपाचें काम ताका खुबूच मानवतालें. तांचें काम सोपतालें 
तेन्ना पूत नारायण जागो जातालो. ताका न्हाणवपाचें काम सोपोवन, इल्ली 

पेज जेवन अंतप्पा नीट रामय्याच्या शेतार वतालो. 

सकाळफुडें सगळ्यां आदीं येवपी अंतप्पाची तत्परताय पळोवन 
रामय्याक अजाप जावचें. चैत्रांत इल्लें काम आसलें तरी वैशाखांत कांयच 
असनाशिल्लें. एकेवटेन खूब उबाळ वातावरण आनी दुसरेवटेन हातांक कसलें 
काम ना. साबार वर्सा चलिल्ल्या युध्दांतल्यात मेकळीक जावन अर्थीक 
परिस्थितीक मातशी तरतरी येवंक पळयताली पूण ती सारकी सुधारूक 
नाशिल्ली. अर्थीक दुबळेपणाच्या हुलपान अनंत dear संवसाराची सामकीच 
वायट आवतिकाय जाली. दोन वर्सा तांकां दोन फावटीचें सारकें जेवण 
मेळप कठीण जालें. 

काम नासतालें तेन्ना तेन्ना अंतप्पा वीर वेंकटेशाच्या देवळांत वचून 
प्रार्थना करतालो 'म्हजो पूत नारायणाक जाता जाल्यार व्हडलो व्यापारी 
कर स्वामी “अशे मागणें मागून येतालो. अशें आसले तरी व्यापारांतले 
मंदगतीची जाणविकाय ताका जातालीच. 

एक दीस दनपाराचो सांतय्या शेणैच्या दुकानार गेलो. म्हातारपणाक 
लागून शेणैमामा मातसो बागवल्लो. अंतप्पाक पळयनाफुडे मोठे आपुलकायेन 
ताका येवकार दिलो. सुख-दुख्खाच्यो गजाली उलोवन जातकच अंतप्पान 
ल्हवूच ताका सांगले. ''म्हजो पूत नारायणाक व्यापारी करचो अशी म्हजी 
उत्कट इत्सा आसा शेणैमाम'' अंतप्पान म्हळें. 

''ओ, खूब बरो विचार, व्यापारांतल्यो काय बारिकसाण्यो तुवेंय 
शिकून घेतल्यात. पूण सद्या मात व्यापाऱयांक बरे दीस नात. सुलतानाच्या 
काळांत, ब्रिटिशां विरूध्द areal लडायो चलताल्यो. सुलतानाच्या आधाराक 
फ़ान्साच्यो नौका येताल्यो. त्याखातीर दर्याचेर लुटेऱ्यांच्यो हावळी कमी 
आसताल्यो. आतां सुलतान युध्दात सोपून बारा वर्सा जालीं. तेवटेन फ्रान्साचो 
चक्रवर्ती नेपोलियनय संवसाराक अंतरलो खंय. आतां दर्यातले लुटमारे 
चड जाल्यात खंय. त्याखातीर अरेबियासाकून येवपी तारवां सामकीं विरळ 
जाल्यांत. आमच्या देशांतल्यान म्हळ्यार सुरत, मुंबय अशा शारांतल्यान 
येवपी तूप, कपडे, मीठ असलो माल हाडपी तारवां सोडली जाल्यार हेर 
तारवां खूब कमी जाल्यांत'' अशें म्हणून शेणैमामान सुस्कारो सोडलो. 

ताणीं म्हणिल्लें सगळें एक चित्तान आयकून घेतिल्ल्या अंतप्पाक 
सगळें सारकें Hood, मंगळुरांत व्यापाराक खूब मंदी आयल्या म्हणपाचें 

ताणे पारखिलें. तो पुरायपणान निरशेलो. थोडोवेळ सामको मोनो जावन 
बसलो. 

ताचें मौन पळोवन संतय्या शैणैन ताका समजायलो. “'तूं तशी 
कांय चिंता करूं नाका रे बाबा. हाचेमुखार बरे दीस येवपाचे आसात. 
तुगेल्या पुताक व्हडलो व्यापारी कर तू” ताणी म्हळें.'” 

''कितर्ली वर्सा तुज्या पुताक? 

''आठ वर्सा शेणैमाम 

''तशें जाल्यार ताचो पयलीं उपनयन संस्कार कर”” शणैमामान 
सांगले. 

''दोन फावटीची पेज मेळनाशिल्लों हांव उपनयन आनी खंयच्यान 
करतलों?'' अंतप्पान मनातले मनात चिंतलें. तरी पूण ताणी म्हणिल्लें 
wast ताका दिसले. रातीकडेन ताणे तो विशय घरकान्नीकडेन काडलो. 

''आमचो नारायण जालो तेन्ना तुमी होम आनी गृहशुध्दी करपाक 
एका भटाक हाडिल्लो. तांका विचारून पळयात. ते मजत करू ये.” रेवतीन 
म्हळें. 

दुसरे दिसा अंतप्पाक शेता संबंदांतलें कसलेंच काम नाशिल्लें. तो 
नीट ज्योडू मठावटेन चलूंक लागलो. मठांत भितर नदर मार जाल्यार 
तेन्नाच सकाळची पुजा करून एकटो भटमाम भायर येतना दिसलो. ताचे 
मुखार वचून ताका नमस्कार करून ताणे म्हळें ““भटमाम, हांगा ते मोटेचशे 
बाबा भट आसताले ते नात?'' 

“कोण, बाबा भटमाम? ते थंय भटा दोंगरार (भटगुड़े) गेल्यात. 
परतून येता म्हळ्यार सांज जातली.'' ताणे सांगलें. 

''खंयच्या दोंगरार भटमाम?'' अंतप्पान विचारलें. तांच्या स्वताच्याच 
दोगरार'' ताणे म्हळें अंतप्पा ओगीच रावलो.कांयच अर्थ कळना जाल्ल्यान 

“GR ना तुका?'' ताणे विचारलें ''साबार वर्सा आदीं मंगळुरच्या 
कलेक्टर सायबाची घरकान्न विलायतेच्यान हांगा येवपाची आशिल्ली. आठ 
दीस जावन गेले तरी तारूं पावलेंच ना. युध्दाचे दीस आशिल्ले ते जाणा? 
निमाणैकडेन एकदां आमच्या बाबा भटान आपणाल्या ज्योतीशशास्त्राच्या 
आधारान त्या सायबाक तांची घरकान्न येवपाचो दीस आनी घटका सारकी 
सांगली. ताणी सागिल्ले घटकेक ती मंगळुराक येवन पावली. खूब खोशी 

जाल्ल्या सायबान पदवूग्रामात एक पुराय दोंगुल्ली आशिल्ली थोडी भूंय 
इनामाच्या रूपान तांकां दिली. त्या खातीर ते सुवातेक 'भटाचो दोंगर' 
अशें नाव पडलें मागीर'”' असो सगळो इतिहास ताणे सांगलो. 

''कितेंय आसूं तें तांका मेळपाक gt फाल्यांच आयल्यार ay.” 

दुसरे दिसा अंतप्पाक पळोवन बाबा भटान ताका येवकार दिलो. 
''तूं त्या बंटवाळच्या केशराय बाळिगागेर कामाक आशिल्लो नही? हांव 
तुमगेर गृहशुध्दी होमाक आयिल्लो न्ही?'' बाबा भटान म्हळें, आपणाली 
वळख बाबाभट विसरू ना तें पळोवन अंतप्पा खोशी जालो. 

“eg भटमाम, हांव तोच अनंत पै'' ताणे जाप दिलीं. ''आतां त्या 
आमच्या पुताक आठवें वर्स सोपलें. ताचो उपनयन संस्कार करचो अशे 
इच्छेन तुमगेर आयलां. पूण म्हजी अडचण म्हळ्यार खर्चाचे ford करप?'' 
अंतप्पान म्हळें. 

खीणभर बाबाभटान ताचेर नदर थीर ata ted '' खर्चाची तूं 
कांय चिंता करूं नाका. ताचो उपनयन संस्कार आमी हांगाच मठांत करचो.'' 

माथ्यावयलो भार खांनार देंविल्ले भशेन अंतप्पाक दिसलें. 1812 
इसवे अंगीरस संवत्सराच्या वैशाक बद्य नमी दिसा अंतप्पान आनी रेवतीन 
आपणालो पूत नारायणाचो उपनयन संस्कार ज्योडू मठांत करून घेतलो. 
आपणाल्या हातांत सांबाळून दवरिल्लो एक रूपया दक्षिणा म्हणून अंतप्पान 
बाबाभटाच्या हातार दवरीत म्हळें '' म्हज्यान साध्य जातात ते इतलेच 
भटमाम. उपकार करून हाचो स्विकार करात.'' 

अंतप्पाचें औदार्य पळोवन बाबाभटाक अजाप जालें . आपणाल्या 
हातांत आशिल्लो तो सगळोच दुडू ताणे दिवन उड़यल्लो. सानचो फळार 
जाले उपरांत बटूनारायणाक बाबाभटान संधेचे मंत्र सांगले. घरा वचपाच्या 
वेळार ताणी बटूक दोन जोड़यो भगवीवस्त्रां, एके पितुळचे पेटयेंत नाम, 
श्रीमुद्रा आनी गोपिचंदनाचे कुडके घालून ती भेट म्हण ताका दिली. 

''अनंत पै तुका भात - शेतांतलें काम कळटा जाल्यार तूं म्हज्या 
'भटगुड़े'च्या शेतांत येवन थंय काम करूंक शकता न्ही?'' बाबाभटान 
अंतप्पाक विचारलें. 


खिणभर अजापीत जाल्ल्या अंतप्पान घरकान्नीवटेन पळयत हयकार 
दिलो. 

''पळय तूं चिंतून तुका कशें दिसता तें पळय. तुका मान्य आसा 
जाल्यार हांव परां एकादशीक थंय आसतलों. तेन्ना येवन मेळ." भटमामान 
quad, रातीकडेन अंतप्पा आनी रेवतीन खूब विचार केलो. “शेतकाम 
मातशें म्हाका कळटा ही खरी खबर पूण शेतांतल्या कामाक गेलों जाल्यार 
व्यापारी जावपाचें म्हजें सपन तशेंच उरतलें नही?” अंतप्पान म्हळें. 

'' तुमी ना जाल्यार तुमगेलीं भुरगीं फुडारांत व्यापारी जावंये. आतां 
आमच्या पोटाक घांस घालूंक कितेंय काम - det नाका?'' रेवतीन 
red, ''त्या भायर बाबाभट म्हळ्यार आमचेच जातीचे. तांगेरच काम केलें 
जाल्यार खूब बरें न्ही?'' तिणें समर्थन केलें. 

उपनयन कार्यावळींक लागून पुरो जावन पूत नारायण सुस्त न्हिदिल्लो. 
ताचो सोबीत चेरो पळोवन अंतप्पाक मायेचो उमाळो आयलो. 

“eq, तूं म्हणटा तें खरें. हांव फाल्यांच्यान 'भटगुड्ेर'(भटाच्या 
दोंगरार) कामाक वतां.'” अशें अंतप्पान निर्धारान सांगलें. 

एकादशी दिसा रेवतीन सकाळीं gett पेज केली आनी तिगांय जेवलीं. 
''उरिल्ली आसा ती रातची जेवपाक नारायणाक cay. हांव वचून येतां" 
अशें म्हणून पदवूग्रामावटेन दांगा मारीत चलूंक लागलो. सुमार दोन वरां 
सतत चलून वतकर तो पदवूग्रामात पावलो. गांवांतल्या मनशांकडेन विचारून 
करून 'भटगुट्टेर' पावलो आनी बाबाभटाच्या कुटिरांत गेलो. 

अंतप्पाक पळोवन बाबाभटान हुनहुनीत येवकार दिलो. 

“यो, यो अनंत पै, आमचे जातीचे आमगेर कोणूच नात. सांगातान 
काम करया. हैं दोंगरा मुळसांतले शेत. दोन पिकां काड़येता.'”” भटमामान 
म्हळें. 

“dar म्हयनो निकतोच सोपला. हाजेमुखार हांगासल्लीं सान 
झाडां झोपां तणबी हुमटावन जमीन निवळ करया. नडणेक उजो घालया. 
इतलें कामं जायसर पावस सुरू जातलो. मागीर आषाढांत जमीन Ala 
जातली तेन्ना नांगर घालून ती कसूं येता.” अशें तरेन भटमामान येवजण 
सांगली. 

खूब काम आसा तें चिंतून अंतप्पाक खूब उमेद जाली. दनपार 
जाली' तेन्ना बाबाभटान ताका एक आडसर पिवपाक दिलें. तातूंतली पातळ 
कातली काडून तातूंत मूठभर फोव आनी गोडाचो gal चुरो करून घालो 

आनी अंतप्पाक ते खावपाक दिले. सांजवेळार सुर्यास्त जावचे आदीं 
अंतप्पा घरा परतलो. 

जेष्ठ शुध्द त्रयोदशी दिसा वीर वेंकटेशाचे प्रतिश्ठापनेचो दीस, 
तसोच आपूण मंगळुरा पाविल्लो दीस. तो वीर वेंकटरमण देवळांत गेलो 
आनी प्रार्थना करून आयलो. आषाढ म्हयन्यांत खूब पावस पडलो. बाबा 
भटान नवोच तयार करून घेतिल्लो नांगर शेतांत घालो. जमीन पयलेच 
फावटी रोवपाक घेतिल्ल्यान कसपाक इल्ली कठीण जाली. मागीर एकदांचें 
रोवपाचें काम सोपलें. 

दोन म्हयन्याच्या अविश्रांत वावराक लागून अंतप्पाक खूब पुरो 
जावन तो थकिल्ल्याचीं लक्षणां दिसूंक लागली. एक फावट रोवपाचें काम 
सोंपतकर श्रावण आनी भाद्रपद म्हयन्यांत कामाचो भार उणो जालो. 
भाद्रपद शुक्ल पक्षांतले चवथीक गणेश पुजेचें अंतप्पाच्या Hea TAG 
मठांतल्यान आमंत्रण आयले. चवथीचे परबेचें मिष्ठान्न तीं थंय जेवलीं. 
किशोर पिरायेचो नारायण खूब खोशी जालो. गणेश मुर्तीचे बांयंत विसर्जन 
जाय मेरेन थंय रावून घरा परतुपाक रात जाली. काळखांत सांबाळून चलत 
तीं घरा पावली. 

वतां वतां कामतील्या घरांत जायते कंदील आनी हेर दिवे पेटिल्ले 
तांकां दिसले. घरांत कामतीचो पूत, सून आनी भावोजी हेवटे तेवटेन 
धांवपळ करताले. अंतप्पान उमळशिकेन येवन घरांत नदर मारली. अंतप्पाक 
पळोवन कामतीचे सुनेन म्हळें '' हें पळय अंतप्पा आमच्या बाबाक जिवाक 
बरें ना. गणपती पावोवन आयले तेच बसले आनी घुंवळ आयिल्लेवरी जाता 
म्हणटनाच एक फावटी ओंकारो आयलो. पळयता थंय आसा रोखडीच 
स्मृती गेली. नागप्पामाम देवळाकडेन वचून वैद्याक हाडया म्हणटात, 
तांच्या सांगाताक तूं मातसो वता?'' 

''तूं वच आनी नारायणाक न्हिदोवन यो. हांव मातसो नागप्पामाम 
वांगडा वचून येतां'' अंतप्पान घरकान्नीक सांगलें आनी आपूण वचपाक 
गेलो. 

एक व्हडलो कंदील हातांत धरून अंतप्पा मुखार चलपाक लागलो. 
नागप्पामाम फाटोफाट आयलो. मध्यान रातीर ते रथयात्रेच्या मार्गार पावले. 
बारीक पावस पड़पाक लागिल्लो. वैद्याचें घर सोदून काडून ताका उठयलो. 

''कामतींक बरें ना? तशें जाल्यार आतांच या आमी'' वैद्यान 
red. देवळाकडेन आशिल्ल्या तबेल्यांतली एक खेचरगाडी घेवन तिगांनीय 
आपणालो घरावटेंतलो प्रवास सुरू केलो. 

''तांची परिस्थिती खूब गंभीर आसा . हो दितां तो लेप वरा वरान 
तांचे ताळवेर आनी कपलाक लायात. फांतोडमेरेन मातशे सावध जाले 
जाल्यार हो कसाय पिवपाक दियात.'” इतलें सांगून वैद्य गाडयेंत बसून 
परत घरा गेलो. 

कामतमाम मात सुद्दीर आयलेच नात. दुसरे दिसा दनपारच्या 
वेळार कामतमामान निमणो स्वास घेतलो. कामतीच्या मरणाउपरांत अंतप्पाक 
परतून एक चिंता भेश्टावंक लांगली. अडेज वर्सा आदीं बाळिगाच्या 
मरणा उपरांत तांच्या भुरग्यांनी ताका घर खाली करपाक सांगिल्लें. ते 
कथेची पुनरावृत्ती जावंये अशे चिंतेंत तो पडलो. थोड्या दिसांनी धार्मीक 
विधीबी जावन गेल्यो आनी आश्वीन म्हयनो सुरू जालो. शेतांत भाताचें 
पीक आयलें तरी तें तितलें बरें येवंनाशिल्लें. अशें आसुनय अंतप्पान आपणाली 
चिंता बाबाभटाकडेन मांडली. 

''कित्याक चिंता करता तूं? आतां पिकिल्लें शेत कापपाचें जालां. 
तूं कामतीचें घर सोड आनी हांगाच यो. तूं हांगाच आमच्या शेताधडेर घर 
बाद आनी राव. हांव कसोय जाल्यार चड वेळ मठांतूच आसतां'' 
बाबाभटान अंतप्पाक सांगले. 

आपणाक राखत आयिल्ल्या वीर वेंकटेशाचें स्मरण करून अंतप्पान 
भटमामाली सुचोवणी मानून घेतली. नवरात्रां सुरू जालीं तेन्नाच कामतमामाचो 
पूत आनी सुनेक धन्यवाद दिवन आपणालो संवसार एके बैलगाडयेंत घालून 
'भटगुड़े' क व्हेलो. 

बाबाभटान बांदिल्ले ल्हानशे खोंपीक मातशी सोबाय हाडून अनंत 
पैन आपणाल्या संवसाराची बसकण बसयली. तिसरे खेपेय आपणालो 
हात सोडिनासतना आपणाक एक आसरो' भेटयल्ले खातीर आपणाली 
कुलदेवी म्हाळशेक दिवो पेटोवन नमस्कार केलो. नवरात्रांत शेताची लिंवणी 
जाली. बाबाभटान पंचवीस मुड्यो तांदूळ वेगळे काडले आनी विकले 
अंतप्पाक ताणी आठ रूपया दिले. माघ म्हयन्यात पुष्य नक्षत्राचेर दुसरे 
wud way करपाक शेत तयार केलें. उदकाचो उणाव आशिल्ल्यान 

तिसरें पीक घेवप मुखार पांच वर्सा शक्‍य जालें ना. सोळा वर्सांची शेतकाराचे 
भुमिकेंतली जीण ped कुटतच गेली. नारायणाची पिराय वाडुल वताली 
तसतसो तो एक सुंदर तरणाटो जायत वतालो ई # 


2 

7. 

शेतकारांचें बंड 

1819 वे इसवेच्या प्रमाधी संवत्सराच्या आषाढ म्हयन्यांत एक 
दीस नांगर शेतांत रोमून उरलो. दडकांनी पावस पडत आशिल्लो. शेतांत 
काम करतालो तो अंतप्पा घरांत कित्याक आयलो ना काय अशें म्हणून 
रेवतीक अजाप जालें. तिणे नारायणाक वचून पळोवपाक सांगले. नारायण 
शेताकडेन गेलो तेन्ना रोमून उरिल्लो नांगर भायर काडपाचो यत्न करीत 
अंतप्पा शेतांतच आशिल्लो. नारायणान धांवत वचून आपणाले भीम शक्तेन 
एकाच धपक्यान नांगर भायर काडलो. ताणे बापायक सांबाळून घरांत 
हाडलो. उदक घेवन सगळें आंग धुवन रेवतीन ताका कपड्यान पुसलोबी 
आनी कांबळ पांगरूंक दिवन न्हिदायलो. अंतप्पाचो देह फातरावरी थंड 
पडिल्लो. दनपरां तिणे ताका हूनशी पेज दिली. सांजवेळ जातासर अंतप्पाक 
शीं खावन कुडकुडो येवंक लागलो. कुडकुडो येतासर रोखडोच जोर 
चडलो. 

रातीकडेन रेवतीन कसाय करून दिलो. मध्यान रातीर परतून कुडकुडो 
खांवंक लागलो. अंतप्पाचें आंग इंगळो Het तापले. रेवतीन थंड उदकाची 
कपलार घडी घाली. अंतप्पा जोरान बड़बडूंक लागलो. फांतोडेर शुक्र 
उदेवपाच्या वेळार खोकली येवपाक सुरवात जाली. भिणभिण्यार रेवतीन 
नारायणाक उठयलो आनी सांगलें ''हें पळय पुता आपाची भलायकी 
बिगडल्या, पावसांत भिजिल्ल्यान छातयेंत कफ भल्ला. तूं आतांच वच 
आनी बाबाभटांक ही खबर सांग.” अशें म्हणून तिणे पुताक ज्योडू मठांत 
धाडून दिलो. 

नारायण व्हड़लीं दांगा मारीत ज्योडू मठांत पावलो. सकाळची संध्या 
प्रार्थना करून बाबाभटमाम चौकेर बशिल्ले. जोतिशाचे संबंदान प्रस्न विचारूंक 

लोक येवन बशिल्ले. येवचे येवन नारायणान भटमामाक बापायची खबर 
सांगली. 

''आपाची परिस्थिती चड हुसक्याची जाल्या अशें तुमकां आईन 
' सांगलां."' नारायणान म्हळें. 

आजुनय खूब हरंधरांचो पावस पडपार्ची लक्षणां दिसतालीं. नारायणाक 
घेवन बाबाभट वैद्यागेर गेले. वैद्यान दोन तरांचो कशाय आनी लेप दिलो. तीं 
वखदां घेवन नारायण आयिल्लो तितल्याच वेगान घरा परतलो. 

घराकडेन आवय रेवती पेज शिजयनासतनाच घोवा कुशीक नदर 
दवरून बशिल्ली. जोर देंवपाचीं कसलींच लक्षणां दिसनाशिल्लीं. अंतप्पाचे 
दोळे सामके बावून गेल्लेवरी बंद जाल्ले. श्वासाची गती वाडिल्ली. नाक्‌पुडयो 
श्वासान फुलून येताल्यो. ओंठ सुकिल्ले. बापायची परिस्थिती पळोवन 
नारायणाक कच्च जालें. 

रेवतीन वैद्यान दिल्लो लेप कपलाक लायलो आनी कसाय पिवोवपाचो 
यत्न केलो. तो गिळपाचीयबी ताका शक्त नाशिल्ल्यान तोंडांतल्यान भायर 
सरपाक लागलो. दीसभर आवय-पूत अंतप्पाचे हात आनी आंग चोळीत 
रावलीं. सांजवेळार बाबाभट आयले. अंतप्पाची स्थिती पळोवन तांचोय 
धीर सुटलो आनी ते भायले पड़वेंत येवन बसले. सुमार सुर्यास्ता वेळार 
अंतप्पाचो प्राणपक्षी उडून गेलो. सान पिरायेर साकून त्या दिसा मेरेनचें 
चाळीस वर्साचे रेवतीच्या दोळ्यांमुखार घडिल्लें जिवीत त्या दिसा सोपलें. 
तिच्या दोळ्यांतल्यान निरंतर दुकां व्हांवलीं. येदेशें तोंड करून नारायण 
वणटीक तेंकून बसलो. आपणाले लागींचे म्हणटात ते फक्त बाबाभटच थंय 
हाजीर आशिल्ले. 

रात जावचे पयलीं बाबाभटान आनीक थोड्या मनशांक आफोवन 
हाडले. दोंगुल्लेचे दुसरे एके कुशीक एका पडींग शेतांत अंतप्पाचो अत्यंसंस्कार 
ताणीं आटापून घेतलो. Gear भरिल्ल्या काळजान रेवतीन दुसरे दिसाच 
इल्ली पेज शिजोवन नारायणाक वाडली. “व्यापारी जावपाचें तुज्या आपाचें 
सपन शेतकार जावन उरिल्ल्यान तशेंच उरलें. तूं तरी एक मोठो व्यापारी 
जावपाचो यत्न कर.” रेवतीन मोठ्या वात्सल्यान पुताक सांगले. अंतप्पाच्या 
मरणाच्या तिसरे दिसा तिणे नारायणाक शेताच्या कामाक धाडलो. बाबा 
भटाच्या फुडाकारान बापायचें श्राध्द करून नारायणान केशवपन करून 

घेतलें. बापायच्या जाग्यार पुताचे श्रम सुरू जाले. 

आषाढ आनी श्रावण अशे दोन म्हयने नारायणन शेतांत वावर 
केलो. पिराय उणी आसुनयबी ताचें दैहीक सामर्थ्य पळोवन रेवती आनी 
बाबाभटांक अजाप जालें. शेतकाम नव्यानच शिकिल्ल्यान ताका पुरो जाता 
तें रोखडेंच कळटाले. एका वर्सांतल्या दोन पिकांतल्यान नारायण शेताचें 
सगळें काम शिकलो. ताच्या आधाराक आयिल्ल्या अण्णू पुजारी वांगडा तो 
बरो मिसळ्ळो. पीक बरें आयिल्लें पळोवन नारायण खोशी जालो पूण हातांत 
खूब कमी दुडू आयलो अशें ताका दिसले. पुताची निरशेणी पळोवन रेवतीन 
ताका समजायलो. 

'' हें पळय शाण्या आतां तूं ल्हान आसा. तुज्यान जितले जातात 
तितलेच He कर. आतां मेळटा तितले भितर समाधान मान., फुडारांत 
चड मेळटले.'' अशें म्हणून ती पुताक समजायताली. 

विदेश व्यापारांत आयिल्ली मंदी त्या वर्सा अंतर्गत व्यापाराकय 
लागली. तांदळाचें मोल cad. सरसकट जिल्ल्याच्या सगळ्याच वाठारांनी 
शेतकारांची परिस्थिती खांकनवाळ जाल्ली. विजयनगर शासन काळांत 
मोलाचो Weal वांटो कर सरकारी तिजोरेंत वतालो. तोच आतां शेंकडा 
पन्नास टक्के दर सुलतानाच्या काळांत जाल्लो. सांतेकट्टयार मंद गती 
आशिल्ल्यान कंगाल Weeds शेतकारांनी त्या पन्नास टक्क्यांची सूट दिवची 
अशें कलेक्टराकडेन मागणें करपाचो निर्धार केल्लो. मैदानार जाल्ले शेतकारांचे 
सभेक नारायणय गेलो. कलेक्टर सायबान शेतकारांचें मागणें कशेंयतरी 
आयकून घेतलें. पूण ताणें कसलोच भरवंसो दाखयलोना. कंपनी सरकार 
निकतेंच भारतांतल्या साबार प्रांतांतल्या थळाव्या राजांकडेन भासाभास 
करपाक तयार oe. सैन्याच्या खर्चाक गरज आशिल्लो Gg हांगांच्यानच 
चड कर लावन उबो करचो म्हण इंग्लंडांतल्यान निकतोच हुकूम आयिल्लो. 
त्याखातीर रियायत दिवपाचो प्रस्नच नाशिल्लो. थळाव्या माल 
विकऱ्यावयलोय कर वाडयिल्लो. ब्रिटीश राजाचें मुखचित्र आशिल्लीं नाणीं 
आनी नोटी चलनांत घाल्ल्यो. कंपनी सरकाराविरूध्द सैन्य उबें Heard 
सामर्थ्यं मात कोणांच कडेन नाशिल्लें. 

विजयनगर साम्राज्यांत तांचे मांडलीक जावन समाधानी जीण सारपी 
आनी उपरांत इक्केरीच्या नायकां वांगडा इश्टागतीन राविल्ल्या पुट्टराजाच्या 

घराण्याचे प्रभावळींतले TR, अजील, चौट अशे सगळे शासक सुलतानाच्या 
काळांतच शक्तीहीन जाल्ले. कंपनी सरकारच्या विरोधांत मार्थे वयर काडपाची 
शक्त-सामर्थ्यं वा नायकत्व दिवपाची तांक तांचे भितर उरूंनाशिल्ली. 

“विदेशी न्हींगे तें अम्मा!'” अशें म्हणून नारायणान आपणालें राजकी 
गिन्यान आनी देशप्रेम उगतायलें. नारायणाची ही जागरूकताय पळोवन 
रेवतीक खोस जाली. मुमुरख्यांनी हांसत तिणे म्हळें '' हय रे पुता. जो चड 
ताकतवान आसता तो शासन चलोवंक पावता. ब्रिटिशांक विरोध करपाची 
तांक आसा कोणाच्या आंगांत?'' 

''1800 इसवेंत सुलतानाच्या मरणाउपरांत, बंटूवाळाक तेंकून 
आशिल्ल्या विठ्ठल गांवातल्या हेगडेन इंग्रजां विरूध्द एक बंड उबे केलें. 
थोड्या प्रमाणांत सरकारी सैन्याक फाटी धुकळपाक तांका येस आयले. 
पूण उपेग कितें जालो? तो आमचो देशी मनीस आसुनयबी इंग्रजां विरूध्द 
चलिल्ल्या युध्दाचें निमित्त करून ताणे मंजेश्वर पेठेंतलें श्रीमंत अनंतेश्वर 
देवस्थान लुटलें. तलवार धरपाक नकळो आशिल्ल्या आमच्या लोकाक 
हेगडेच्या या अन्यायकारक चलणुकेक लागून इंग्रज कलेक्टर सायबामुखार 
वचून कागाळ करची पडली.” 

असो हो वीस वर्सा आदलो इतिहास वेंकटरमण देवस्थानाच्या 
वेवस्थापकान जेन्ना सांगलो तेन्ना तो आयकून नारायणाक अजापाचो धक्कोच 
बसलो. 

''अशें कशें जालें स्वामी? ते आमचे भशेनच हिंदू धर्मातलेच नही 
तर?'' नारायणान विचारलें. 

त्या वेवस्थापकान मुमुरख्यानी हांसत ted. ''हेंच तें, तुका तें 
समजुपाक कठीण नारायण पै, आपणाल्या स्वार्थाखातीर आमच्या देसांत 
परक्यांची सत्ता येवंक पावली. हेंच आमचें दुर्दैव." 

नारायण बरोच प्रभावीत जालो. शेत रोवपाची फुडली तयारी करपाक 
आजून कळाव आशिल्लो. तो साबार फावटी वेंकरटरमण देवस्थानात वचून 
आयलो. थंयच्या त्या वेवस्थापकाकडच्यान ताणे साबार विशयां संबंदान 
म्हायती समजून घेतली. सांतेच्या मैदानाकडच्यान फुडें वचून व्हडलें मैदान 
हुपून तो न्हंय कडेन वचून येतालो. थंय एके दोंगुल्लेचेर आशिल्ले कलेक्टर 
सायबाचे कचेरेवटेन नदर मारतालो. 

1820 इसवेंत विक्रम संवत्सराच्या पौश म्हयन्यात एक दीस सानच्या 
वेळार अकस्मात सांतेच्या मैदानावयल्यान व्हडलो आवाज आयकूंक 
आयलो. पयलेच फावटी आयकल्लो फोगेट्यांचो तो आवाज सांतेंत आयकुंक 
आयलो. तल्लीचेरी तशेंच कल्लिकोटेंतल्यान कंपनी सरकारचें सैन्य आयलां 
म्हण कळळें. नारायण व्हडलीं धेंपा मारीत मैदान हुपून कलेक्टराचे कचेरे 
मेरेन गेलो. सुमार दोनशीं सैनीक धोलाच्या ठोक्यार पावलां मारीत कलेक्टराचे 
कचेरेकडच्यान दक्षिणेवटेन तोंड करून बाजारावटेन गेले. रोझारियो इगर्जे 
भायर आशिल्ल्या व्हडल्या जाग्यार तांणीं तंबू उबारले. सैन्यान॑ तातूंत 
प्रवेश केलो. तांचे फाटोफाट आठ-धा फिरंगी सैनीक घोड्यावयल्यान 
देंवले आनी मुखार गेले. इंग्रजांचो बावटो घेवन एकलो सैनीक तुकडे मुखार 
चलतालो. इतल्या मोठ्या प्रमाणार सैन्य कित्याक आयलां ते विशीं 
नारायणाक कांयच कळूळें ना. 

, दोन feat उपरांत माघ शुक्ल पाडव्याक नारायण वेंकटरमण 
देवस्थानावटेन गेलो. ताका देवळांतलो मुखेल पुजारी रंगा भट मेळळो. 
“ast कितें भटमाम, कंपनी सरकारान सैन्य शें कित्याक हाडलां?'' ताणे 
विचारले. 

'' कित्याक रे त्यो राजकी गजाली आमकां? आज सानचे 
काशीमठाधीश सुमतीद्र तीर्थ स्वामी म्हाराज येवपाचे आसात, तूं यो 
आं'' अशें भटमामान सांगलें. नारायणाचें समाधान जालें ना. सानचे घोड्यां 
गाडयेन स्वामी म्हाराज आयले. मुखावयले सात आठ दीस रथोत्सवाच्या 
दबाज्यांत गेले. माघ शुध्द सश्टी दिसा त्याच खातीर तयार करून घेतिल्ल्या 
धाकट्या रथाचो देवार्पण सवाळो स्वामीजींच्या हातांतल्यान जालो. 

रथोत्सवा दिसा सकाळीं नारायणाक जायते इश्ट मेळळे.''गावांत 
कसलोच उत्साहसो ना. सैन्य आयिल्लें आसा न्ही.'' अशी सगळ्यांच्या 
तोंडातल्यान उतरां आयकूंक येतालीं. रथोत्सवा उपरांतल्या आपणाल्या 
भाशणात देवळाचो विश्‍वास आशिल्लो सावकार राम पै हाणी म्हळें. 
''जिल्ल्यांतली अर्थीक परिस्थिती सारकी ना, शेतकार कंगाल जाल्यात. 
अशें आसुनय कंपनी सरकार कर उणे करपाच्या विचारांत ना, शेतकार 
खंयीय केन्नाय बंड करतीत म्हण सैन्य हाडून दवरलां. सगळ्यांनी जागरूक 
रावपाक जाय.'' असो ताणीं उलो ARG. ''आमच्या रक्षणाक वीर वेंकटेश 

आसा. आमकां योग्य तें मार्गदर्शन करचें म्हण आसनारूढ आशिल्ले काशी 
मठाधीश सुमतींद्र तीर्थ स्वामी म्हाराजांकडेन आमी याचना करतात. 
अशें ताणीं मुखार red. समाज बांधवां कडल्यान उबी केल्ली वर्गणी 
105/- पाद्यभेट म्हण ताणीं अर्पण केली. नारायणाच्या खिशांत दोन 
रूपया चार आणे आशिल्ले. खिशांत हात घालून नारायणान खीणभर 
चिंतलें. 

सट्ट करून ताका घरची याद जाली. आई एकटीच कितें करता 
आसतली काय? तो चिंतूक पडलो. बापूय भायर पडून एक वर्स जालें. दोन 
फावटीचें जेवण मेळत इतली लेगीत जोड आजून जावंक पावना. 
शेतकामांतल्यान हाचे फुडें चड जोड जायत म्हणपाचो विश्वास ताका 
नाशिल्लो. तो आपणाल्या चिंतनानी बुडिल्लो आसतनाच ' दान दियात', 
दान दियात “अशे शब्दोच्चार ताणे आयकले. दानपात्र घेवन तो मनीस ताचे 
red पावतनाच नारायणान स्फूर्त आयिल्लेवरी एकदम बोल्सांत हात 
घालो आनी चार आण्यांचे नाणे काडून तातूंत घालें. 

घरा पाव मेरेन रात जाल्ली. आवय वाट पळयत बशिल्ली. ''कितें रे 
बाबा कसो जालो रथोत्सव आनी ताचे उपरांतली सगळी कार्यावळ?'' 
आवयन विचारलें. ''खूब मजा आयली आई'' नारायणान सांगलें. ताच्या 
मुखामळार प्रसन्नताय दिसताली. ताका पळोवन रेवतीक बरें दिसलें. 
धडधाकट HS आनी गोल चेरो नदरेंत भरतालो. '' चार आणे दान पात्रांत 
घाले हावें आई.'' ताणे आवयक सांगलें. 

“AR जाले आं. देवाक आनी स्वाम्यांक नहीं ते, आसूं. व्हडलो 
व्यापारी जातकर आनीकय चड घालपाचें सामर्थ्य देव दितलो. न्हीद तूं 
आतां बाबा, चल'' रेवतीन मायेन सांगले. 

त्या वर्सा आषाढ , श्रावण म्हयने सरले तरी पावस एकदम उणो 
पडलो. शेतांतल्या कामाक खूब उशीर जालो. पीक सामकेंच उणें आयलें. 
आख्ख्या कॅनरा जिल्ल्यांतल्या शेतकारां मदीं हाहाक्कार उठलो. रूपयाक 
सोळा शेर मेळटाले ते तांदूळ चवदा शेरांचेर पावले. 

उत्पन्नाचो सववो वांटो कर आनी ताचो पन्नास टक्के तातूंत मेळयल्लो 
कर उणो करपाक कंपनी सरकार कशेंच तयार जालें ना. पूण सैनिकी 
कारवायो खंय ना खंय करच्यो पड़ंये म्हणपाच्या भंयान शेतकारांकडच्यान 

वसूल जावपा आशिल्लो कर 'सरकारी वसुली' अशें नवें विधान लावन 
कंपनी सरकारान किजील मेटोवन व्हेलें. 

मुखार दोन वर्सा पिकांत इल्ली वाड जाली.नारायण मोठे श्रध्देन 
शेतांत वाबुरलो. दोन फावटीच्या पिकांतल्यान साठ मुडयो तांदूळ जालो. 
1824 इसवेंत संवत्सराच्या फाल्गून म्हयन्यांत नारायण आपणाले इश्ट 
चरडप्पा आनी रंगा वांगडा बंटवाळांतल्या 'मृगबेटे” उत्सवाक Tat.’ ‘SA 
हुपतना सांबाळून वचात आं. फाल्यां सकाळीं बेगिनूच भायर सरून वचून 
येयात,'' अशें सांगून रेवतीन पुताक धाडलो. आपणाल्या पुताक ह्या वर्सा 
वीस वर्सा पुराय जातलीं. लग्न एक करून उडोवपाक जाय अशें तिका 
दिसले. 

बंटवाळांतले जलक्रिडे वेळार न्हंयेचे तडीर बसून नारायण , रंगा 
आनी चरडप्पान खूब खेळीमेळीन गजाली Heal. रंगाचो बंटवाळांतलो 
fra 'बापोलभाव श्रीनिवासय तांकां मेळळो. जलक्रिडेखातीर उदकांत 
सोडिल्ल्या वेळूच्या तराफ्याचेर तिरूमल वेंकटरमण. देवाक आसनारूढ 
करून जलक्रिडेचो उत्सव जालो. तराफो सवकसायेन न्हंयेच्या कांठाक 
लागतनाच एके बायलमनशेची किळांच सगळ्यांनी आयकली. सगळेजाण 
तेवटेन धांवले. एके बायलमनशेच्या हातांतल्यान सुटून एक चली भुरगें _ 
उदकांत पडलें आनी व्हांवून वचूंक लागलें. तें दिसना फुडें श्रीनिवासान 
सोमतीच उदकांत उडी मारली आनी कांय खिणांभितर तो पेवन गेलो 
आनी त्या भुरग्याक वांटावन घेवन आयलो. 

'शाबास शिन्नू!” (श्रीनिवास) अशें म्हणून बाशिल्ले लोक उठून आयले 
आनी ताचे फाटीर हात मारून ताका शाबासकी दिली . श्रीनिवासाचें 
साहस पळोवन नारायणाक अजाप जालें. दुसरे दिसा घरांत बशिल्लेकडेन 
नारायणाक ते घडणुकेची परतु परतून याद येवंक लागली. साहसी प्रवृत्ती 
आसत जाल्यार जिणेंत तिचो खूब उपेग जाता अशें ताका मनातल्यान 
दिसले. चार वर्सा आदली ताका याद जाली. तेन्ना ताचो बापूय शेतांत 
रोमून उरिल्लो नांगर भायर काडपाचो येत्न करता आसतना आपणे फट्ट 
करून धांवत वचून एकाच झटक्यान तो-भायर काडिल्लो ती ताका याद 


जाली: तशें जाल्यार साहसी प्रवृत्ती आपणा भितरय आसा अशें जालें ना? 
अशी ताका जाणीव जाली. 

म्हळ्यार आपूण व्यापारी जावपाक कशी आनी केन्ना सुरवात करप? 
हाचो तो विचार करूंक लागलो. परतून ताणे आपणाल्या मनांतली उमळशीक 
आवय रेवती मुखार उलोवन दाखयली. AT लोकांच्या सहवासांत राव. 
ad केल्ल्यान एकदीस तुका वाट मेळुंये.'' असो एक उपाय सांगता 
आसतना तिणें red. देखणे रूप घेवन वाडिल्ल्या नारायणाक आतां 
वीस वर्सा पुराय जाल्लीं. लग्न करपाक जाय नही आतां ताका अशी एक 
चिंता तिच्या मनात उबी जाली. आपणाल्या पुताक व्हंकल दिवपाक कोण 


. सरत काय फुडें? आपणाली अर्थीक परिस्थिती आजून सुधारिल्ली ना. 


एक दीस रेवतीन gare आफोवन ताच्या हातार दोन आण्याचें 
नाणें दवरून सांगले.''ज्योडूमठांत वच आनी वेंकटेश भटाक हे दी आनी 
तुगेली जल्मपत्रिका करून घे. तूं रक्ताक्षी संवत्सराच्या आषाढ म्हयन्याच्या 
नवमी दिसा सकाळीं सुर्योदया वेळार जल्मल्लो.'' अशें सांगून तिणें ताका 
धाडून दिलो. दुसरे दिसा वचून नारायणान जल्मपत्रिका तयार करून हाडली 
पूण ती कोणाकडेन दिवची तें रेवतीक येवजना जालें. 'भटगुड़ें'तलो 
स्वजातींतलो मनीस म्हणटात तो सुबब्राप्रभू. तागेली परिस्थिती 
आपणासारकीच असकत आशिल्ल्यान तो कसली मजत करतलो? 

पांच- स वर्सा आदीं व्हडल्या घरांतल्या कामतमामाची मेवणी 
रूक्मिणी माईन रेवतीक गौरी पुजेचें आमंत्रण दिल्लें. तिगेली रेवतीक याद 
जाली. नारायणाक वांगडा घेवन रेवती शेडीगुड़ेंत रूक्मिणी माईगेर गेली. 
सुखादुख्खाच्यो खबरी जातकर रेवतीन आपणाल्या पुताच्या लग्नाचो विशय 
काडलो.'' dd येवन बरें केलें आं. कालच म्हजी बापोलमांय धुवेची 
जल्मपत्रिका घेवन आयिल्ली. तीगीजाणी धुवो तिका. आर्थीक परिस्थिती 
बरी ना तांची. तुका मानवता जाल्यार हांव तुज्या नारायणाचें नांव सुचयतां 
तांकां'” तिणें म्हळें. 

अशे तरेन 1825 इसवेंत पार्थीव संवत्सराच्या चैत्र शुध्द द्वितियेक 
नारायण पै चें पारंपारिक पध्दतीन कार्कळांत लक्ष्मीकडेन लग्न जालें. लग्नांत 
नारायणाक वाल्यांची एक जोडी, एक पैरण, एक शाल, तांचे भरीक एक 
भांगराची मुदी इतल्यो वस्तू भेटे रूपांत आयल्यो. लक्ष्मीक दोन भांगरांची 
कांकणां आनी मंगळसुत्र बापायन घालें. लग्नाच्या दुसरे दिसा बैलगाडयेंतल्यान 
ER! व्हंकल आनी ward आवय कार्कळच्यान मंगळुराक परतलीं. 

देवाची भेट घेवपाक वीर वेंकटेशाच्या मंदिरांत गेलीं तेन्ना मुखेल पुरोहित 
रंगा भटान विचारलें “ तुमचे कुळपुरोहीत कोण? खंय आसात ते?" 

''आमकां कुळपुरोहीत अशें कोण ना स्वामी”, नारायणान जाप 
दिली. 

'' शे, शे! अशें कशें जातलें? तुगेलो उपनयन संस्कार कोणे केल्लो?'' 

'' बाबाभटान , स्वामी." नारायणान म्हळें. 

'' ओ! आमच्या मठाचे बाबाभट? तशें जाल्यार थंय वचून,तांकां 
तुमचे कुळपुरोहीत करून घेयात. आज तुमी हांगा वर भेटेखातीर आयल्यात 
न्ही?.घेयात हो प्रसाद!” अशें म्हणून रंगा भटान तांकां प्रसाद दिलो. 

''आमी मायेन आनी भक्तीन देवाचे Aca येवपाचें आसता नही 
आई, म्हणटकच पुरोहीत भटाची आनी कसली गरज आसा?'' नारायणान 
विचारलें. 

''ती एक परंपरा रे बाबा, आमी ती सांबाळूंक जाय. तूं फाल्या- 
परां ज्योडू मठांत वचून बाबाभटांक आमचे पुरोहीत जावपाक विनंती कर. 
पळय तूं ते हय म्हणटात काय ना तें? आमचे कडेन कांयच ना पळय.'' 
रेवतीन म्हळें. अशें तरेन सुरू Wet नारायणाचें संवसार चक्र सवकसायेन 
फिरूक लागलें. सानशे तांचे खोंपीत ताणी तिगांनी फावो तशो सुधारणा 


करून घेतल्यो . 
000 

धर्मांतराखातीर आमीश 


1826 इसवेच्या व्यय संवत्सरांत नारायणाक शेत रोवणेंतल्यान 
दिसांतल्या एका जेवणाक पावत इतलेंय पीक आयलेंना. आवय, पूत 
आनी सुनेची जीण काकुळटेची जाली. सानच्या वेळार रथमार्गार गेल्ल्या 
नारायणान देवाची भेट घेतली आनी तो सांतेवटेन गेलो. सांतेवटेन गेलो 
जाल्यार मैदान कलेक्टर सायबाच्या कोटाक (feos) एक फेरो मारून 
येवपाची ताका संवय जाल्ली. कलेक्टर सायबाचे कचेरेंत वचपाच्या रस्त्या 
कडल्या मैदानाच्या दक्षीणीकडच्या पोंतार सगर्ळी झाडां कापून एक व्हडली 
सुवात सपाट केल्ली. थंय एक बांदकाम करपाची तयारी चलताली. नारायणान 
त्या संबंदान थंय आशिल्ल्या वावर निरिक्षकाक विचारलें. 

''हांगा इंग्रज सायबांक आनी इंग्रज सैनिकांक प्रार्थनेखातीर एक 
नवी इगर्ज बांदतात.'' त्या मनशान सांगले. 

''नवी इगर्ज? कलेक्टर सायबाची स्वताची ती?'' नारायणान 
विचारलें. 

''ते आनी स्वताचो दुडू मोडून इगर्ज कित्याक बांदतले? आतां 
तांचेच कंपनीचें सरकार आयलां न्ही?''मुखावयले पांच- स दीस नारायण 
तें बांदकाम चलतालें थंय येवन तें पळयत बसलो. 

सकाळफुडें शेतांचे काम सोपोवन पेज जेवतालो आनी सुर्य वयर 
चडचे आदीं घरांतल्यान भायर सरतालो. सांते मैदान हुपून इगर्जेचें बांदकाम 
चलतालें थंय येवन बसतालो. सकाळीं शिजयल्ली पेज दनपरां आवयक 
आनी बायलेक जेवनी, आपूण दनपारचो घरा गेलो जाल्यार तातूंत 
आपणालोय एक वांटो करचो पडटलो. तांकां ती मागीर कशी पावतली? 
अशें येवजून नारायण दनपरां घराचे दिकेन वचनाशिल्लो. रथा मार्गार तशेंच 


Waa 77 


gid मैदानाकडल्या सार्वजनीक उदका मडक्यांतले उदक तो पितालो. 

एक फावट अशें उदक पिता आसतना कुशीच्याच एका दुकानाचे 
नाबीर बशिल्ल्या मुंडाशें बांदिल्ल्या एका मनशान नारायणाक विचारलेच, 
vast किते रें बाबा, ब्राम्हण न्ही रे तूं. थंयर्चें उदक कित्याक पिता? 
कोणाचे कोण येवन थंयचे उदक पीत आसतात न्ही?'' 

नारायणान ओंठातल्या ओंठांत हांसत म्हळें '' हय स्वामी, हांव 
ब्राम्हण आसल्यार कितें जालें, म्हाका तान लागचीना ? हेर लोकां वांगडा 
हावेंय वांटेकार जावन flat जाल्यार तातूंत कसलें अरीश्ट येतलें?'' अशें 
म्हणून उदक पियेवन पोट भरून मागीर परतून त्या इगर्जेच्या बांदकाम 
थळार वचून बसलो. 

पांच - स दीस जाल्या उपरांत त्या वावर निरिक्षका वांगडा एकलो 
गाड कॉफी रंगाचो झगो घाल्लो, खाड वाडयिल्लो इंग्रज सायब आयलो. 
आपणाले मोडके तोडके कन्नड भाशेंतल्यान नारायणाची खबर घेतली. 
तागेल्या विनयशील उलोवण्यान नारायण भारावलो. एक दोन फावटी 
दनपारचो तो नारायणाक मेळळो. आपणाल्या संवसाराचे कठीण 
परिस्थितीविशीं नारायणाचें ताचेकडेन उलोवणे जालें. 

''तूं दनपारच्या वेळार हांगा आसता नही? जेवन बी येता तर तूं? 
ताणें विचारलें. आपणाल्या जेवणाविशीं सत्य गजाल सांगपाक ताचो 
स्वाभिमान आड आयलो. ताणे बेश्टेच “ऊ' red. तरी आसतना ताणें 
सांगलें ““ थंय त्या सैनिकांच्या निवासा फाटल्यान आशिल्ले इग्रर्जेत हांव 
रावतां. यो जेव इल्लेंशें “” ताणे नारायणाक आग्रो केली. तरीपूण ताच्या 
स्वाभिमानान ताका आडायलो. त्या मनशाक परतून आग्रो केलो ना." हैं 
पळय नारायण आजून तूं पिरायेन ल्हान आसा, आंगान घटमूट आसा, 
लुका हांव एक वेगळे तरेचें काम दितां. येता तूं? ''ताणे विचारलें. 
“Teta धा रूपया पगार fede लायतां.'' ताणे मुखार Feo, 

“eT रूपया!'' नारायण आयकून अवाक जालो. '' इतलो पगार 
दितले?''ताणे विचारलें. ''खात्रेन दितले आतां आमी एक नवो कारखानो 
बांदतात. थंय इंग्लडांतल्यान नवी यंत्रां येतलीं.”' ताणे म्हळें. “इंग्लडांतल्यान, 
हीं उतरां आयकना फुडें नारायण सट्ट करून शिटकावल्ले वरी जालो. 
आपूण ज्या मनशाकडेन उलयतां तो एक इंग्रज? 'हिंदुस्थानांतल्या 

सगळेकडच्या राजांक ताणी नश्ट्या तंत्रान हारोवन आतां आमच्या देसाचेर 
राज्य करूंक लागल्यात” अशें मंदीर वेवस्थापक सांता पैन म्हणिल्लें ताका 
फट्ट करून याद जालें. | 

'' पळोवया, चिंतून मागीर सांगता “” नारायणान जाप दिली. 

नारायण WE करून बदललो तें त्या मनशाच्याय ध्यानात आयले. 
आनीक कांयच उलय नासतना '' तुज्या मनाक येता जाल्यार येवन 
म्हाका मेळ, हो तुका वाट दाखयतलो'' अशें म्हणून वावर निरिक्षकावटेन 
बोट दाखोवन तो वचपाक गेलो. 

मुखार दोन तीन दीस नारायण गेलोच ना. ताणीं काम दिलें जाल्यार 
तें dad काय कितें? असो ताचो विचार चलतालोच पूण घरकान्नीक ती 
खबर सांगपाक तो अनमनलो. तिका हातूंतलें कितेंय कळत काय अशा 


दुबावात तो पडलो. मागीर आवयक ती खबर सांगूंक जाय अशें ताका 
दिसले. 


न्हिदुनच आशिल्ली. त्या खातीर नारायणान तिका 
सोडून दिलो. 

मागीर परतून एक दीस नारायण नवे इगर्जेच्या बांद 
गेलो. ताका पळोवन त्या वावर निरिक्षकान रोखडेंच येवन fe 
नारायण पै, कशे आसात तुमी? तुमी आयले जाल्यार घराक डे UZ 
म्हणलां आमच्या गुरुजीन'' तो मनीस हाचो गुरुजी कसो कितें जांव येता 
ते विशी नारायणाक कांयच दाद लागली ना. ' तो मनीस इंग्रज आनी हो 
गांवातलो, हें किते विचित्रचशें. ताणे मनातल्या मनांतच Fed. पूण ताच्या 
आमंत्रणाचो स्विकार करून तो त्या मनशावांगडा गेलो. पांच मिनटांची वाट 
चलून गेले उपरांत ते एके मोठे इमारतींत पावले. रंगा रंगाचे हारशे लावन 
सोबीत केल्ली ती एक कूड. एकेवटेन लाकडाची कांतयिल्लें काम केल्ली एक 
खुर्ची आनी एक मेज. मेजाचेर कांय पुस्तकां. मदीं एक कांचेचो पेलो, 
तातूंत काळी शाय आनी एक लेखणी. 

नारायणाक थंय ताणी एके खुर्चेर बसयलो. चिनी मातयेचे एके 
Mold केकाचे थोडे कुडके दवरून ताणे आपणाले इंग्लेज कन्नडांत ted 
''नारायण पै, खा आं! हाका केक म्हणटा, गोड आसा तो. खुशाल नही 

तूं? आवय, घरकान्न बी कशी आसात?'' ''बरी आसात स्वामी'' 
नारायणान जाप दिली. 

''आमच्या कारखान्यातल्या कामाक येता तूं?'' ताणें विचारलें. 
नारायणान जाप दिली ना. '' हांवे पयरूच सांगलां नही, तुका धा रूपया 
पगार मेळटलो म्हण. आमी इंग्रज लोक तुमच्या गांवाचो कितलो विकास 
करतात पळय. तुका वाचपा बरोवपाक येता?" ताणे विचारलें. 

'' दोन फावटीचें जेवण मेळप कठीण जालां म्हाका. मागीर वाचपाक 
आनी बरोवपाक कशें शिकतलों?'' नारायणान म्हळें. 

“ard खातीर हांव म्हणटां, तूं आमचे कडेन कामाक लाग. तुका 
पगारय मेळटलो आनी तूं वाचपाक बरोवपाक शिकूंक शकता.'' ताणें 
सांगले. ''हो रॉबर्ट पळय कसो बदलला तो''. अशें म्हणून ताणे निरिक्षका 
वटेन बोट दाखयलें. नारायण आनी इल्लो घुसपल्लेवरी जालो. '' आरे अशें 
कशें हें, हो आमच्या गांवचोच मनीस नही. हाणे इंग्रजांचें नांव Hel लावन 
घेतलां?'' तो भितरले भितर चिंतूक लागलो. यांत्रीकपणान ताणें केक 
तोंडांत घालो आनी चाबूंक लागलो. ताका ताची रूच बरी लागली. नारायण 
ओग्गी रावला तें पळोवन तो उलोवंक लागलो.'' तुमच्या लोकांमदीं सगळो 
अंधविश्वास भरला, विद्या ना.त्या खातीर तुमी लोक अशे त्रास काडटात. 
आमी तुमकां सुसंस्कृत करपाक आयल्यात.'' ताणें सांगलें. 

'' आमच्या लोकांक पोर्तुगिजांनी बंदुकेच्या धांकार भिवयले आनी 
गोंयच्यान धांवडायले'' अशें आपणाली आवय अदी मदीं म्हणटाली तें 
ताका फट्ट करून याद जालें. धिटायेन तो उलोवन गेलो, “स्वामी गोयांत 
आशिल्ल्या आमच्या पुर्वजांक मार बडय करून त्रास दिवन बंदुके च्या 
बळार पुर्तुगाली लोकांनी धांवडावन घाल्ले अशें हांवे आयकल्लें. तुमी म्हणटात 
आमचें बरें करपाक तुमी आयल्यात म्हणून. मागीर खरें कितें?'' 

नारायणाच्या तोंडांतल्यान He करून आयिल्ल्या त्या उलोवण्यान 
निरिक्षक रॉबर्ट पळयतच उरलो. गुरुजी आतां fd म्हणटाले काय अशें 
चिंतून तो हेवटे तेवटेन पळयत रावलो. पूण गुरूजीन sala विचलीत जाय 
नासतना म्हळें '' तो. राजकीय विशय नारायण, पोर्तुगाली त्याच कामाखातीर 
आयिल्ले. आमी इंग्लडांतल्यान जायतीं नवीं dat erga मुंबय , सुरत, 
मद्रास अशा नगरांनी कारखाने सुरू केल्यात. आमचे म्हाराज खूब मोठ्या 

मनाचे. 

““विजय नगराचे राजा मोठे धर्मीश्ट आशिल्ले. आमच्या जिल्ल्यांतल्या 
देवस्थानांक, ब्राम्हणांक, पंडितांक दान दिताले.'' ही देवस्थानाचो 
वेवस्थापक सांता पै हाणे सांगिल्ली गजाल नारायणाक सट्ट करून याद 
जाली. '' तुमी तशें म्हणटात जाल्यार हंपीचो म्हाराज आनी मागीर ताचे 
उपरांतले इक्केरीचे नायक हाणी सगळ्यांनी आमकां लायिल्ले कर इंग्रजांनी 
कित्याक वाडयले तर? आमकां शेतकारांक जे Hee सोंसचे पडटात ते 
इंग्रजांक कित्याक कळनात तर?'' नारायणान विचारलें. हें सगळें आयकून 
तो मातसो मौन पडलो. निरिक्षक रॉबर्टाक ताणे दोळो मोडून कुरू केली. 
''तें सगळें आसूं, तूं आमचे कडेन कामाक लागूंक सोदता जाल्यार परतून 
येवन रॉबर्टाक सांग." अशें म्हणून तो उठून नारायणा म्हऱ्यांत आयलो 
आनी ताची फाट थपथपायत ताका दारा मेरेन हाडून सोडलो. 

“ay नारायण पै”” अशें म्हणत रॉबर्ट ताका भायर घेवन गेलो. 
''कित्याक उलोवंक जाय आशिल्ले तुका इतलें सगळें? तांकां राग आयला 
आसतलो. कलेक्टर सायबांच्या विश्वासांतले मनीस ते सामके. तातूंत 
आनी आतां मंगळुरांत इंग्रज सैन्य आसा. सावध राव.'' अशें म्हणून रॉबर्ट 
ताका निरोप दितालो. इतल्यान, 

'' तुगेले शिटकावणे खातीर उपकार मानतां हांव तुजे, पूण म्हाका 
एक दुबाव आसा तूं हांगाचो मंगळुरांतलोच मरे? तुगेलो धर्म खंयचो, भारा 
खंयची? नारायणान विचारलें. रॉबरटाचें तोंड मातशें पडलें. ताचें मौन 
पळोवन नारायणान परतून ताका विचारलें. नारायणाचो हात हातांत घेत 
ताणे Feo. ''नारायण ती एक व्हडली कथा. आज नाका ती. तूं आनी 
केन्नाय यो. सानच्या वेळार हांव मेकळो जातां. तेन्ना हांव तुका सगळी 
खबर सांगता'' जावन गेल्ले घडणुकेचेर विचार करीत नारायणान घरावटेन 
पावलां मारूक सुरवात केली. 

नारायणाची उमळशीक वाडली. दोनूच दिसांनी तो रॉबर्टाक मेळपाक 
गेलो. बांदकामा वयले सगळे कामगार लोक काम सोपोवन हात पांय धुवन 
वचपाक भायर Get. रॉबर्टान तांचो दिसवडो तांकां दिलो. आनी बांदून 
जाल्ल्या चौथऱ्याचेर नारायणाक येवन Fowl. ''तुजी कथा आयकुपाक 
आयलां हांव. सांग आतां''. नारायणान म्हळें. सुरवातेक रॉबर्ट मातसो 

अनमनलो आनी मागीर ताणें तोंड सोडलें.” म्हजें मूळ नांव शेशप्पा. आमच्या 
बापायगेर आमी चार जाणां भुरगीं. आमी हांगाच कुंबळळे कुशीक एका 
गांवांत रावतालीं. आमच्या धनयाच्या शेतांत काम करतालीं. पोट 
भरपाइतलीय आमकां येणावळ नाशिल्ली. सुलतानाच्या मरणा उपरांत 
कुंबळ्ळी आनी निलेश्वराच्या राजांनी इंग्रजांक विरोध करपाचे यत्न केले. 
जायते फावटी ल्हान सान लडायो जाल्यो. आमच्या कुंबळ्ळेच्या राजाक 
इल्लेंय येस मेळ्ळेंना. अर्दी शेतां पडंग जालीं. आमच्या धनयानय आमचो 
हात सोडलो. हांव इंग्रज सैनिकांक उदकाची पुरवण करून पोटाची खळी 
भरतालों. सैन्य उत्तरेवटेन प्रयाण करून मंगळुराक पावलें. हांवय तांचे 
वांगडा आयलो.'' अशें म्हणून ताणें आपणाली कथा सोंपयली. 

'' तें बरें आसा, पूण शेशप्पा आशिल्लो तो रॉबर्ट कसो जालो?” 
नारायणान विचारलें. ''हांगा सैनिकी तळार काम करता आसतना म्हाका 
गुरुजीन आफयलो आनी हें काम दिलें. काम दिता आसतना एक अट 
घाली. हांवे धर्मातर Hed पडटलें म्हणूंक लागले. म्हाका दुसरी वाट नाशिल्ली. 
पोट भरपाखातीर ett ताणी सागिल्लें तशें केल्लें.” हें सांगता आसतना 
ताच्या दोळ्यांत दुकां भरलीं. काय खीण दोगूयजाण ओम्गी wad.’ म्हज्या 
जाग्यार तूं आशिल्लो जाल्यार कितें करतलो आशिल्लो तूं?'” काय खिणां 
उपरांत रॉबटीन विचारलें. 

''धर्मांतर करपाक तयार नाशिल्ले लोक अखेरेक गोंय सोडून पळून 
आयले. आमचे पुर्वजय त्याच पंगडांत आशिल्ले.” अशें आवयन म्हणिल्ले 
ताची नारायणाक याद जाली.'' आमचे पुर्वजय असलेच परिस्थितींत आशिल्ले 
तेन्ना गोंय सोडून आयले आनी पोर्तुगीजांच्या चपक्यांतल्यान सुटून धर्मांतर 
चुकयलें. जाणा तूं?'' नारायणान ताका सांगले. रॉबर्टाक अजाप जालें. 
‘Gra पुर्वज धर्मातर चुकोवपाखातीर मायभूंय सोडून पळून आयले?" 
अशे ताणे मोठे उमळाशिकेन विचारलें. पूण ताचे परस चड उलोंवक ताका 
जमलं ना. कितें म्हणचें तेच ताका कळना जालें. दोळे पुसून एक व्हडलो 
सुस्कारो सोडून परतून दोन मिनटां तो शांत रावलो. 

‘ret हे कथेक अशीं तशीं पांच- स वर्सा जाली आसतलीं. हावें 
ते विशी कोणाकडेनच उलोवंक 'फावना. सांगूक मनाय आसा म्हाका. 
तुगेल्या उलोवण्यांतली धिटाय पळोवनच हांवे ती तुका सांगली. म्हजे 

आतां लग्न जालां. घरकान्नीचें नाव मेरी. म्हजो संवसार आतां असोच 
चलपाचो. आतां जालें तें जावं, तूं वच आतां. देव बरें करू तुजें.'' अशें 
म्हणून रॉबर्ट Us करून उठून चलूंक लागलो. तो गेलो तेच दिकेन नारायण 
कांय खीण पळयतच उबो रावलो. 

सुर्यास्त जातालो. कलेक्टर ऑफिसा मुखार दोगां सैनिकांनी शींग 
वाजयलें. इंग्रज बावटो सकयल देंवयलो. नारायणान तेवटेन दुलर्क्ष करीत 
सवकासायेन रथा मार्गावटेन चलपाक सुरवात केली. 

ते राती नारायणाक सारकी न्हीद पडली ना. घरकान्न लक्ष्मीन 
विचारलें. '' आज इतले कसले चिंतेत पडल्यात तुमी? दनपरां जेवपाकय 
आयले ना तुमी? किते जाला अशें? '' तिणें विचारलें. त्या दिसा सांजवेळा 
घडिल्ली सगळी खबर ताणें तिका सांगली. तिका तातूतलें कांयच कळळें ना. 
''ताच्यो त्यो खबरी कित्याक जाय आमकां? तुमी सारके बरेभशेन घरा 
येयात पळोवया'' तिणे म्हळें. नारायण ओगीच रावलो. 

आमच्या पुर्वजांक बंदूक दाखोवन तांचें धर्मातर केलें अशें आई 
म्हणटाली. पूण हांगा शेशप्पाची परिस्थिती कितें अशें चिंतून नारायणय 
मातसो गलबल्लो. ह्या संबंदान विचारपाक वेवस्थापक सांता पै होच योग्य 
मनीस. अशें faga नारायण दोन दिसांनी सांता पैक मेळळो आनी त्या 
विशया संबंदान ताका सांगले. 

“इंग्रजांचे धर्मीक गुरू ते, तूं म्हणटा ते. तांकां हांगा आशिल्ल्या 
इंग्रजांक प्रार्थना सांगपार्चे काम आसाच, त्या भायर हांगाच्या लोकांचें 
धर्मातर करपाचेंय काम आसा. सावध राव, तांचे वांगडा चड संपर्क दवरू 
नाका.'' अशी ताणी ताका शिटकावणी दिली. नारायणाक धर्मांतराच्या 
जाळ्यांत सापडावपाचो यत्न जालो म्हणपाची खबर भोंवतणेत पातळळी. 
सगळेजाण शिटकावणी दितना म्हणटाले '' तांचे मंदी मेळळो मिसळळो 
जाल्यार जाती भायर घालूंये तुका. aga शिटूक राव '' अशें म्हणून 
ताका भेश्टावन सोडलो. 

नारायण खूब geet जालो. ताका चिंता जाली. सकाळच्या वेळार 
शेतांचे काम जातकर इल्ली पेज जेवतालो आनी मागीर रातीकडेन थोडी. 
सगळो दीसभर उपासच घडटालो. त्या शेशप्पाची परिस्थिती हाचे परसय 
वायट आशिल्ली जातली. अशें तो चिंततालो. आनी गोंयच्यान पळून 

आयिल्ल्या आमच्या पुर्वजांची परिस्थिती कितें आशिल्ली काय? खुबूच 
काकुळटेची आशिल्ली जातली. धर्मांतराक बागव नाशिल्ले ते लोक हजारांनी 
वर्सा साकून कशीत आयिल्ले तीं आपणाली शेतां, उदक आनी पुजीत 
आयिल्ले तीं आपणालीं दैवतां सोडून पुराय अनवळखी प्रदेशांत येवन रावले. 
त्या मानान गरीब लोक चड संख्येंत आसुनय बी जायते जाण व्यापारी 
जावन सुखी आसात. कसली चूक केली ताणी? दर्या मार्गान आनी 
वयवाटीच्या मार्गान हांगा आयिल्ल्या तांचे मदल्या कितल्या जाणांनी 
आपणाले संवसार वा आपणाले प्राण व्हगडायले आसतले. अशें आसतना 
हांव चिंता करतां ती सारकी? '' अशे विचार परतु परतून ताच्या मनात 
आयले. आज ना फाल्यां आपणाक खात्रेन बरे दीस येतले अशें ताका 
दिसले. 

नारायणाची कथा आयकल्ल्यांमदलो वेंकटेश नायक हो एकटो. 
थोड्या दिसां उपरांत नारायण एकटोच मेळिल्ल्या वेळार ताणे येवन 
नारायणाक देवळाच्या HEIR बसोवन ताका सांगले.'' तूं धर्मांतराच्या 
जाळांत पडपाचें चुकोवन आयलो तें आयकून म्हाका खूब बरें दिसलें. 
राजकी अस्थिरताय, गरिबी तशेंच सामाजीक असमतोलाच्या वातावरणांत 
हुलपतल्या आमच्या भरत खंडाक हें धर्मातर म्हळ्यार एक नवी पिडा 
पिडूंक लागल्या.'' अशें व्हडलें व्याख्यान ताणें दिलें. ताणे सांगिल्ल्या 
गजालींनी प्रभावीत जावन नारायणान विचारलें'' तांकां ह्या सगळ्याची 
गरज किते? आनी तुका हें सगळें Hel कळळें?'' 

''आमचे पुर्वज सुमार शंबर वर्सा आदीं हांगा आयिल्ले. उड़पीचे 
कुशीक तोन्से नांवाच्या गांवांत राविल्ले. थंय गौड सारस्वतांची शंबरेक 
कुटुंबा आशिल्लीं. कल्ल्याणपुरांत जायते इंग्रज धर्मगुरु आशिल्ले. तांचे Feat 
एकलो मायावी विद्येत पारंगत आशिल्लो. तो क॑वचेच्या बाटल्यांनी रंगीत 
वखदां तयार करून दितालो. गांवांतलो सादो भोळो लोक ताका एक 
सिध्दी जोडिल्लो म्हापुरूश समजतालो. तो पयलीं पयलीं परोपकारी भावनेन 
वखदां दितालो. अशें करीत आस्ते आस्ते तो लोकांचें धर्मांतर करपांत 
सफल जालो.'' 

तशें पळोवंक गेल्यार इंग्रजां पयलीं पुर्तुगाली आनी फांन्सेज लोक 
आमच्या देसांतली संपत पळोवन व्यापारा खातीर म्हण आयिल्ले खंय. 

दिल्लीचे मुघल सुल्तान, विजयनगराचे चक्रवर्ती हांणी तांकां व्यापाराखातीर 
अनुमती दिली खंय. ते लोक अरबी घोडे, बंदुको फिरंग्यांक हाडून दिताले. 
साबार वर्सानी व्यापाऱ्यांच्या सांगतान तांचे धर्मगुरुयबी येवपाक सुरवात 
जाली. लोकाक आधार दिवपाचें निमित्त करून ते धर्मातरां करताले. 
आमच्या नायक कुटुबांमदल्या एका पंगडाचें एका बळीश्ट अरिश्टा वेळार 
धर्मांतर जालें. आमच्या आज्याचो श्रीधर नायक नावाचो एक धाकलो 
भाव आशिल्लो. ताका फाटींत एक दुखणें जाल्लें आनी ते बरेंच जडाविल्लें. 
तांका उडुपी आनी कल्ल्याणपुरांत वैद्यांचे इलाज केले. मातसोय गूण 
पडलो ना. मरण चड लागीं पावलें अशें दिसलें तेन्ना इंग्रजांचो एक धर्मगुरू 
येवन ताणें तें दुखणे तपासलें. चाकू , सूय बी वापरून स आठवड्यांनी 
ताणें तें पूर्णपणान पेखयलें, हें संकश्ट पयसावता म्हणटासर तागेल्या 
पुताक मुदतीचो जोर येवंक लागलो. त्याच धर्मगुरुन ताका तपासलो आनी 
इलाज केले. तो पूत बरो जालो. बापूय पूत दोगूय जाणांची अर्थिक परिस्थिती 
सामकी असकत जाली. एक ल्हानशें दुकान आशिल्ले तें कोयराभरवण 
जालें. इलाज केल्ल्या dard रीण पावोवपाक शक्‍य जायना जाल्ल्यान 
धर्मांतर करून घेवचे पडलें. ह्या मोठ्या अरिश्टाक लागून लजेक पडिल्ल्यान 
आमचो आजो कुटुंबासयत कल्याणपुर सोडून कोडियाळाक येवन रावलो. 
कुंबळ्ळेच्यान निलेश्वरा मेरेन सुलतानाच्या सेनाधिकाऱ्यांनी गरीब शेतकार 
कुटुंबाची धर्मातर केल्यांत म्हणपाच्यो खबरो नारायणान सांता पै आनी 
आपणालो नवो इश्ट वेंकटेश नायकाकडल्यान आयकल्ल्यो. त्यो ताणे 
आवयक आनी घरकान्नीक सांगल्यो. 

त्याच वर्सा रथोत्सवाखातीर आगमन जाल्ले ते काशी मठाचे प्रधान 
स्वामी म्हाराज श्री विभुदेंद्र तीर्थ फाल्गुनाचे होळी पुनवे मेरेन मंगळुरांत 
मुक्कामाक आशिल्ले. धर्मांतराचे पिडणुके संबंदान भासाभास करपाखातीर 
गांवातले जाणटे विचारवंत श्री अच्चुतराय प्रभू हांच्या फुडारपणाखाल एका 
पंगडान स्वाम्यांची भेट घेतली. 

''1565 इसवेंत क्रोधन संवत्सरांत सक्का सतंगडीच्या भिरांकूळ युध्दात 
विजयनगर सामाज्यांचें पतन आनी 1595 इसवेच्या मन्मथ संवत्सरांत 
पुर्तुगाली आल्बुकेर्कान गोंयाचेर केल्ल्या आक्रमणान निमार्ण जाल्ली राजकी 
परिस्थिती, ते उपरांत जाल्लें महापलायन, असल्या घडणुकां फाटोफाट 

म्हणा! प्रसंगूच तसो आशिल्लो! कोणे कोणाचें म्हुण सांत्वन केरपाचें! वसुंधराक 
भास्कर जितलो लागीं आशिल्लो तितलोच प्रदीपूय आशिल्लो. भास्कर घराकडेन 
नासतना लेगीत प्रदीप अदींमदीं घराकडेन येवन वरांचीं वरां वसुंधराकडेन 
गजाली मारीत बसतालो. 

माई, माईचीं शेजारीं आयकतालीं. पूण कोण कांयच दाखोवन दिना 
आशिल्लीं. तरी थोमणे चालूच आसताले. 

“किते बाये बायल ही! घोवान बेश्टीच सोडूंक नासतली! किटकिट्टा 
पळय कशी! तो भुरगो ten धड तर! हजार लफडीं करपी! बायलेचीं आनी 
ताचीं आयिल्ल्या दिसा झगडीं आसाच.” 

“Gard बायल असले थेर सोसून घेतली गे? आनी ही बायल तरी 
कसली पळय. भास्कराक सापडटात एकएकलीं.' 

माईच्या ढवळेकार ग्रुपाक आयतोच विशय मेळटालो. पूण ताचें ना 
वसुंधराक पडिल्लें ना प्रदीपाक पडून Ted. 

एकदां माईनूच भास्कराक म्हळें मागीर, “भास्कर, तू नासतना तो प्रदीप 
हांगा येता तें बरें दिसता रे? दोगांय fed feed उलोवन खिदळटात. लोकांक 
alah तोंड मेळटा मागीर." 

भास्करान थंडपणान आयकून घेतलें आनी माईक एकूच सांगले, “माई, 
हांव त्या दोगांकूय बेस बरो वळखतां. उलोवं तांकां उलयल्यार. तुमी बल्कावांत 
बसून उलयनांत ? 

माई आनी हाचेर कितें उलयतली? तिणेंय पर्थून विशय म्हणटात तो 
काडूंक ना. फकत वसुंधरा म्हुण जें कोण लग्न जायनासतना त्या भास्करान 
घरांत हाडून दवरलां तें बरे चालीचें भुरगें न्हय इतलेंच तिणें आपले तकलेंत 
सामके फिट केल्लें. 

प्रदीप कवी, कवी सभावाच्या मनशां भितर छक्केपंजे नासतात. आपूण 
शुध्द आसां, आपल्या मनांत कांयच पाप ना अशें आसतना कोणूय दुसरो दुबाव 
घेतलो म्हुण आपणें इत्सा दामून दवरप तरी कित्याक? असो तो हेरांकूच न्हय 
तर आपल्याकूय प्रस्न विचारतालो. वसुंधराक कविता खूब आवडटाल्यो. प्रदीप 
तर आयचो नामनेचो, संवेदशील कवी आशिल्लो. प्रदीपा वांगडा चार खीण 
सारून ताच्यो कविता आयकुपाक, ताचेकडेन साहित्याचेर चर्चा करपाक 

रसिकांक आवडटालें. तातूंत भरणो आसतलो तो चलयांचो चड. पूण पळयतल्यांनी 
ताचो वेगळो अर्थ लायिल्लो. प्रदीप म्हळ्यार बायलांळो. लूज मनीस! आनी 
माई, तिगेल्यो इश्टीणी हांकां तर कवितेचीय जाण नाशिल्ली आनी शुध्द 
इश्टागतीचीय. तेन्ना तांच्या चिंतपाकडेन, उलोवपाकडेन आडनदर करप हेंच 
भास्करा UNA शाणेपणाचें दिसतालें. तेंच तो करतालो. कोण तरी उलयतात 
म्हुण तांचे इश्टागतीक आडमेळें हाडप म्हळ्यार आपल्या वैचारीक अधिष्ठानाचो 
खून करप अशें भास्कराक दिस5. देखूनच ताणें चुकून लेगीत केन्ना प्रदीपाक 
कितें म्हळें ना वो वसुकय एका उतरान केन्ना कितें विचारलें ना. जांचो चडसो 
मेंदू बोंबले सकयलूच काम करता तांच्या उलोवण्याक लागून दोगां जिवांचे 
निर्व्याज संबंद कित्याक आपणें तोडप हेंच भास्कराक कळनाशिल्ले आनी तसो 
यत्नूय ताणें केन्ना केलो ना. 

तोच प्रदीप आयज वसु वचून अठ्ठेचाळीस वरां लेगीत सरूक ना 
अश्या सामक्या थोड्या काळा भितर एक नर्स घेवन येता आनी ती कोणाक 
काय म्हळ्यार आर जावन खाटीर पडिल्ल्या भास्कराच्या बापाय खातीर! जाणें 
आपली सेवा करपी एके बायलेक आपली सून केन्ना लेखली ना वो दोन 
बऱ्याचीं उतरांय केन्ना दिलीं ना. दितलो तरी कसो? दिवंक तोंडांतल्यान भायर 
सरूक नाकात तीं? जीं कितें सरतालीं तांचो अर्थ लायता म्हणसर नाका शेवट 
जातालो. 

“तूं नर्स म्हळ्यार कितें कितें करता? 

भास्करान ललिताच्या दोळ्यांत पळयत ताका प्रस्न केलो. 

“arm पडिल्ल्या पेशंटाक जितली गरज लागता तितलीय हाव 
करतां. 

ताची कोंकणी शुध्द आनी स्पश्ट आशिल्ली. पूण उलोवपाचे शैलीवेल्यान 
तें गोंयकार न्हय म्हणपाचें कळटाले 

[ गोयकार कशें दिसना! 

भास्करान स्पश्टपणान ताका म्हळें. तशें तें थोड़ो वेळ कितें sora 
आनी कितें नाका ह्या विचारांत पडलें. मागीर ताणें प्रदीपाकडेन पळयलें. 

“भास्कर, आमच्या युनियनांतल्या फोंडेच्या राजूचे वळखीन हांवें ताका 
फैदासलां. तें आदीं कांय वर्सा राजूगेर आसतालें ताचे आवयची देखभाल 

व्यय संवत्सराचो आशाढ म्हयनो सोपून श्रावणाक सुरवात जातनाच 
पावस पातळ जावन गेल्लो. शेतांतल्या कामाक सुरवातच जावंनाशिल्ली. एक 
दीस भटान नारायणाक आफोवन घेतलो. 

““हें पळय नारायण, ह्या वर्सा पावस उणोच जाल्लो आसा. शेताक 
उदक ना जाल्यार आमच्या वांट्याक उपासच येतले. हांव आपलो वैदीक 
विधी करून पोट भरूंक शकतां. तुजी परिस्थिती कितें जातली? '' ताणे 
विचारले. 

नारायणाच्या काळजांत कल्ल जालें. ताका कितें उलोवंचे तेंच कळना 
जालें “ हांव तुका एक सल्लो दितां. तूं वचून खंयतरी कोणाय व्यापाऱ्यागेर 
कामाक राव. तुज्या हातार Hrd मोल तरी पडटलें.'' वेंकटेश yer 
सुचयलें. 

““हांव शेतांतलें काम करतांच नही स्वामी, हुसको कित्याक?'' 
नारायणान विचारलें. 

चड़ वेळ व्हगडावन अर्थ ना अशें चिंतून वेंकटेश भटान नारायणाक 
सत्य गजाल सांगली.'' हें पळय नारायण गुरू पुराकडचें एक वक्कल कुटूंब 
हांगा आयिल्लें आसा. ते लोक शेता कुशीक बांय मारून त्या उदकाचेर शेत 
रोवन काडूंक सोदतात. तुज्यान काय तें काम जावचें ना. त्या खातीर तूं हें 
काम सोड. त्या वक्कल लोकांक हें शेत कसपाक ed दिवचें केलां.'” अशें 
सांगून वेंकटेशभट उठून चलूंक लागलो. 

नारायणाक भूंय फुटिल्लेवरी दिसलें. ताचे पांय कडकडूंक लागले. 
ही आनी कसली परिस्थिती आयली सायबा म्हणून तो पिरपिरलो. तेच 
राती ताणे आवयक आनी घरकान्नीक ती खबर सांगली. रेवतीच्या दोळ्यांत 


88 ध्रुवतारे 


दुकां आयली. 

'' तूं कसलीच चिंता करूं नाका पुता. तुजी पिराय ल्हान आसा. तूं 
कुडीन घटमूट आसा. खंयी दुसरे कडेन काम कर. तुजो स्वताचो धंदो सुरू 
करूंक शकता तूं, चितून पळय'' आवयन म्हळें. 

''मुडीभर तांदूळ घेवंकय पयसो ना, व्यापार आनी खंयचो करपाचो'' 
ताणे म्हळें. 

'' धीर धर पुता, भियेवं नाका. ती म्हाळसा तुका वाट दाखयतली.'' 
रेवतीन म्हळें. 

रातीकड़ेन इल्ली gett पेज जेवन तिगांय Feast. नारायणाक न्हिदूच 
येना जाली. काळ्या कुपांनी दाटिल्लें आसपाक जाय आशिल्ल्या त्या 
मळबांत Aha चकचकतालीं . नारायण एका झाडा पोंदा वचून vat 
Waal, थोड्या वेळान घरकान्न लक्ष्मीय थंय आयली. 

'' एक मुडी तांदूळ आसल्यार व्यापार सुरू करू येता?'' fact 
विचारलें. ““हय लक्ष्मी, व्यापार करपाखातीर आमच्याच पयशांनी हाडिल्लो 
माल आसूंक जाय. नाजाल्यार आमीच पिकयल्लो दाणो गोटो जाय वा 
कोणे तरी व्यापार कसो करपाचो? हांव जें मेळयतां तातूंत आमचें तिगांचे 
पोट भरपाक पावना. जाल्यार हांवे वेपार कसो करपाचो?'' नारायणान 
म्हळें. 

“ एक - दोन मुडयो तांदूळ मेळळ्यार . तुमी कसो व्यापार करतले?'' 
लक्ष्मीन विचारलें. '' आयक सांगता हांव एक फावट sea Val आसतना 
पायस अरेबिया साकून आयिल्लें एक तारू थंय आशिल्लें. त्या तारवांतल्यान 
थोडे अरबी लोक आयिल्ले. ते एकेकटो करून खाजुर, बदाम आनी हेर 
कांय वस्तू घाल्लें सुमार दोन मणाचें वजे (1 Mound - 23 Ibs) माथ्यार 
घेवन दर दुकानार वचून आपणालो व्यापार करतात. तेच तरेन मुडीभर 
तांदूळ घेवन घरा घराच्या दारांत वचून व्यापार करप म्हाका साध्य vad 
ना?” नारायणान मोठ्या विश्वासान म्हळें. 

लक्ष्मी he करून उठून घरांत गेली आनी दोन मिनटानी परतून 
आयली. एक लहानशी पुडी हाडून तिणें नारायणाक दिली. '' हें कितें'' 
ताणे विचारलें. 

'' तातूंत म्हजे एक भांगराचें कांकणा आसा. दोन - पोवनांचेंबी 

आसतलें. तुमकां व्यापारा खातीर तितलो दुडू पुरो जातलो दिसता म्हाका. 
तिणे म्हळें. 

नारायणाक अजाप जालें. कांय खीण तो तिकाच पळयत रावलो. 
तागेलें मौन तिणेंच मोडलें. ''आईक मात सांगू नाकात आं. तिका वायट 
दिसतलें.'' 

दुसरे दिसा नारायण वेंकटेश भटाक वचून मेळळो. '' तुमचे इच्छे 
प्रमाण sid शेत तुमच्या त्या वक्कला खातीर सोडून दिलां. पावस सोपले 
उपरांत घरय बी सोडटां.”” ताणे सांगलें . वंकटेश भटान फकत 'हूं' म्हळें 
'' म्हाका एक मुडी तांदळांची गरज आसा. हे घेयात तिचे अडेज रूपया” 
'' अशें म्हणून ताणे gg दिले. नारायण बदललेलो पळोवन भटाक अजाप 
जालें. तरी ताणे ओग्गी रावून दुडू घेतले. कोठयेंत चार मुडयो तांदूळ 
आसा. एक घेवन वच तूं” भटान म्हळें. 

श्रावण शुध्द चवथी दिसा, म्हळ्यार नागपंचमीच्या आदल्या दिसा 
नारायण एक मुडीभर तांदूळ माथ्यार घेवन एका साकांत वजें धांपून 
भटगुड्रेकडल्यान पुर्वेवटेन आशिल्ल्या घरावटेन चलूंक लागली. तांदूळ 
विकपी मनीस दारांत आयिल्लो पळोवन जायत्या लोकाक खोस जाली. एक 
पावशेर दोन पावशेर शेरभर अशें करून ताणें तांदूळ विकलो. सुरवातेच्या 
थोड्या घरांनी मुडी माथ्यावयल्यान सकयल दवरपाक लोकांची मजत 
जाय पडली. वज्यांतले तांदूळ कमी जातकर ताणें स्वताच तें काम केलें. 

` पयल्या दिसा तांदळां मुडी माथ्यार घेवन दोंगुल्ले वटेन वतां आसतना 
नारायणाक खूब पुरो जालें. पायवाटेन वतना घरांयबी एकामेका पसून 
पायस आशिल्लीं. त्याखातीर ताका चड भोंवचें पडलें. दुसरे दिसा काम 
मातशें सोपें जालें, पूर्ण मुडी विकून तो परतलो. अडेज रूपयांची मुडी 
विकून तीन रूपया आयिल्ले. त्या कामाखातीर पडिल्ल्या श्रमाचें मोल 
कितलें हाचे विशीं ताका कांयच येवजलें ना. आठ आण्याच्या फायद्यानयबी 
ताका समाधान मेळोवन दिलें, 

'' हांवे सांगूनाशिल्लें तुका प्रयत्न केल्यार तूं व्यापार करपाक शकतलो 
म्हण?'' रेवतीन म्हळें. रेवतीचे हात पांय आनी सांदे दुखीची पिडा बळावल्ली. 
घरांतरली कामा करतना तिका त्रास जाताले. तांदळांची मुडी घेवपाक दुडू 
कसो मेळळो ते विशीं नारायणान तिका कांयच सांगले ना. सप्तक सोंपतासर 

ताणे आनी एक मुडी तांदूळ विकते घेतले. दर्याचे विरूध्दवटेन भोंवतना 
ताका खूब त्रास जाल्ले. देखून ताणें हे फावर्टी दर्यावटेंतल्या गांवांत वचपाचें 
थारायलें. शाराक लागीं आशिल्ल्यान काय कितें, ताका जाय तितले 
गिरायक जालें ना. एक मुडी तांदूळ खपपाखातीर ताका एक सप्तक लागलें. 
तातूंतल्यान ताका Head स आणेच लाभ जालो. भाद्रपद म्हयन्यात पावस 
इल्लो चडच झडलो. त्या खातीर धांवपळ करतना इल्ले त्रास जाले. आवय 
रेवतीची सांदे दुखीची पिडा आनीकय बळावली. दोन फावटी वैद्याकडेन 
वचून वखदां हाडलीं. तातूंत आशिल्लो दुडू खर्च जालो. 

तांदळांच्या व्यापाराक सुरवात करूनयबी आपणाल्याच पोटाखातीर 
जाय तितले तांदूळ नारायणाच्या हातांत उरले ना. दनपारच्या जेवणा 
शिवाय रावपाची संवय जाल्ली आशिल्ली. परतून ताणें तशेंच केलें. तांदूळ 
विकपाक गेल्लो थंय एका घरांत धनयानच विचारलें.'' कितें रे बाबा, 
तांदूळ विकता खरो पूण तूं जेवलो काय ना रे?'' नारायणाचो चेरो निस्तेज 
जालो. कशेंय तरी सारोवन व्हरत ताणें ted. ''हय हय, जेवलों'' अशी 
फट मारून थंयच्यान भायर सरलो. आपणाचेर कोणेय करूणा उगतायल्ली 
नारायणाक नाका आशिल्ली. आपणाल्या कुडी आनी मनाक बळगें आसा. 
फक्त देवाची करूणा वांट्याक आयल्यार पुरो. अशें ताणे घरकान्न लक्ष्मीक 
जायते फावट सांगिलें. 

थोड्या feat आदी घडिल्ली गजाल. वेंकटेश भटान नारायणाक 
थोडें सामान हाडपाक सतत तीन दीस सांते- मैदानांतल्या प्रभूच्या पसऱ्यार 
आनी रथामार्गावयल्या बाबा tear पसऱ्यार धाडिल्लो. थंय तें सामान 
बांदून दिता म्हणसर नारायणान एका नोकरा कडल्यान इल्लो गोंडा कुडको 
घेवन चाबून खालो आनी भायर वचून उदक पियेवन आयलो आनी थंय 
बसलो. ही गजाल दुकानाच्या वेवस्थापकाचे नदरेक पडिल्ली. 

'' तुजें नांव कितें रे बाबा?'' ताणें नारायणाक विचारलें. 

“ नारायण पै, स्वामी'' नारायणान जाप दिली. 

'' अशें ? पै तूं? गोत्र fed तुर्जे?”' 

“aha गोत्र स्वामी” (कौशीक) 

''आमचेंयबी तेंच गोत्र - कुळदेवी म्हाळसा?'' 

नारायणान तकली हालोवन हय म्हळें. 

थोडो वेळ तो ताकाच पळयत रावलो आनी म्हणूंक लागलो ''जेविना 
रे तूं. तीन दीस जाले पळयतां हांव तुका." 

नारायण मातसो गडबडलो सो जावन ओगीच बसलो. 

परतून त्या मनशान विचारलें “'घर खंय रे तुजें?'' नारायणान खंय 
तें सांगले. 

_ “'दनपारच्या जेवणाची अडचण आसा घरांत?'' 

नारायण तरी पूण ओगीच रावलो. आपणाक दोन फावटीचें जेवणा 
मेळपाची अडचण आसा म्हण सांगपाक ताचो स्वाभिमान आड आयलो. 
तो येवजितालो ''म्हाका एक जेवण मेळना जाल्यार fed व्हडले शें? 
जांकां दिसांतल्यान एकूय जेवण मेळनासतना गरिबेक लागून कस्तळा 
समान जावन अस्तित्वच नाशिल्ले वरी जाल्ले कितले लोक आसात आसतले. 
आपणाले हाल त्या AMM कांयच नही. अशें तो चिततालो. 

नारायणान तागेल्या प्रस्नाक जापच दिली ना. तागेल्या मोनेपणाचो 
अर्थ पारखून त्या मनशान सांत्वनाच्या स्वरान म्हळें '' तूं थंय देवस्थानांत 
वच. दनपरां पुजे उपरांत ब्राह्मण भोजन आसा. तुकाय बी वाडटले. हांव 
जाय जाल्यार वेवस्थापक सांता पै क सांगून धाडटां. चल वच, आतांच 
वच''. 

नारायण कांयच उलयनासतना थंयच्यान उठलो आनी देवस्थानाचे 
माचयेकडेन गेलो. माचये भोंवतणी लोक जमिल्ले. घरांत सुयेर आसतना 
कोण एकटो देवळांत वचून आयिल्लो त्या अपराधाचेर चर्चा चलताली. 

धव्यो मिशयो आशिल्लो आनी हळड़वो thet बांदिल्लो एकटो जाणटो 
मनीस उबो रावुन मोठ्या आवाजान म्हणटालो '' घरांत घरकान्न बाळंत 
जाल्या म्हणटकर सुयेर जालो ना तो? असो सुयेर आशिल्लो मनीस देवळांत 
वचून येवप म्हळ्यार भश्टकार जालो a? qd त्या खातीर प्रायश्चित्त घेवंक 
जाय''जाणटेल्यान त्या मनशाक म्हळें. 

''घरकान्न हांगा बाळंत जावंक ना स्वामी, ती आपणाल्या कुळरा 
उप्पिन अंगडींत बाळंत जाल्या. ती थंय सुटली जाल्यार म्हाका हांगा 
कसलो सुयेर?'' असो उरफाटो प्रस्न ते व्यक्तीन विचारलो. 

“GIS! चड जाणवाय नाका आमकां, चूक करपी करून ती मानून 

घेवंक तयार ना तूं न्ही?'' आनी एकट्या जाणटेल्यान विचारलें, 

''खंय बाळंत जाली म्हण कितें जालें? हागेली बायल नही ती? 
आसचोच पडलो हाका सुयेर, शुध्दी जाले बगर देवळांत भितर येवप॑ ना 
ताणें.'' भोंवतणेतल्या आनी एका दोगांनी सुरांत सूर मेळयलो. ''अशें 
करूंक फावना म्हण स्वामी म्हाराज सदांच सांगत आसतात. बुद्द कशी ना 
ह्या लोकाक?'' अशें म्हणत आनी एकलो उठून गेलो. 

ह्या सुयेराचो सगळो आदि - अंत नारायणाच्या कानार पडलो. 
विशय सामको अर्थहीन अशें नारायणाक दिसलें . पोटांत भुकेचे चुरके 
लागताले. 

'' जेवलो काय ना तें विचारपाक हांगा कोणूच ना, मात ती व्यक्ती 
सुयेर पाळटा काय ना तें पळोवपाक सगळे तयार आसात'' अशें नारायणाक 
दिसले, 

इतल्यान थंय वेंकटेशभट आयलो. ताचे वांगडा कुडीन लांब आनी 
सामको नीट sal चलपी एकटो वैदीक aren आशिल्लो. ताच्या रूंद 
कपलावयलो तांबडो हळडुवो असो मिश्र रंगाचो लांब feral नदर ओडून 
घेतालो. तागेल्या तिब्याचेर नदर मारून लोकांच्या पुंजुल्यांतल्यान भायर 
सरत एकटो वैदीक ब्राम्हण आयलो आनी म्हणूंक लागलो. 

'' कितें पुराणीकबाब, आज बरें ताण जेवण आशिल्लें काय कितें? 
कपला वयलो तिबो सामको, उठून दिसता एकदम.'' ताणें फकणा मारीत 
म्हळे, '' येयात , तुमीच सांगपाक जाय तें, सुयेर आसतना, ह्या मानशान 
देवळांत प्रवेश केलो तें योग्य जालें ?'' अशें म्हणत ताका तो सभेमदीं 
घेवन गेलो. 

हें सगळें आयकत आशिल्ल्या नारायणाक फट्ट करून कितें तरी 
होलमलें, ''जेवन जातकरच अशे तरेन तिबो लावप दिसता.'' ताणें 
येवजिले. तो नीट सांतेक गेलो आनी चार आण्याचो काळो बुको आनी 
गुलाल घेवन परतलो. श्रावणाचो शुक्ल पक्ष सोपून कृष्ण पक्ष सुरू जाल्ले 
दीस आशिल्ले. कृ ष्ण जन्माश्टमीच्या औचित्यार घराघरांनी गोड आनी 
तिळांक गिरायक आशिल्ले. एका सप्तकांत तीन फावटी मणभर गोड माथ्यार 
घेवन व्यापाराक भायर सरलो, दनपारच्या वेळार तातूंलोच gal गोडाचो 

कुडको खावन तो वयर उदक पिलो, एका झाडापोंदा बसून ताणें विसाव 
घेतलो. आपणाले युक्तेचो उपेग करून वांगडा बाळगिल्लो मिश्र बुको भायर 
काडलो आनी कपलाक बरो नदरेंत भरसारको तिबो लायलो. परतून 
मागीर गोडा पोटली माथ्यार घेवन व्यापाराक गेलो. 

थोड्या दिसांनी बरो भरींव तिबो लावन येवपी नारायण पैची 
खूबशा घरांनी वळख जाली, एक दोन फावटी गोड, तांदूळ बी उदार 
हाडिल्लें, त्याच दिसा मागीर सानचें भितर वचून दुडूय चुकते केल्ले. नित्य 
नेमान ज्या घरांनी वतालो थंय घरचो येजमान नारायणाक पळोवन “ हो 
पळय आं कस्तुरी तिब्यामाम आयला, किंते घेवपाचें?” अशें घरांत 
विचारतालो, अशे तरेन सदांच गेल्ले कारणान' कस्तुरी तिब्याचो पै माम” 
म्हणून नारायणाचो लोकाक परिचय जालो, सांतेत विंगड विंगड दुकानांनी, 
वा बंदरावयल्या व्यापाराक सदां दनपरां कस्तुरी तिलक लावन येवपी 
नारायण पै वळखीचो जालो, घरा घरांतल्या बायलांक नारायण पै कडच्यान 
घेतिल्ल्या वस्तूंचो भरवंसो आशिल्लो. 

नारायणाच्या कपलार दिसपी कस्तुरी तिलक पळयना फुडें'* कितें 
रे बाब जेवनच आयला मरे'' अशें एक व्यापारी देवप्पा शेणैन म्हळें, 
नारायणान तकली हालोवन हय Fed. अशे तरेन चड करून दनपारचें 
जेवण जेविनासतनायबी कपलाचेर कस्तुरी तिलक दिसतालो, 

एक दीस सकाळीं सांते मैदानाचेर साबार कडेन लोक एकठाविल्ले, 
नारायणाचे वळखीचे साबार शेतकार थंय आशिल्ले. नारायणाक पळयना 
फुडें ताणीं ताका आफोवन व्हेलो.'' हें पळय नारायण पै, हे बंटवाळ आनी 
मुडबिद्रीच्यान आयिल्ले लोक. ह्या वर्सा तांकां पिकूच मेळूं ना खंय, सरकारी 
कर भरप तांका शक्‍य ना खंय. कलेक्टर सायबान कर अधिकाऱ्यांक पयर 
तांच्या गांवात धाडिल्ले खंय बाकी वसूल करपाखातीर. आनी ते कर भरिनात 
जाल्यार सैनिक धाडून कारवाय करतले म्हणटात.'' 

1830 इसवे विकृती संवत्सरांत आनी 1831 इसवेच्या खर 
संवत्सरात अशे तरेचे शेतकारांचे मेळावे केनरा जिल्ल्यांतल्या दर एका 
वाड्या वाड्यार जाले. कपंनी सरकारा विरोधांत शेतकारांचे असमाधान 
पळोवन ताचो फावो तसो उपेग करून घेवपाचो विचार थंयचेच कुंबळळी 
आनी निलेश्वराच्या राजाच्या मनांत आयलो तेच तरेन मडिकेरीच्या 

चिक्कराजेंद्र राजाच्याय मनांत आयलो. इग्रजां विरूध्द बंड उबें करपा 
खातीर शेतकारांक प्रोत्साहन दिवपाचें चिंतून ताणीं गुपीत तरेन जायत्या 
मनशांक कोडियाळ, बंटवाळ, पुत्तूर , उप्पीनगडी , कुंबळळीर , कुंदापूर 
होनावर अशा गांवा मेरेन धाडले. 

1799 तल्या टिपू सुलतानाच्या मरणान, सेवामुक्त जाल्ले आनी 
श्रीरंगपट्टणा साकून पळून आयिल्ले सुमार पंचवीस - तीस सेनाधिकारी 
आनी तरणाट्या सैनिकांकडेन गुपीत तरेन त्या मनशांनी संपर्क जोडलो. तें 
महायुध्द जावन तीस वर्सा जावन गेल्लीं. थंय भिरांकूळ असो मार खावन 
जायत्या सैनिकांनी आपणाल्या शस्त्रास्त्रांचो त्याग केल्लो. तांचे भितर 
कसल्याच बंडाखातीर उबे रावपाची दैहीक तशीच मानसीक शक्त उरूंनाशिल्ली. 
ska अर्दो वांटो सैनिक हरिल्ले आसून लेगीत तेन्ना तांची पिराय उणी 
आशिल्ली. ताणीं गुपींत तरेन सैन्य पुंजावपाच्या तंत्राक हयकार दिलो. तांचे 
मदले मुखेल दोग जाण अधिकारी आशिल्ले ते भद्रप्पा नायक आनी सुभेदार 
शेख महम्मद. ताणीं दक्षिणेतल्या कण्णानूर साकून GNA कुंदापुरामेरेन 
घोडधांव करून आदल्या सौनिकांक गुपीत तरेन पुंजायले. को डगूच्या 
राजाकडच्यान ताणीं पांच हजार रूपया घेवन सैनिकांक वितरीत केले 
आनी तांचें मन वळयलें. 

1830 इसवेंत फाल्गून म्हयन्याचे वद्य व्दादशीक पाडव्या आदीं 
चार दीस (युगादी) कोडियाळगुत्तींतलो रामायण हांचो पूत सुब्बाराय तसोच 
कावुराकड़चो होच्चगद्देंतलो भीमण्णा येवन नारायणाक मेळळे. ''हें पळय 
नारायण तूं आतां आस्ते आस्ते व्यापारी जावंक लागला. अशें आसुनय तूं 
जायतीं वर्सा शेतकार आशिल्लो. तुका शेतकारांच्या हाल अपेश्टांचो अणभव 
आसा. गेल्ल्या तीन चार वर्सा सावन आमच्या जिल्ल्यांतल्या लोकांचें 
जिवीत खूब हालांचे जावन पडलां. अशें आसतनाय इंग्रज सरकारान कर 
aged इल्लीय सवलत दिवंक ना. तुजें धर्मांतर करपाचो येत्न जाल्लो हें तूं 
जाणाच. कलेक्टराचे HOLA जाल्यार धर्मांतराचोच कारभार चलला. आमच्या 
कश्टांविशी आयकुपी कोणुच ना जाला. आमकां कोडगू, कुंबळळे आनी 
निलेश्वराच्या राजांचो आधार मेळपाचो संभव आसा. मंगळूरसाकून बंटवाळ 
मेरेन आशिल्ल्या जायत्या व्यापाऱयाकंडेन तुजी वळख जाल्ली आसा. कस्तुरी 
तिलककार नारायण पै म्हणटनाच जायते जाण वळखतात तुका. त्या 

खातीर तुवें एक- दोन दीस आमचे वांगडा येवचें पडटलें. आमकां तुमच्या 
लोकांच्या आधाराची गरज आसा''. अशें ताणीं नारायणाक सांगलें. 

त्या दोगांनी जी खबर सांगिल्ली ती पुराय खबर नारायणान आपणाली 
आवय रेवती आनी घरकान्न लक्ष्मीक सांगली. हें सगळें आयकून लक्ष्मी 
भिली आनी रडूंक लागली. तुमकां कितेंय बरें-वायट जालें जाल्यार आमची 
गत कितें? तातूंत भर म्हणून हांव आनी आतां गुरवार. हें आयकना फुडें 
नारायण मातसो भिलो आनी अजापलोय बी. “'कितें, तूं गुरवार? म्हाका 
खबरूच ना मूं तें!” ताणें म्हळें.'' ताकाच खात्री जाल्या ती ह्या म्हयन्यांत. 
तुका आनी Het कळटलें? “” रेवतीन म्हळें. 

ह्या बंडखोरांमदी आपूण भरसलों आनी आपणाक कितेंय जालें 
जाल्यार मागीर आवय आनी घरकान्नीची कितें गत जातली? ह्या हुसक्यान 
तो थंयचो थंय थंड पडलो. 

नारायण सामको थंड पडिल्लो पळोवन रेवतीन ताका मातसो 
समजायलो. ''हें पळय पुता, तूं तांचे वांगडा वचून येवपाक कसलीच 
आडखळ ना. पूण शस्त्र धरपाचें साहस मात करूं नाका . तुका तें पयलीं 
कांयच खबर ना आनी दुसरी गजाल म्हळ्यार एक फावट सरकारा विरूध्द 
तुवें शस्त्र हातांत घेतलें जाल्यार मागीर तूं ते घुस्पर्टीतल्यान भायर सरूंक 
शकचो ना.'' तिणें सांगलें. 

नारायणाक आवय म्हणटा ते खरें शें दिसले. चार दिसांक पुरो 
जाय सारके तांदूळ आनी रूपयांचे एक नाणें हाडून ताणें आवयकडेन दिलें. 
पाडव्याच्या दुसरे दिसा ताणें सुब्बाराय आनी भीमण्णा वांगडा परंगीपेठेवटेन 
आपणालें प्रयाण सुरू केलें. तांचे बैल गाडयेंत एकटो चौथो मनीस आशिल्लो. 
तो सुमार चवतीस वर्सा पिरायेचो आशिल्लो आनी आंगान मोटसारसो. ताणे 
दाट लांब मिश्यो दवरिल्ल्यो. 

“el आमचो gee, आमचे वांगडा येता.'' इतलीच ताची वळख 
सांगली. मंगळूर शाराची शीम हुपून येतना कर वसुली दरवट्यांतल्यान 
आयले. इंग्रज सैनिकांचो तांबडो कोट घाल्ले आनी हातांत व्हडली बंदूक 
घेतिल्ले दोगजाण शिपायक येवन गाडयेंत बंदूक दवरून गेले. 

“STAT कंपनी सरकारान केलां तें इतलेंच. कर वाडोवन वसूल 
करप, गरीब दुबळ्यांचे कितले हाल जातात ताचो विचारूच ना. तांचे वतीन 

लडायो करून हजारांनी सैनिक मेले. तांच्या कुटुंबाच्या हालांक पारावार 
ना. पोटाखातीर कितलोच लोक भिकारी जालो. कंपनीच्या सायबांक असल्या 
कित्याचीच चिंता ना. ते लोक कोटां भितर (किल्ले) आपणालीं घरां बसोवन 
आरामांत रावल्यात.”” भीमण्णान दीर्घ उस्वास सोडीत म्हळें. 

“'हय रे नारायण , भीमण्णा म्हणटा तें सामकें खरें. तूं तेवटेन बेद्रे 
आनी कार्ल रस्त्या वटेंतल्यान (मूडबिटी आनी कार्कळ) गेलो जाल्यार 
दिसता तें तुका. पाऊण वांटो शेतां नापीक जमीन जावन पडल्यां. लडायांनी 
लोक मेले आनी लोकसंख्या कमी जाल्या. शेतां रोवपाक लोक ना. जे 
लोक आसात तांचेकडेन दुडू ना, उदकाची वेवस्था ना. जंय पळयता थंय 
दळीद्र भरिल्ले दिसता. विजयनगराच्या तशेंच कार्कळच्या राजांच्या शासन 
काळांत लोकांमदीं जी तृप्ताय आनी सूख आशिल्ले तें हैदर अलीच्या 
काळांतल्यान आज इंग्रज सरकारा मेरेन आमच्या पुराय जिल्ल्यांत दळिद्र 
पातळिल्लें आसा अशें आमचे वडील अदीं मदीं म्हणटाले. 

चवथो मनीस, सुब्बारायाचो इश्ट कांयच उलय नासतना ओग्गी 
बशिल्लो. ताची नदर पयस खंयतरी लागिल्ली. तो कोण आसत म्हणपाविशीं 
नारायणाक कांयच होलमलें ना. 

कंकनाडी गांव काडून ब्रम्हा बैदर्कळ आयले तेन्ना, ताणें गाडी 
थांबोवपाक सांगून, सट्ट करून देंवून पयलेच फावट हात जोडून मागीर 
सोंपणा देंवून तो सकयल गेलो. पांच मिनटांनी परतून आयलो आनी गाडयेंत 
चडलो. ताची ती चलणूक नारायणाक विचित्रशी दिसली. 

गाडी फुडें सरली तेन्ना नारायणान म्हळें ''कोडगूचो राजा आनी 
ताचो मित्र मेळून परतून सैन्य vd केलां खंय. आमच्या जिल्ल्यांतल्या 
थोड्या राजांनी तांचेकडेन हात मेळोवणी केल्या खंय. आनी इंग्रजां विरूध्द 
युध्द जायत म्हण तयारी चलल्या अशो खबरी काल आमच्या देवस्थान 
भायले माचयेर Fat नेटान चालू आशिल्ल्यो.'' 

नारायणाच्या तोंडातल्यान ही गजाल आयकले बरोबर सुब्बाराय 
आनी भीमण्णान एक फावट ated मोटे करून नारायणावटेन पळयलें. 
सुब्बारायान सट्ट करून आपणाली नदर दोंगरावटेन व्हरून एक गजाल 
सांगपाक सुरवात केली. '“ते थंय पळय नारायण पै, त्या दोंगरां वयलो तो 
देंवतेचो भाग आसा नही. तो सगळो लासून बोडको जाल्लो दिसता?'' 

ताणे विचारलें. नारायणान मान लांब करून गाडयेंतल्यात भायर पळयलें. 
दोंगरा माथ्यार दाट रान दिसतालें देंवते वयलो प्रदेश बोडको दिसतालो. 
आपणें सुरू केल्लो विशय थंयच रावलो. सुब्बारायान विशय थंयच सोपयलो 
म्हणपाचें नारायणाक कळळें. 

उपरांत ताणे म्हळें ““हय नहीं, अशें कितें तें?”” “' त्या दोंगराच्या 
देवण्यांचेर काळ्या मिरयांचे माळे आशिल्ले. काळें मिरी, वेलची (इलायची) 
असल्या मसाल्याच्या जिनसां खातीरच इंग्रज, पुर्तुगेज बी आमच्या देशांत 
आयिल्ले म्हणून आनी तांकां हांगा येवपाचें आकर्शण उरचें नहीं म्हणपाचीं 
राजकी नीत आपणावन टिपू सुलतानान तांचे उबे मळे पूर्णपणान ना नपयत 
करून उड़यले. ती ya आतां सामकी नापीक जावन गेल्या." सुब्बारायान 
सांगलें. ती खबर आयकून नारायणाक अजाप जालें. आपणे जायते फावटी 
ह्या रस्त्यावयल्यान प्रवास केल्लो पूण आपणाक ह्या संबंदान कांयच खबर 
नाशिल्लें हाची ताका जाणीव जाली. 

सांज जावचे पयलीं ते परंगीपेठेक पावले. थंय थोड्या वेपाऱयांक 
मेळळे. काळोख जाय मेरेन तांचो तो चवथो सांगाती परंगीपेठेंत रावपाक 
तयार ANS. थंयच्यान सुजीरग्रामाक वचून ते सुब्बारायाच्या मामाल्या 
शेतांत आशिल्ल्या घरांत रावले. रातच्या जेवणाखातीर जाय आशिल्ले 
जिन्नस हाडपाक हेर दोग जाण सांतेक गेले त्यावेळार सुजिरांतलो किराणा 
दुकानाचो मालक शेशगिरी प्रभू येवन नारायणाक दुकानाचे फाटलेवटेन 
घेवन गेलो आनी ताका सांगूंक लागलो, 

''हें पळय नारायण पै, तूं आयला म्हणून हांवे म्हजे तांकीप्रमाण 
देणगी दिल्या. पूण तूं सावध राव. तुमचे वांगडा आसा तो मनीस कोण तो 
तूं जाणा आसतलो,'' ताणे म्हळें. 

पयलींच त्या मनशाविशीं कुतुहल आशिल्ल्या नारायणाक मातशें 
कलकल. | 

““ना प्रभूमाम, तो कोण तो म्हाका सारके खबर ना. म्हजे इश्ट 
सुब्बाराय आनी भीमण्णालो तो see इतलेंच fed तें हांव जाणा.'' नारायणान 
जाप दिली. 

““तू एक मुर्ख, जाणा मरे नारायण पै. तो एक नावाजतो मनीस, 
वीरप्पा नायक म्हणलेलो लक्ष्मण्णा बंगरसाचो उजवो हात, एक झुजारी तो. 

सरकारा विरूद्ध बंड करपाखातीर तो सैन्य पुंजायता अशी खबर आसा. 
सावध राव तूं. इंग्रज अधिकारी ताच्या सोदांत आसात खंय. खंयीं हाताक 
मेळ्ळो जाल्यार मागीर फांसारूच चडपाचो. तुका नाकात तीं राजकारणां,'" 
अशें ताणे HY PY आवाजान नारायणाक सांगून सोपयलें. 

शेशागिरी प्रभूची खबर आयकून नारायणाक माथ्यार मळबच 
कोसळिल्लेवरी जालें. पांय कडकडले. प्रभूच्या सांगातान तो दुकानामुखार 
येवन बांकड्यार बसलो. प्रभू दुकानात गेलो. जायत्या वेळान सावचीत जाले 
उपरांत नारायण परतनू चिंतूंक लागलो. “आतां कितें करतलो' इतलेमरेन 
हांचे वांगडा आयलो तितलो पुरो, फाल्यां सकाळीं कसलेंय निमित्त सांगून 
वचूं?' असो ताका प्रस्न पडलो. इतल्यान ते हेरजाण थंय पावले. 

''चल या आमी नारायण पै, हांगा म्हजे मामीलें घर आसा तांगेर 
वचून रातचे रावंया.'' सुब्बारायान म्हळें. 

चवगयजाण asda बसून गेले daca शेशागिरी प्रभून 
पळयनाशिल्लेभशेन केलें आनी तो आपणाल्या कसल्यातरी कामात गुल्ल 
आशिल्लेवरी दिसलो. शुद्राच्या घरांत उदक पिलो जाल्यार लेगीत तें पातक 
थारता अशें म्हणपी काळ आशिल्लो तो.कसलें विचित्रपण हें. आदीम काळार 
साकून राजांच्या सैन्यांत चडशे सैनीक शुद्र जातींतलेच आसताले. आतां 
इंग्रजां विरूध्द लडायेक सिध्द जाल्यात तेयबी तेच लोक. ed जांव म्हजे 
जातीतल्या कोणेच तलवार धरिल्ली ना. बंदूक फकत पयसुल्ल्यान पळयल्या. 
आमच्या लोकांचें आचरण सामकें विचित्रच अशें नारायणाक दिसले. 

रातच्या जेवणाक कोंबयेची शागोती केल्ली.नारायणान नमळायेन 
आपूण ती खायना म्हळें. ''हांव मांस खायना अम्मा, म्हाका पेजूच पुरो'' 
ताणे Feo. '' मांस खावपाक जाय रे नारायण, तुज्या आगांतलें मांस 
सामकें गरगरीत वाडून घटमूट जातलो तूं'' भीमण्णान म्हळे. 

''तशें ताका मांस खावनच कित्याक जांवक जायतर? तो आंगांन 
पळय कसो घटमूट आसा तो. ''अशें म्हणून सुब्बारायाचे मामीन ताची 
तुस्त केली. '' कितें पै बाब, तुमी आमगेर जेविल्ल्याची खबर तुमगेल्या 
कोणाकय कळळी जाल्यार त्याखातीर कितेंय त्रास जावचे ना मूं?'' तिणे 
मागीर विचारलें. 

aT मामी, आमगेर अशेतरेचे समज नात. तुमचो सुब्बा म्हजो बरो 

इश्ट'' नारायणान जाप दिली. रातीकडेन आड पडलो तेन्ना नारायणाक 
बरी न्हीद पडली ना. ''हो अनवळखी मनीस बंगरसाचो सैनीक खंय? 
हाका लागून कितेंय त्रास जावंक शकता?” तो चिंतपाक लागलो. मागीर 
परतूनं ताच्या मनात सकाळीं उठून घरचे वाटेक लागपाचो विचार आयलो. 
''पूण तसो Us करून उठून वचपाचें चिंतलें जाल्यार सुब्बारायाक किते 
सांगप?'' नारायण पेंचांत पडलो. ताका सारकी न्हीद पडली ना. मध्यान 
रातीर कोण तरी कुस कुस आवाजान उलयिल्ल्याचें कानार पडलें. तो 
सवकसायेन एके कुशीर gaat आनी ताणें vous. कुशीनशी सुब्बाराय 
आनी भीमप्पाली शेंदरी रिती आशिल्ली. थोडो वेळ न्हिदेंत आशिल्ल्याचें 
सवंग घेवन तो रावलो. सवकसायेनन उठून बसलो आनी ताणे खिडकेंतल्यान 
भयर पळयलें. अमास लागीं पाविल्ली आशिल्ल्यान चान्ने नाशिल्लें. तरी 
आसतना कंदील घेवन दोगजाण मनीस शेताच्या कोनशाक आशिल्ल्या 
पणसाच्या झाडा पोंदा उबे आशिल्ले दिसले. तांचे मदलो एकटो वीरप्पा 
नायक म्हण कळूळो पूण दुसरो कोण तो कळळो ना. एक भरिल्लो साक 
आनीक दोगांजाणानी उखलून asda घालो. तिसऱया मनशान कोंड्यांच्यो 
उंच उंटाभशेन दिसपी वस्तू गाडयेंत घाल्यो. त्यो बंदुको म्हण कळळें तेन्ना 
नारायणाच्या काळजांत कल्ल जालें. तशें जाल्यार शेशागिरी प्रभून सांगले तें 
खरें तर. सरकार विरूध्द दंगो करपाचे प्रयत्न चालू आसात. हांव तांचे 
भितर सामील आसां म्हण कळळें जाल्यार खात्रेन मरण ख्यास्त जातली. 
नाराय॑णाच्या चितनांचो धागो थंयच तुटलो. “' फाल्यां सकाळीं कसलेंतरी 
निमित्त काडून घरा परतूंक जाय.“ अशें सगळें ताणे चिंतून दवरलें. म्हणटासर 
कुशीचे कुडींतल्यात उलयल्ल्याचो आवाज आयलो. कंदील घेवन 
येतल्यांच्या पावलांचो आवाज आनी तांची सांवळी दिसली. नारायण सट्ट 
करून शेंदरेर न्हिदलो आनी ताणे माथ्यावयल्यान पांगरूण घेतलें. सुब्बाराय 
आनी भीमण्णान नारायणावटेन एक नदर मारली आनी तें मंद हांसले. 
दोगूयजाण वचून शेंदरेर न्हिदले आनी थोड्या वेळान तिगांयच्या संथ 
घोरेवपाचो आवाज येवंक लागलो. 

दुसरे दिसा सकाळीं दोळे उगडपाक-मातसो उशीर जालो. दीस 
वयर आयिल्लो. रातीकडेन न्हीद उणी जाल्ल्यान तिगूयजाण उसरां उठिल्ले. 
तिगूयजाण न्हावन आयले. नारायण थंयच नेत्रावती न्हंये कांठार न्हावन 

सुर्याक अर्ध्य दिवन आयलो. मामीन आफोवंक सांगलें तेन्ना सुब्बारायान 
सगळ्यांक पेज जेवपाक आफोवन व्हेले. लोणचें तोंडाक लावन तिगूयजाण 
पोटभर पेज जेवले. इतलें सगळें जालें तरी वीरप्पा नायकाची कांयच खबर 
आयली ना. आपणाक त्या मनशाची वळख मेळळ्या म्हण दाखोवपाची 
ताका इत्सा नाशिल्ली. ताणें सहज विचारलें ''तुमचे वांगडा आयिल्लो तो 
तुमचो इश्ट खंय?'' अशें ताणे सुब्बारायाक विचारले. 

''आं, तो? तो सकाळीं उठून पेठेंत गेला. कसलेंतरी काम आसा 
खंय ताका.'' सुब्बारायान सांगलें. पेज जेवन भायर आयले उपरांत सुब्बाराय 
एका शेतांतल्या कामगाराकडेन उलयतालो. नारायण आपणाल्या म्हऱ्यांत 
येता तो पळोवन तो स्ट करून घरांत गेलो. नारायणाक ताची ही करणी 
विचित्रचशी दिसली. तरी आसतना कसलीच उमळशीक दाखयनासतना 
तो थंय भायर एक US बसलो, सुब्बाराय भायर येतकर रोखडोच ताका 
आपणे घरा वचपाचें थारायलां म्हण सांगपाचो ताणे निश्चेव केलो. आपणाले 
आवयची भलायकी बरी ना म्हण सांगपाचें ताणे थारायिल्लें. 

घरांतल्यान भायर येवन सुब्बारायान नारायणाक पळयत हांसून 
reo '' हें पळय नारायण तुवें आमचे वांगडा येवन तुमचे जातीच्या जायत्या 
व्यापाऱ्यांकडेन आमची वळख करून दिली. खूब उपकार जाले तुजे, 
धन्यवाद. आमचें काम आतां सोपलें. आतां आमी घरा वचुंया'' सुब्बारायाचें 
उलोवणें आयकून नारायणाक अजाप जालें “ आरे, हें fed, हाणी 
अकस्मात परतुपाचें शें येवजिलें कित्याक? वीरप्पा नायक खंय गेलो? 
येवजिनाशिल्लेंच कितेंय घडलां काय कितें?'' असो नारायणाक दुबाव 
आयलो. 

''काल आमचे वांगडा आयिल्लो त्या आमच्या इश्टाक वेगळे 
दिकेन वचपाक दुसरी गाडी मेळळी खंय. तो पळय, त्या मनशान खबर 
हाडल्या.'' अशें म्हणून आपूण उलयतालो त्या मनशावटेन सुब्बारायान 
बोट दाखयलें.'' आमचें काम जालें. आतां आमी आमचे गाडयेन घरा 
परतुंया. हें पळय, मामीन तुका दोन cased पणस दिल्यात. वतना व्हरया 
ते आमी''. ताणें म्हळें. 

नारायणान भोंवतणी goad. wef आशिल्ली ती गाडी खंयच 
दिसली ना. घडये ते गाडयेंत erent बी घालून वीरप्पा नायक रातींच 

भायर सरून गेलो आसपाक जाय. त्या खातीर हो सामको निश्चित जाला 
आसतलो अशें नारायणाक दिसलें. कितेंय आसूं, आयिल्लें अरिश्ट वाटावलें. 
घरा या म्हण ताणेच आपणे जावन सांगले. बरे जालें. नारायणान मनांत 
म्हळें. नारायण घरांत गेलो आनी मामीक सांगून आयलो. काडून दवरिल्ले 
दोन पणस ताणी गाडयेंत घाले. नारायण पै, सुब्बाराय आनी भीमण्णा 
Tedd चडले. भीमण्णान लगाम धरलो. गाडी सवकसायेन HS सरली. 
नारायणान जतनायेन गाडयेंत नदर भोंवडायली. कसलींच even नाशिल्लीं. 


नारायणान सुटकेचो उस्वास सोडलो. 
000 

10. 


प्रामाणीक व्यापारी 


1831 इस्वेच्या खर संवत्सरांत आर्थीक परिस्थिती तशी म्हणपा 
सारखी सुधारूं नाशिल्ली. नारायण पै चो व्यापार मात घरा घरांनी पावतालो. 
कस्तुरी तिलककार नारायण पै आयलो जाल्यार बरो माल आयलो असो 
लोकांमदीं विश्वास निर्माण जाल्लो. लोक विश्वासान खरेदी करताले. वैशाख 
म्हयन्यांत घरा घरांनी शेवयो, सांडगे करपाची प्रथा. एके बायल मनशेन 
नारायणाकडेन गंव हाडून दिवपाचें मागणे केलें. नारायणान केन्ना गंवाचो 
व्यापार करूंनाशिल्लो. गिरायक सोडप ताका बरें दिसलें ना. ताणें हाडून 
दिवपाचें उतर दिलें.'' दोन घरांखातीर एक मण गंव हाडपाक जाय तुवें'' 
एके बायल मनशेन ताका म्हळें. 

दोन दिसांनी नारायण गंव दिवन गेलो. मागीर तीन दिसांनी तो 
तेवटेन गेलो तेन्ना गंव घेतिल्ले एकटेन ताका म्हळें. ''कितें नारायणमाम, 
तुमी अशें करप मूं? तुमचेकडच्यान अशें घडत म्हण eid सपनांत लेगीत 
fade ना.'' 

नारायणाक तें आयकून अजापाचो धक्को बसलो. वायटूय दिसलें. 
'' कितें जाले गे व्हनीबाय, सारके सांगतरी'' ताणे म्हळें.'' तुमी पयर 
म्हाका अर्द साक गंव हाडून दिला तो सामको पाड. बड़ेला सगळो. जाय 
जाल्यार येवन पळयात तो, गोरवां गोट्यांत घाला व्हरून तो हांवें'' तिणें 
म्हळे.ती म्हणटा म्हणून नारायण गोठ्यांत पळोवपाक गेलो. तो उसयल्ले 
गोणयेंतल्यान Fal थोडो गंव भायर पडलो. खूब बरड दिश्टी पडले. 

नारायणान भायर येवचो येवन हिशोब केलो आनी दोन रूपया 
म्हळ्यार बत्तीस आणे आपणाले पिशवेतल्यान काडून ते बायल मनशेक 
परते दिले. ''हें पळय व्हनीबाय, हांवे जाणा जावन अशें करूंना. sid 
सांतेतल्यान दुडू मोडून हाडिल्लो तो. हातूंत म्हजी कांयच चूक ना. घेयात 

हे तुमचे पैशे हांव तुमकां परते दितां. फाल्यां दुसरो बरो गंव हाडून दिवंक 
जाय?” ताणें विचारलें. 

''नाका बाबा असलो WA नाका. शेवयो करपच नाका आतां.” 
तिणे म्हळें. बाविल्ल्या तोंडान नारायण फार्टी परतलो. तितल्यान सांजय 
जाल्ली. अशें आसतनाय नीट सांतेक गेलो आनी गंवाच्या त्या व्यापाऱ्याक 
मेळळो. गंवांची कागाळ ताचेकडेन केली. “हें पळय नारायण पै आतां 
आयिल्लो गंव असोच आसता. तुवें तो व्हेलो तेन्नाच पळोवंक जाय आशिल्लो. 
आतां हांव कांयच करूंक शकना''. अशें म्हणून तो ओगी yaar. 

एकेवटेन दोन रूपयांचे लुकसाण आनी दुसरेवटेन नांवाक दाग लागलो. 
नारायणाचें मन मोडलें. जड मनान तो घरा परतलो. काळोख जालो तरी 
घरकान्न सुभद्रालक्ष्मी तो वेळमेरेन वाट पळयत दारांत उबी आशिल्लीं?'' 
Yad येवन नारायणान विचारले” ''कितें जाला?'' ““आईक जोर आयला. 
हात, पाय गळो बी दुखतात. दुखीक लागून ती पंरवता.'' लक्ष्मीन सांगलें. 

नारायणाक हुसको जालो. येवन आवय म्हऱ्यांत बसून ‘ford गे 
आई, कशी आसा? आंग चड दुखता? नारायणान तिची खबर घेतली. 
बाविल्ल्या AR हय न्हयशें हांशें हाडीत रेवतीन म्हळें, “ ना रे पुता, 
तशी कांय दुख बी ना. तुगेली घरकान्न बेश्टीच हुसको करता,'' कूस 
परतुपाक तिका कितले त्रास जातात तें पळोवन नारायणाक तिचें आंग 
कितलें दुखता आसतलें ताचो अदमास आयलो. पैर तुवें हाडिल्लें तें तेल 
खूब बरें आसा. तें म्हज्या आंगाक मातशें चोळ. दूख कमी जातली.'” तिणें 
सांगले. 

नारायणान बाटली हाडली art ada उरिल्लें sed तेल घेवन 
तिगेल्या पांयांच्या सांद्यांक oad. बोलसांत आशिल्ले दोन रूपया ताणे 
गंव घेतिल्ले बायलामनशेक परतून feed. देवामुखार दवरिल्ले आपणाले 
ल्हान डबयेंत आठ आण्यांचे एक नाणे आशिल्ले. 

“sla वचून वैद्याक घेवन येवं?'' नारायणान विचारलें” ''नाका, 
नाका, म्हाका तशें व्हडलेशें कांयच जावं नारे पुता. तूं सामको पुरो जावन 
आयला. मातसो जेव आनी विसव घे पळोवया. तपासपाचें बी सगळें 
फाल्यां पळोवचें. ''तिणें सांगलें. नारायणाच्या हाताचो स्पर्श जावन काय 
fod तिगेली दूख मातशी कमी जाली. आशिल्ली ती थोडी पेज जेवन 

तिगांय न्हिदलीं. 

अशे तरेचीं थोडी प्रकरणा घडलीं तरी नारायणान आपणालो निश्चेव 
सोडलो ना. आपणालो व्यापार ताणे चालूच दवरलो. तो वेळ मेरेन शेतकार 
सरकारचो sat खरसाणेन विरोध करूंक लागिल्लें, आपणाले त्रास आनी 
दुख्खाचें दिवप घेवप जावचें आनी तें cea जावचें म्हणून शेतकरांनी 
एकवट घडयिल्लो. ह्यो घडणुको म्हळ्यार सरकारा विरूध्द दंगे करपार्ची 
लक्षणां मानून कलेक्टर डिकिन्सनान तशेतरेचो नियाळ मद्रासांत आशिल्ल्या 
ब्रिटीश गवर्नराक धाडून दिलो. शेतकारांच्या त्या समाजीक संघटनाक 
ताणीं 'दंग्याच्यो संघटना” म्हणून रंग भरलो. असले उठाव चिडुन 
उडोवपाखातीर चड सैन्य कन्नड जिल्ल्यांत धाडचें अशें मागणे करून पत्र 
बरयलें. 

मद्रासांतल्यान आयिल्लो महसूल मंडळाचो (Board of revenue) 
अधिकारी आशिल्लो स्टोक्स सायब मंगळुरांत येवन ताणे कर आकारणे 
संबंदान चौकशी सुरू केली. कंपनी सरकारान लायिल्लो कर चड ना, 
शेतकारांक त्रास जावपा सारकोय ना, सरकारा विरूध्द उठाव करपाक 
जाय असो शेतकार प्रचार करतात अशी नोंद करून स्टोक्सान नियाळ 
धाडलो. ताका लागून शेतकारांच्या घायांचेर मीठ चोळिल्ले भशेन जालें. 

खर संवत्सरांतल्या कार्तीक म्हयन्याचे पयले पंद्रशेत व्यापार इल्लो 
आडखळतच चललो. सकाळीं व्यापाराक भायर सरता आसतना नारायण 
आपणाली घरकान्न आनी आवयचे भलायके संबंदान बरे भशेन खबर घेवन 
वतालो. घरकान्नीचे गुरवारपणाचे दीस भरिल्ले जाल्यार आवयचें वायाचें 
दुखणें जडाविल्लें. शेजराक रावपी गणपती किणीक नदर दवरपाक सांगून 
तो व्यापाराक भायर सरतालो. कार्तीकी पुनवे दिसा वेंकटरमण देवस्थानात 
वनभोजन आनी दिपोत्सवाचो दबाजो आशिल्लो म्हणून नारायण रथ-मार्गावटेन 
गेलो. देवस्थानाचो वेवस्थापक सांता पैची भलायकी इबाडिल्ल्यान तो 
येवंनाशिल्लो. जमिल्ल्या लोकांमदीं एके तरेची उचांबळाय दिसली. सांते 
मैदानावयल्या साबार दुकानकारांनी दुकानां बंद करून ते देवळांत जमिल्ले. 
नारायण थंय पावमेरेन ताणें तीन फावटी इंग्रज सैनिकांचे मोठ्यान दिल्ले 
आदेश आयकल्ले. कलेक्टर सायबाचे कचेरेकडच्यान सैनिकांचो एक मोठो 
पंगड भायर सरून पथसंचलन करूंक लागला म्हणपाची खबर आयली. 

उप्राशिल्ली परिस्थिती शीम हुपत म्हणपाचे भिरांतेन सगळे शेतकार आकूळ 
पिकूळ जाल्ले. दुकानकारांनी दारां धांपली. परिस्थिती कशी कितें आसा 
तिचो अदमास मेळचे आदींच सैन्याच्या वाद्यांचो घोश कानार पडलो. 
पळयतां पळयतां तिनेकशीं सैनिकांचो पंगड शिस्तीन चलत भवंती 
रस्त्यावयल्यान रथा-मार्गार पावलो. सैनिकांमुखार इंग्रजाचो बावटो घेवन 
तांबडे कपडे घाल्लो एकटो सैनीक वाद्याच्या ठोक्याचेर धेंपां मारीत चलत 
येतालो. सुमार पन्नास सैनिक आनी अडेजशीं शिपायक ताचे फाटोफाट 
चलत' येताले. पंगडामुखार आशिल्ल्या बावटेकारा फाटल्यान उभो आशिल्लो 
एकटो अधिकारी हातांत धव्या रंगाचो एक दांडो घेवन मोठ्यान आडून 
आदेश दितालो. सैनीक रथा-मार्गावयल्यान उजवे वटेन धुंवून, न्हंयवटेन 
तोंड करून चलूंक लागले. 

जमिल्ले सगळे लोक देवळांत एकठावले. फुड़ारी, भक्त लोक बी 
सगळ्यांनी मेळून एक तत्काळ सभा घेतली. सैन्याच्या पथसंचलनाक लागून 
परिस्थिती बरी ना म्हणपाचें लाकांनी ग्रहीत धरलें. त्याखातीर वनभोजना 
निमित्तान थारायिल्ल्या उत्सवाचें आयोजन नाका अशें सगळ्यांनी थारायलें. 
थंय लागींच आशिल्ल्या महामायी देवस्थानाच्या तळ्यांत श्री वेंकटरमण 
देवाचें तिर्थ स्नान जाले उपरांत परतून देवळांत हाडपाची कार्यावळ जाली. 
थंयच देवळांत बशिल्लेकडेन जेवणाची कार्यावळ आटापून घेवपाचें निश्चीत 
जालें. सगळेजाण पंगतीक बसले. रोखडींच जेवणां वाडपाक सुरवात 
जावपाची जाली आनी इतल्यान एकटो वैदीक ब्राम्हण उठून उबो रावलो 
आनी म्हणूक लागलो ''हांगा नारायण पै म्हणिल्लो कोण आसा?'' त्या 
TAM कुशीक sal आशिल्ल्या एकट्यान ताच्या कानांत हळूच कितेंतरी 
सांगलें. मागीर त्या मनशान परतून विचारलें ‘ert, कस्तुरी तिलककार 
नारायण पै म्हणटात तो कोण?” 

नारायण पै HE करून उठून मुखार आयलो. त्या भटमामा म्हऱ्यांत 
उबो आशिल्लो तो मनीस म्हळ्यार नारायणाचो शेजारी गणपती किणीचो 
पूत बाब्राय किणी. ताणें नारायणाक लागीं आफोवन व्हेलो आनी ताणे 
ताका कानांत सांगलें “'तुगेले घरकान्नीक बाळंत वेणो सुरू जाल्यात. तत्काळ 
घरा यो तूं.'' नारायणाचें काळीज धडधडूंक लागलें. बाब्राय किणया वांगडा 
ताणें घरा धांव मारली. 

घरांतल्यान घरकान्न सुभद्रालक्ष्मीचें वेदनेन भरिल्ले रडप आयकूंक 
येतालें. गणपती किणयाची घरकान्न आनी सून थंय आयिल्लीं. आवय रेवती 
कसलीच मदत करपाचे स्थितींत नाशिल्लीं. दनपरां सुरू जाल्ल्यो तिच्यो 
वेणो सांजवेळां चंद्रोदया वेळार ती सुटली तेन्ना सोंपल्यो. सुमार एक वरभर 
चलिल्ली आवय आनी भुरग्याची शुशशा सोपली तेन्ना नारायणाक भितर 
घेतलो. नारायणाच्या तोंडावळ्या सारकोच रूंद तोंडावळो आशिल्लो पूत 
जल्माक आयिल्लो. किणयाचे घरकान्नीन खबर सांगत Fed ''तुजेभशेनच 
हाच्या कपलाक कस्तुरी तिलक लाय. लक्षणां दिसतात ते प्रमाण तुवें 
ताका 'विङ्ठल' नांव दवरचें '' अशें म्हणून ती घरा गेली. 

नातवांचें तोंड पळोवन रेवती खूब खोशी जाली. आपलो घोव 
आशिल्लो जाल्यार तो आज साठ वर्सांचो आसतलो आशिल्लो जाल्यार 
नातवाचें तोंड पळयतलो आशिल्लो अशें तिका दिसले. आतां आपूण पूर्ण 
समाधानान मरूंक शकतां. तिणें मनांत म्हळें. 

ते उपरांत सप्तकभर मंगळूर पेठेंत शांतताय उरली. तरीपूण दिसाक 
एक फावट खंयच्या ना खंयच्या रस्त्याचेर सैन्याचें पथसंचलन चालूच 
आसतालें. कोडगूच्या वीर राजेंद्राक ताचे कांय इश्ट गुप्तपणान आनी कुंबळळी, 
निलेश्वरांत मात कांय इश्ट राजा अराजक कारवायो पातळावपांत सक्रीय 
जाल्ले आसात म्हणपाची खबर कंपनी सरकार जाणा आशिल्लें. अशें 
आसतनाय सुभेदार शेख महम्मद आनी सेनापती भद्रपा नायकाकडेन सपर्क 
जोडपाखातीर बंगरसाचो Saal हात आशिल्लो वीरप्पा नायक जिल्ल्यांत 
आयला म्हणपाची खबर कलेक्टर डिकन्सन सायबामेरेन पावली. ताणें 
मद्रासात आसतल्या गवर्नर सायबाक त्या संबंदान म्हायती दिवन 
संवेदनशील सुवातींचेर सैन्याची नेमणूक केली. जिल्ल्यांत भरिल्ले शेतकारांचे 
मेळावे म्हळ्यार देशद्रोही मेळावे' म्हणून तांकां 'दंगेखोराचे एकवट' 
(Ritous assemblage) अशें नांव दिवन तांची बदनामी करपाचो यत्न 
केलो. ही खबर लोकांच्याय ध्यानांत आयली. 

नारायणान आपणाल्या पुताक विट्टप्पा अशें नांव दवरलें आनी तो 
दुसरे दिसा बंदराचेर व्यापार खरेदी करपाक गेलो. सदांच सांतेक वचून 
माल खरेदी करपी नारायण सवकसायेन बंदरा वयल्या व्यापाऱ्यां मदीं 
गेलो. सुंदर ओडलायण्या खंबीर चेर्‍यांच्या नारायणाक बरेभशेन सभ्यतायेन 

सगळीं उलोवणी करून लेगीत उदार माल दिवपाक एकटोय फुडें आयलो 
ना. ताचो थोडोसो परिचय आशिल्ल्या एकट्या दोगांनी ताका म्हळें ““जाणा 
नारायण, सद्याक अर्थीक परिस्थिती बरी ना. सुमार धा वर्सा आदीं 1822 
वर्साचेंच चित्र. तेन्ना भानू संवत्सरांत दुकळाक लागून अर्थीक परिस्थिती 
इतलीच इबाडिल्ली. आतां दुकळ नासलो तरी परिस्थिती तशीच आसा. 
त्या खातीर, उदार मात उपकार करून मागूं नाका. दुडू हाडून माल घेवन 
वच.'' नारायण निरशेवन परतलो. 

तो घरा आयलो आनी घरकान्न आनी पुतावांगडा ताणें थोडो वेळ 
घालयलो. पुताचें निरशिल्लें मुखामळ पळोवन आवय रेवतीक अजाप जालें. 
'' कितें रे बाबा, आज आनी किते जालें?'' तिणें विचारलें. नारायणान 
घडिल्ली गजाल सांगली. ''जाणा पुता, देवाचेर विश्वास दवर. तो तुका वाट 
दाखयतलो.'” परतून एक फावट ताका दनपारचें जेवण मेळना जालें. तरी 
तो कस्तुरी तिलक लावन सांतेक वतालो.तागेलो तिलक पळोवन कोणच 
ताका दनपारच्या वेळार 'जेवलो हयरे?' अशें विचारी नाशिल्लो. चेऱ्यावयल्या 
समाधानानच ताचें पोट भरतालें. 

व्हडल्या दुकानाचो मालक कामतमाम दुकानांत एकटोच बशिल्लो. 
गिरायकय नाशिल्लें. नारायणाक पळोवन ताणें म्हळें '' यो कस्तुरी नारायण 
पै कितें खबर?" गेल्ल्या दोन वर्सांसाकून कस्तुरी तिलक लावन येवपी 
नारायण आतां कस्तुरी नारायण पै जाल्लो. 

नारायणाचे परिस्थितीविशीं आयकून कामत मामान म्हळें ''पळय 
आं तीच तुगेली चूक जाली. तुका तो बंदरा वयलो वेव्हार कळचो ना.हांव 
तुका एक मुडीभर तांदूळ आज feat. तूं ते घरा घरांनी वचून वीक.” 
नारायणाक तें योग्यशें दिसले. परतून व्यापार सुरू जालो. नारायण एक 
दीस तांदूळ, दुसरे दिसा नासणे, तिसरे दिसा गोड, मागीर हेर धान्या अशें 
एकेक दीस व्हरून विकतालो. एकाय दिसा जिवाक बरें ना म्हणपाची 
कागाळ नासतना Wel दिसाक धा-धा मैल चलून वचपा येवपाची ताका 
संवंय जाली. व्यापारांत चड लाब नासतनाय बी घरांत दोगां तिगांच्या 
जेवणाची चिंता नाशिल्ली. रेवतीक समाधानान सू जालें, तिगेले भलायकेंत 
कसलेंच सुदरप जालें ना. दिसान दीस धोंपरांची सूज वाडत आशिल्ली. 
तिच्यान कसलें काम जायनाशिल्लें. दीसभर Hee करपी पुताक आपणालो 

आनी एक भार जाता म्हणून तिका वायट दिसतालें. 

''अशें म्हणल्यार कशें जातलें गे आई? आवय म्हाका केन्ना जड 
जाल्लेवरी दिसूं ये अशें तुका दिसता?”” नारायणान विचारलें." Gear 
दुखण्याचेर आनी बरे उपचार करपाक म्हाका तांक ना नही, ताचेंच म्हाका 
चड़ वायट दिसता.'' ताणे ted. ''कोडियाळांत वीर वेंकटेशाची 
प्रतिश्ठापना जाल्ली तेन्ना तूं जल्मल्लो. म्हणून तूं खात्रेन एक जैतिवंत व्यापारी 
जातलो. तुजेर त्या देवाचो कृपाकटाक्ष आसा.'' अशें तिणें जायते पावटी 
पुताक म्हणिल्लें. 1832 वर्साच्या नंदन संवत्सरांत पावस, पीक आनी 
व्यापार सादारणशेच जाले. अर्थीक मळार म्हणपासारकी उदरगत जाली 
ना. पूण व्हड प्रमाणाचेर पुराय जिल्ल्यांत कॉलराची लागण जाली. त्या 
एकाच वर्सा साडे तीनशां परस चड लोक ह्या रोगान मरणाच्या चपक्यांत 
सांपडले. नारायण व्यापाराखातीर पयस वचून येतालो. इतलो भोंवूनय 
खंयच उदक पिनाशिल्लो. हो रोग दुशीत उदकांतल्यात पातळटा म्हणपाची 
खबर कलेक्टर सायबाचे कचेरेंत कामाक आशिल्ल्या डिसोजान सांगिल्ली. 
खूब तान लागली जाल्यार खंयतरी देवस्थानांत वा भटाचें घर सोदून थंय 
उदक काडून रोखडेंच पितालो. 

1833 वर्सा विजय संवत्सरात नारायणाची अर्थीक परिस्थिती इल्ली 
सुधारली. आवयची भलायकी asa इबाडिल्ली. घरकान्न सुभद्रालक्ष्मी दुसरे 
फावटी गुरवार आशिल्ली. मार्गशीर्श शुध्द पाडव्या दिसा नारायण भायर 
सरपाचोच आशिल्लो तेन्ना आवयन ताका आफोवन व्हरून सांगलें, ''जाणा 
पुता मंजेश्वरांत नवो ब्रम्हरथ तयार केला खंय. तुगेले घरकान्नीक मंजेश्वरा 
वचून थंयचो शश्ठी महोत्सव पळयन दिसला खंय. जायते दीस जाले ती 
म्हाका सांगत आसा. तिका व्हर आनी तो उत्सव दाखोवन हाड'' fat 
म्हळें. 

“ad शक्‍य जातलें तें आई, आमी दोगांय गेल्यार तुका कोण 
पळयतलो? तुका शेंदरे वयल्यान उठून Aaa वचून येवपाक कोणाचो 
तरी आदार जाय पडटा. शे. शे, शक्य ना गे तें'', नारायणान म्हळें. 

“AT, ना, म्हाका कायच जावचें ना, वचून येयात तुमी दोगांय, 
म्हयने भरत आयल्यात तिगेले. इत्सा भागय तिची. खूब खोस जातली 
तिका. काकुळट रे, आजमेरेन खंयचोच दुसरो गांव पळोवंक ना तिणे. 

''तिणे काकळुट करीत म्हळें. VR बरें,तूं म्हणटा तशेंच करतां गे आई” 
अशें म्हणून नारायण कामाक भायर सरलो. 

पंचमी दिसा रातीकडेन नारायण एक बैलगाडी घेवन घरा आयलो. 
“ हें कितें? कोणाली ती गाडी?” लक्ष्मीन विचारलें ''सगळ्यांनी तयार 
जावन फाल्यां सकाळीं मजेश्वरा वचपाचें, ''हय, सगळीं जाणां या.” 

''सगळीं जाणां म्हणल्यार कोण रे बाबा.?'' रेवतीन विचारलें 
''सगळींजाणा म्हणल्यार आमी सगळी, तूं हांव, लक्ष्मी आनी बाबू विट्टा!'' 
आयकून रेवतीक अजाप जाले. “हांव कशे येतलें रे पुता?'' तिणें विचारलें. 

''फाल्यां सकाळीं सांगता.” नारायणान सांगलें. 

शश्टी दिसा कोंब्या साद जावचे आदीं सगळ्यांनी उठून तयारी 
केली. नारायणान आवयक व्हरून बैलगाडयेंत बसयली. लक्ष्मीक खूब. 
उमेद जाल्ली. घरांत आशिल्ली एक बरी साडी तीं न्हेसली आनी गाडयेंत 
बसली. दोन वर्साच्या विठ्ठलाकय खूब उमेद जाल्ली. दीस वयर aed आदीं 
उळ्ळालग्राम हुपून गेलीं. नेत्रावती न्हय सांगोडांतल्यान हुपली. सुमार पन्नास 
वर्सा आदीं कोडियाळा येता आसतना 'मचव्यांत' बसून आपणे दोन दीस 
प्रवासं केल्लो ताची रेवतीक याद जाली. आपणाली कुलदेवी म्हाळशेचें 
तिणें स्मरण केलें. मंजेश्वरा पावलीं तेन्ना दनपारा जाल्ली. भक्तांच्या मठांत 
वचून तीं पेज जेवलीं. 

देवदर्शनाच्या निमित्तान भक्त समुदायाखातीर आशिर्वादाची कार्यावळ 
जाली. दर्शना वेळार आपणाले कठीण परिस्थितीविशीं देवाक सांगणें करचें 
अशें म्हणून घरकान्न लक्ष्मीन नारायणाक सुचयलें. नारायणान तें मानलें ना. 
'' आमची इतली हालांची परिस्थिती आशिल्ली जाल्यार आमकां कोडियाल 
WEA मंजेश्वरा मेरेन गाडी करून येवप शक्य जातालें ?”' नारायणान 
तिका म्हळें. 

'देवदर्शन' सोपोवन देवाच्या उत्सवाक वचपाक भायर सरतासर 
चार वरांचो वेळ जाल्लो. देवळाक पांच प्रदक्षिणा घालून रथारोहणाक पावपाक 
पांच जालीं. मंजेशवरांतले तशेच भोंवतणेतले सगळ्या थरांतले लोक हाजीर 
आशिल्ले. रेवतीन भक्तांच्या मठांत बसुनच रथारोहण आनी बाकीचो उत्सव 
पळयलो. थंय भरिल्लो बाजार पळयलो. लक्ष्मी खुबूच खोशी जाली. पूत 
विठ्ठलाक एक खेळणें, घरकान्नीक कांकणां आनी एक ल्हानसो हारसो 

नारायणान घेतलो. ते खातीर ताणे स आणे मोडले. हें सगळे पळोवन रेवती 
खूब खोशी जाली. 

1799 इस्वेच्या सिध्दार्थ संवत्सरांत जाल्ल्या निमण्या म्हैसूर युद्धांत 
सुलतानाच्या मरणा उपारांत इग्रजां विरुध्द सैन्य उबारिल्लो उच्चिलाचो 
हेगडे आनी गोपगौडान मंजेश्वराच्या देवळांत दरोडो घाल्लो. मयूरवाहन 
आनी व्हडलो रथ मोडून ताचे विविध भाग वेगळे करून दुसरे सुवातेर घेवन 
गेल्ले. श्री. काशी मठाधीश विभद्रं तीर्थ स्वाम्यांचे आज्ञेने आनी मार्गदर्शनान 
अठरावे पेठेंतल्या गौड सारस्वतांनी तन, मन, धन लावन रासवळ बळान 
देवळाची पुनर्रचणूक के ल्ली. नवो ब्रम्हरथ तयार करून घेतिल्लो तो त्या 
दिसा देवार्पण केलो. अठरावे पेठेंतलो सगळो लोक हाजीर आशिल्लो. समाजाचो 
एकवट पळोवन स्वाम्यांक आनंद जाल्लो. सगळ्यांक आशिर्वाद दिवन 
फलमंत्राक्षता दिल्ल्यो.'' आयच्यान हें मंजेश्वराचें श्रीमद अनंतेश्वर देवस्थान 
अठरावे पेठेतल्या गौड सारस्वतांचें जाता.सगळ्यांनी एकवटीत जावन हाचो 
कारभार चलोवंचो.'' अशें ताणी भौसा मुखार जाहीर केलें. रथोत्सव जावन 
समरादना जातासर खूब वेळ जाल्लो. आयिल्ले चडशे भक्त लोक देवळाच्या 
आनी रथा मार्गाच्या विविध थळांचेर राबितो करून रावले. दुसरे दिसा 
सकाळीं सगळ्या लोकांक जेवणाक पेज दिवंची असो स्वाम्यांचो आदेश 
जाल्ल्या कारणान कोणूच एकटो उपाशीं पोटार घरा परतलो ना. नारायणाचे 
गाडयेचें दुसरे दिसा परतून कोडियाळा वटेन प्रयाण सुरू जालें. 

श्रीमद्‌ अनंतेश्वराच्या उत्सवाक वचून येतकर तीन सप्तकां उपरांत 
लक्ष्मीन दुसऱया पुताक जल्म दिलो. सगळ्यांनी ताका एकमतान अनंत हें 
नांव दवरले. आज्याचें नावय जालें आनी मंजेश्वराच्या देवाचेंय नांव जालें. 
काय बरो योगायोग अशें दिसून रेवतीक अजाप जालें. 

घरा घरांनी वचून व्यापार करपाचें आपणालें काम नारायणान चालूच 
दवरलें. कस्तुरी नारायण पैचेर लोकांचो विशवास आशिल्लो. तेखातीर सांडगे, 
पापड करपी जायतो लोक ताका वचून मेळूंक लागलो. आपणालो माल 
व्हरून विकपाची विनवणी करूक लागले. नारायणान तांका नमळायेन 
न्हयकार दिलो. ''हें पळयात स्वामी, त्यो वस्तू करतात तुमी. हांव त्यो 
विकपाक घेवन गेलों जाल्यार म्हाकाय तुमी लाभाचो म्हजो gal वांटो 
दिवंचो पडटलो. त्या बदलाक तुमीच तुमचो माल विकात. सगळो लाभ 

तुमचोच जालो ना?'' अशें सांगून तांकां परते धाडले. आपूण सांतेक 
साकून हाडटां त्या मालांत केन्नाय दोश आसतात. वायट माल मेळळो 
तेन्ना आपणाक लुकसाणय सोंसचें पडलां. तेखातीर माल विकतो घेता 


आसतना जागरूक रावचें पडटालें तो व्यापार करपाक पयस पयस वतालो. 
000 

11. 
क्रांतीची सुलूस 

1834 इसवे जय संवत्सराच्या चैत्र म्हयन्यांत एक दीस नारायण 
घरा घरांत वता आसतना, बैकंपाडी हुपून सुरतकल ग्रामांत पावलो. निकतोच 
काळोख जाल्लो. आपूण खुब पयस पावलां म्हणपाचें नारायणाच्या ध्यानांत 
आयलें. हातांत व्यापाराचो दुडू आशिल्लो. रातच्या वेळार घरा वचप म्हळ्यार 
मुद्दम जीव त्रासांत घाल्लेवरीच जातलें. गेलो ना जाल्यार घरांतलीं हुसक्यांत 
पडटलीं. नारायणाक कितें करचें तेंच कळना जालें. इतल्यान उत्तरे वटेंतल्यान 
सैन्याच्या वाद्यांचो आनी घोड्यांच्या खुरांचो आवाज ताच्या कानार पडलो. 
कांय मिनटांभितर रस्तो निर्जन जालो. सैन्याचो एक पंगड सुरतकल 
पेठेंतल्यान आयले वटेन पावलो. ““आयकात पैमाम, तुमी आज परतून 
कोडियाळाक वचप योग्य न्ही. युद्धाची तयारी चालू आसा खंय. सगळ्याक 
इंग्रजाचें सैन्य आसा म्हणटात. तुमी आज देवस्थानांत ना जाल्यार ताच्या 
छत्रा सकयल खंय तर राबितो करप योग्य जातलें,'' अशें एकेकडेन कुटुंब 
मुखेल्यान ताका सांगले. 

नारायणाक हो सल्लो योग्य दिसलो. तो नीट महामाई देवस्थानांत 
गेलो. पुजारी पुजा आटपून दाराक कुलूप करून वचपाक वतालो. ''स्वामी 
हांव एक व्यापारी. कोडियाळसाकून आयलां. रातचो घरा वचपाक मन 
अनमनता. हांगा मंटपांत एक रात रावपाक दियात म्हाका, उपकार जातले,'' 
ताणें पुजाऱयाकडेन नमळायेन मागणें केलें ''हें पळय भाऊ, हांगा भितर 
खंयच रावपाक हांव तुका मान्यताय दिवंक शकना. तूं जाय जाल्यार 
भायल्या प्रांगणांत रावंक शकता. आतांच आनीक दोग-तीग जाण येवन 
रावल्यात थंय. ते कोण म्हणपाचें म्हाका सारके खबर ना. तूं मात सावध 
राव. gard efit आयकूंक येता. सगळ्या दिकांनी सैनीक आसात. ती 
महामाया तुमची राखण करू'' पुजान्यान म्हळें. 


yaar 113 


“हें पळयात भटमाम हांव कोंकणातलो व्यापारी. हातांत व्यापाराचो 
दुडू आसा. उपकार करून हो मातसो सांबाळात. फाल्यां सकाळीं घेवन 
वतां,''” नारायणान दुडवांची पोती तांच्या हातार दवरली. माथ्याक 
बांदिल्लो फेटो काडलो आनी तो न्हिदपाखातीर पातलायलो. व्यापाराचे 
सामान सोपिल्लें, रिकामे गोणयचें उशें केलें आनी देवळाच्या प्रांगणात न्हिदलो. 
चैत्र शुद्ध सप्तमीची रात. दीसभर उबाळ आसलो. रातीकडेन थंड वारो 
व्हांवतालो. दीसभराच्या श्रमान कूड थकिल्ल्यान =e येवंक चड वेळ 
लागलो ना. 

` वेळ कसो गेलो तो कळळो ना. जायते जाण एकामेकाकडेन फुसफुसत 
उलयताले, धांवधांवत चलिल्ल्या पावलांचो आवाज आयकून नारायणाक 
he करून जाग आयली. ताणें दोळे उगते करून पळयलें. कोणय चोर बी 
आसतलो असो FATS ताका आयलो. आपणे दुडवांची पिशवी पुजाऱयाकडेन 
दिली तें बरें जालें अशें ताका दिसले. feta कडच्यान ते लोक उलयताले 
तें आयकुपाचो ताणे यत्न केलो. तागेल्या दोळ्यांनी रातींतल्या त्या 
झिळमिट्या उजवाडाकडेन मेळोवन घेतिल्लें. ताका ते गजालीचें अजापूच 
दिसले. तीनचार आनी धा-बारा नही तर सुमार वीस पंचवीस जाणानीं 
प्रांगणात येवन न्हिदिल्ल्याचें सोंग घेतलें. मागीर तीन-चार मिनटां मेरेन 
दुसरो कसलोच आवाज आयलो ना. तांचे मदले तीग-चौग जाण सवकास 
उठून उबे रावले. तांणी कसल्यातरी वेगळ्याच उतराचो उच्चार केलो. 

तें उतर आयकून हेर सगळेजाण उठून बसले. एक मिनीटभर 
मातशेय हालनासतना आनी कांयच उलयनासतना ते बसुनच आशिल्ले. 
तांगेल्या मुखेल्याच्या तोंडांतल्यान आनी एक शब्द आयकूंक आयलो. 
सगळेजाण गोल चक्राकार बसले. मध्यान रात जावन गेल्ली आसपाक जाय. 
भोंवतणेत खंयच्याच घरांत एखादोय दिवो पेटनाशिल्लो. देवस्थानाच्या 
प्रांगणात येवपाचे वाटेर एक कंदील पेटटालो. ''तो कंदील हाड" म्हणून 
तांच्या मुखेल्यान आदेश दिलो. कंदील घेवन आशिल्लो त्या मनशा वांगडा 
आनी एकटो, अशे रितीन दोगजाण मुखार येवन नारायणाकडच्यान धा 
वावां पयस न्हिदिल्ल्या दोगांक, लागीं आशिल्ल्या आनीक दोगां जाणांक 
उठोवन हाडले. तेयबी निकतेच जागे जाल्लेवरी दिसताले. मागीर ते नारायणा 
म्हऱ्यांत आयले. ''आरे ये, ऊठ” अशें तांचे मदल्या एकल्यान म्हळें. 

नारायण फट्ट करून उठलो. आयिल्ल्या दोगां मदल्या एकल्याकडेन एक 
गांवठी बंदूक आशिल्ली. आनी एकल्याच्या कमराच्या पट्याक एक तलवार 
हुमकळटाली. ताचें रूप पळयल्यार सैनिकाचें दिसनाशिल्लें. दोगांच्याय 
तोंडाक मातशें काजळ फांशील्लें आशिल्ले. नारायणाक सट्ट करून येवजलें 
' हे क्रांतिकारी सैनीक!” 

“कंपनी सरकारच्या विरोधांत साबार सुवातींनी दंगे जावपाचीं लक्षणां 
दिसतात.'' अशें सांतेतलो लोक एकामेकाकडेन फुसफुसत उलयताले तें 
जायत्या दिसांसाकून नारायण आयकतालो. “घाटावयल्या कोडगू राज्यांत 
सैन्य घडयलां खंय. घाटा सकयल्या प्रदेशांत गुप्तपणान जायतेजाण आदले 
सैनीक एकवटीत जावन ताणी दंगे सुरू केल्यात wa.’ असल्यो खबरी 
नारायणान आयकल्ल्यो. कोडगू प्रदेश खंय, मंगळूर खंय आनी कितें कात 
तें नारायणाक कळुंनाशिल्ले. पूण ते मध्यान रातीर थंय सुरतकलांत फट्ट 
करून क्रांतिकारी सैनीक प्रत्यक्षपणान हाजीर जाल्ले पळोवन नारायण 
खीणभर भंयान कुळकुळ्ळो. ““अरीश्ट येता तेन्ना ताका Hel करून जैत 
जोडूंक जाय.'' अशें एकदां केन्ना तरी हरीक्थेंत भागवतकारांनी सांगिल्लें 
चिंतन कांय म्हयन्यासाकून परतुपरतून ताच्या मनांत येतालें. नारायणान 
धिटाय दाखयली. 

पूण ती गजाल तितली सोपी नाशिल्ली. जीव व्हगडावपाची पाळी 
येवं येताली. ताका घाम फुटलो. ''हं , यो, हांगा यो'' तांच्या मुखेल्यान 
म्हळे, सगळ्या जाणांक एके रांगेन उबे केले. ''कंदील धर रे तांचे सामकार. 
त्याच मुखेल्यान आदेश दिलो. कंदील धरिल्ल्या मनशान तो वयर काडून 
सगळ्यांच्या तोंडांचेर उजवाड पडचो अशे जतनायेन धरलो. बंदूक हातांत 
आशिल्ल्या एकल्या क्रांतिकारी सैनिकान रांकेंतल्या दर एकल्याक 
आपणालो परिचय दिवपाक सांगलो. एक एक करून सगळ्यांनी आपापणालो 
परिचय करून दिलो. भोंवतणेत आशिल्ल्या सुमार पंचवीस क्रांतिकारकांवटेन 
नारायणाने नदर मारली. कोणालोच चेरो सारको दिसनाशिल्लो. मात सुमार 
आठ-धा जाणांच्या हातांत बंदुको आशिल्ल्यो दिश्टी पडल्यो. उरिल्ल्यांच्या 
कमरापट्यांक कसलें ना कसलें शस्त्र आशिल्ले. 

“'तुजें नांव कितें?'' एकट्या क्रांती सैनिकान विचारलें. 

“नारायण! 

“ जात कितें?'' ताचोच दुसरो प्रस्न 

““कोंकणस्थ ब्राम्हण'' नारायणान जाप दिली. 

“इंग्रज अधिकारी जॅक्सन म्हणटात ताका वळखता?'' ताणे 
विचारलें. 

aT स्वामी, हांव वळखना. हांव एक व्यापारी. म्हाका राजकारणांतलें 
कांयच खबर ना.” 

“HE उलयल्यार ही तुगेल्या काळजांतल्यान आरपार घालतलों 
लक्षांत धर.'' अशे म्हणून बंदुकेच्या तोकांक बांदिल्ले सुरये तोंक तांच्या 
हड्ड्याक तेंकयलें. 

तो मुखार गेलो आनी पांचवे सुवातेर उबो आशिल्ल्या मनशाक 
विचारलें. ''आमी कोण ते जाणा तूं?'' ताणें विचारलें. ताच्या तोंडाकडेन 
कंदील धरून खर नदरेन ताका तो पळयत रावलो. त्या मनशाचो चेरो 
सामको काकुळटेचोच जालो. तो घामान थपथपलो. दोळे भंयान भरले. तो 
ओग्गी रावलो. “हां, उलय, तोंड उगडूंक जाय?'' ताणे विचारलें. 

''नाका स्वामी नाका. पळयल्यार तुमी दंगेखोर सैनीक कशे 
दिसतात.” त्या मनशान सांगलें आनी तेन्नाच कंदील धरिल्ल्या मनशाची 
उजवी मूठ ताचे बोंचकुटेर पडली. ओंठ फुटून रगत आयले. तो वेदनेन 
किंळांचलो आनी फाटी सरलो. नारायणान ताका पडटां पडटां धरलो. 
''इंग्रजांचो सुणो. fd म्हणले, आमी दंगेखोर सैनीक? कोणे शिकयलें 
तुका हें उतर? सारके भोकूक येना जाल्यार हांगांच सोपयतां तुजी कथा.” 
ताणे म्हळें. 

. “स्वामी, हो इंग्रजांचो सुणो. हे सगळे ताचेच साथी आसतले. 
सोपोवया संगळ्यांचो खेल.” ताणें आपणाल्या मुखेल्याक पळयत म्हळें. 
मदींच बशिल्लो तांचो मुखेली फुडें सरलो. ''हो तहशीलदाराचे कचेरेंत काम 
करता खंय. हे सगळे इंग्रजांचे खबरे आसुं येता. हांगा झाडाक हुमकळावया 
तांकां.'' ताणे म्हळें. नारायणाक आपणालें काळीज धड़धडपाचें थांबलेंशें 
दिसले. त्याच खिणाक घरची याद आयली. घरांत दुखण्यांत न्हिदिल्ली 
आवय, घरकान्न आनी दोन ल्हान भुरगीं. कसली परिस्थिती आयली ही 
वांट्याक! आपणाक हांगाच सोपयलो जाल्यार तांचे कितें जातलें? कोण 
आसा पळोवपी तांकां? दुसरे नात्यांतले कोण नात. गोमंतकांतल्यान, 

` भटकळ मार्गान पळून आयिल्ल्या मनशाचो संतान आपूण. ''वीर वेंकटेशाची 
' प्रतिष्ठापने दिसा जल्मलो भुरगो तूं. तुजें वायट केन्नाच जावचें ना.” अशें 
: आवय सदांच म्हणटाली ती ताका याद जाली. पूण आतां ही परिस्थिती! 
तांच्या मुखेल्ल्यान फुडें सरून ted ''आमी दंगेखोर म्हणपी लोक 
कोण? इंग्रज लोक नही? व्यापाराच्या नावान आयिल्ले ते लोक आतां हांगा 
देशाचेर शासन करतात. तशें जाल्यार दंगेखार कोण? आमी? काय ते? 
परंपरेप्रमाण आमच्या तुळू प्रदेशांत आमचेच अशे राजा नाशिल्ले? तांकां 
कपट GRAM करून आसन wee करून तार्ची आस्पत हातासपी 
कोण? इंग्रज लोकच नहीं ते? आमी ताकां धांवडावन घालपाखातीर आमचे 
प्राण दिवपाक फुडें सरल्यात, अशें आसतना तुमी आमकां दंगेखोर म्हणटात 
नहीं? स्वाभिमान ना तुमकां?'' ताणे म्हळें. 

''चूक जाली स्वामी. eit जें आयकल्लें तेंच हांव उलयलों.'' त्या 
मनशान म्हळें, तांच्या मुखेल्याचीं थोडीं मोवसाणेन उलयिल्लीं उतरा आयकून 
त्या मनशाक इल्लो धीर आयिल्लेवरी दिसलो. ‘eta हेच मातयेंतलें अन्न 
जेवलां. आतां फकत पोटाखातीर थंय काम करतां, इतलेंच'' ताणे धिटायेन 
सांगलें, 

''उपकार करून माफ करात ताका at उलयल्ले खातीर.'' 
नारायणान फट्ट करून तांच्या मुखेल्याकडेन मागणें केलें. आजून नारायणाच्या 
हातांत आशिल्लो मनीस सावध जावन आदार घेवन बसलो. 

''हे म्हणटात ते खरें. फकत पोटाखातीर ते कचेरेंत काम करतात 
ते. काकुळट तांची, तशें देशद्रोही बी कोण नहीं ते. हालांत दीस काडटात 
ते. हांव स्वता शेतकारांवांगडा मेळून आमचे वायट स्थितीचो नियाळ कंपनी 
सरकाराच्या सायबांच्या कानार घालपाक गेल्लों. इतलेंच नही, दोगा इश्टांक 
ह्या असल्या कामांत गुप्तपणान हांवें मजत केल्या.'' नारायणान म्हळें. 

ताचें उलोवणें आयकून तांच्या मुखेल्याच्या WIA कुतुहलाचे 
भाव दिसले. आपणे स्वता कंदील हातांत घेवन नारायणाच्या तोंडाकडेन 
हाडून बारीकसाणेन ताचो चेरो निरखिलो. ताच्या तोंडार मातशेंशें मुमुरखें 
हांशें फुटलें आनी रोखडेंच अदृश्य जालें. जिवाच्या भंयान आशिल्ल्या 
नारायणाक तें दिसलेंच ना. ''कोण तूं खंयचो तें तू सारके सांग”' 

'स्वामी वीर वेंकटेशा पाव म्हाका' अशें मनातल्या मनांत मागणें 

करून नारायणान धिटायेन सांगलें Sa एक कोंकणस्थ. म्हर्जे नांव नारायण 
पै. व्यापाराखातीर हांगामेरेन पावलों. काल मातसो चड वेळ जालो. रात 
जाली म्हणून हांगाच रावलों. हांव कोणूय इंग्रजांचो खबरो बी न्ही. खरें 
म्हणशात जाल्यार हांवें म्हज्या इश्ट आशिल्ल्या शेतकारांक इंग्रजा विरूद्ध 
चलतल्या कामांत मजत केल्या” 

''कसली मजत केल्या तुवें? कोणाक मजत केल्या? सारकें सांग 
पळोवया.'” तांच्या मुखेल्यान Fed, भोवंतणेत आशिल्ले वीस जाण क्रांती 
सैनीक नारायणाक एक सारके पळयत रावले. आतां कितें हे आपणाचेर 
घुरी घालून आपणाक मारतले काय बंदुकेन हुलपावन मारतले? अशें चिंतून 
नारायण सामको भिलो. सगळो धीर एकवटावन तो उलयलो ''कोडियाळ 
गत्तेतलो सुब्बाराय आनी कावूरच्या व्हडल्या मळावयलो भीमण्णा हे दोगूय 
म्हजे इश्ट. Sid तांकां ह्याच तुमच्या कामांत मजत केल्या'' 

तें आयकून एकल्यान विचारले ''कसली मजत केल्या तुवें?'' 

तितल्यान तांच्या मुखेल्यान हात वयर काडून तांकां ओगी रावपाक 
सांगलें. सगळेजाण शांत जाले. 

''आज सांजवेळा हांगा सुरतकल पेठेत कितें जालें?'' मुखेल्यान 
विचारलें. he करून विशय बदलून ताणें विचारलें. '' सानच्या वेळार हांव 
व्यापार सोंपोवन परतुपाक तयार जाल्लों dara सुमार शंबरेक सैनिकांचो 
एक पंगड उत्तर दिकेन येवन मंगळुरा वटेन गेलो. त्या पंगडामुखार कांय 
वाजंत्री - सुमार विशेक जाण इंग्रज सैनीक आनी तांचे फाटल्यान हेर सगळे 
शिपायक चलताले. सगळ्यांत फुडें दोगजाण इंग्रज अधिकारी घोड्यार 
बसून आशिल्ले. चार जाण मध्यम उंचायेचे इंग्रज घोड्यांक ओडीत मदीं 
चलताले अशें स्पश्ट विवरण नारायणान तांकां दिलें. 

' ''तांचेमुखार आशिल्लो त्या इंग्रज अधिकाऱ्याचें नांव आनी परिचय 
आसा तुका?'' त्या मुखेल्यान प्रस्न केलो. | 
''ना स्वामी म्हाका ताचो परिचय ना आनी हांव ताचें नांवूय नकळों'” 
नारायणान जाप दिली. इतल्यान मार खाल्लो तो मनीस सवकासायेन उठून 
उबो रावलो आनी हात जोडून म्हणूंक लागलो TAHT मान्य आसा जाल्यार 
हांव उलोंव?'' 

“हं सांग, कितें म्हणपाचें आसा? पूण याद धर आमकां फाटोवपाचो 

यत्न करशीत जाल्यार बंदुकेन छाती फोडून घालतलों. तेखातीर सांबाळून 
राव.'' मुखेल्यान शिटकावणी दिली. 

“ना स्वामी तुमकां फटींची म्हायती दिवपाचो म्हजो कसलोच इरादो ना. 
भूमातेचो सोपूत घेवन सांगता'' त्या मनशान म्हळें. 

“तो सैन्याचो पंगड कर्नल जॅक्सन सायबान चार दिसां आदीं 
मंगळूरच्यान मुल्कीमेरेन लिपिल्ल्या दंगेखोरांक धरपाखातीर धाडिल्लो. तांकां 
कोणूच मेळळो ना. त्याखातीर ते परते आयल्यात''त्या मनशान ATS. 

कर्नल जॅक्सनाचें नांव आयकले बरोबर ते सगळेजाण HE करून 
सावध जाले. सगळ्यांचे हात आपापणाल्या शस्त्राचेर गेले. ''जॅक्सन आतां 
खंय आसा? जाणा तूं?'' मुखेल्यान विचारलें. 

“eq स्वामी, जॅक्सन सायब चार feat आदीं सुमार तीनशीं 
सैनिकांचो पंगड घेवन थोड्या फिरंगी लोकांक वांगडा घेवन, सगळें सामान 
घोड्यां गाडयेंत घालून, पुर्वेवटेन पुत्तूर मार्गान भोंवडेक गेल्यात. हे सगळें 
aid म्हज्या दोळ्यांनी पळयलां. ते वचपाचें कारण fd तें मात हांव 
नकळों. कचेरेंतय कोणाकच सारकें खबरना.'' 

“UR खबर ना तें सोड, कित्याक गेल्यात आसतले ताचो तुमकां 
कोणाक अंदाजय ना?'' ताणे विचारलें. 

''हय, स्वामी, तेंच सांगतां हांव. कोडगूचो राजा चिक्क राजेंद्रा विरूध्द 
कारवाय करपाखातीर मडिकेरी वतात असो एक दुबाव थंय कचेरेंत 
सगळ्यांकच आसा. त्या संबंदान कोण कोण एकामेकाकडेन फुसफुसताले'' 
त्या मनशान सांगलें. 

तें आयकून ते एकामेकाकडेन थीर नदरेन पळोवंक लागले. ताच्या 
मुखेल्याक खीणभर कितेंतरी येवजिलें आनी ताणें एक निश्चेव केलो. 
आपणाल्या कमराची तलवार सट्ट करून भायर काडून ताणें वयर काडली. 
ती ताची कितेंय तरी संकेतकुरू आसतली. भोंवतणी are सगळेजाण 
सडसडीत उठून एके रांगेन उबे रावले. कैद केल्ल्या पांच मनशांक थंयच 
सोडले. ''इश्टांनो आमी आतां चड वेळ हांगा फुकट घालोवप सारकें नही. 
दुस्मानाचो फाटलाव करपाक सगळेजाण तयार रावात'' ऊंचेल्या आवाजान 
ताणे सांगात्यांक सांगलें. आतां प्रांगणात न्हिदिल्ले पांच जाण कुशीक सरले. 

'*तुमी सगळेजाण वचून आपापणाले सुवातेर न्हिदात. सुर्योदयामेरेन 
हांगा साकून कडसरात. सकळीं उठून आपापणाल्या घरा वचात. सांबाळून 
रावात. आमचेविशीं कोणाकडेन कांयच उलोवचे नात. चड तोंड व्हांवयलें 
जाल्यार आमचे वतीन आनी सरकारचे वतीनयबी तुमच्या जिवाक धोको 
आसा तें मतींत धरात. न्हिदात आतां वचून चलात.'' असो ताणें आदेश 
दिलो. 

पांचूयजाण वचपाक लागले तशे परतून नारायणावटेन बोट दाखोवन 
''तूं एकटोच हांगा राव, बाकीचे वचात.'' मुखेल्यान म्हळें. 

“हैं आनी कसलें अरीश्ट आयलें काय देवा?'' अशें मनात चिंतून 
नारायण भिलो. अशें आसुनय मुखेल्याचो आदेश मानून तो थंयच रावलो. 
हेर सगळेजाण प्रांगणांत कोनशाक वचून आपणाल्या शेंदऱ्यांचेर न्हिदले. 

''चलात इश्टांनो'' असो मुखेल्यान आदेश दिलो. तशें सगळेजाण 
सडसडीत चलून दारावटेन गेले. तातूंत निमणो मनीस सुमार पंदरा वीस 
Ta पयस पावलो तसो, थंय sat आशिल्लो तांचो मुखेली नारायणा 
म्हाऱ्यांत येवन Sat रावलो आनी मुमुरख्यांनी हांसलो. “'कितें नारायण पै 
म्हजी वळख विसरलो? काय म्हज्यो feat आनी मुंडाशाक लागून तूं 
वळखूंना?'' अशें ताणे फुसफुसत विचारले आनी कंदील अपणाल्या 
तोंडाकडेन धरलो. 

नारायणाक अजाप जालें. तो ताच्या तोंडाकडेन पळयत रावलो. 
मुखेल्यान आपणालें मुंडाशें सोडलें आनी खानार घेतलें “आरे देवा, 
वीरप्पा नायक?'' नारायणान HIT आवाजान ted. हयवय, तोच 
गंभीर चेरो, आनीकय लांब cece मिश्यांचो झुपको. त्या दिसा आपूण 
भीमण्णा आनी सुब्बाराया वांगडा वतना गाडयेंतल्यान पिरंगीपेठेमेरेन सांगतान 
प्रवास केल्लो तो मनीस रातोरात गाडयेंत शस्त्रां भरून पुर्वाभिमुख जावन 
वचपाक teat तोच मनीस. 

आतां नारायणाची खात्री जाली. फिरंगीपेठेतलो दुकान मालक प्रभून 
ताका सांगिल्ली खबर ताच्या कानात घुमली. '' तो मनीस आसा पळय तो 
मोठो नांवाजतो, वीरप्पा नायक तो. लक्ष्मप्पा बंगरसाचो सामको भरवंशाचो 
गडो. कंपनी सरकार विरूध्द दंगो उबारपाखातीर सैन्य पुंजायता तो. 
सावध राव आं'' Het ताणें सांगिल्लें. नारायण आजून ताच्या तोंडाकडेनच 

पळयत आशिल्लो ''हय नारायणा पै, हांव वीरप्पा नायक. तूं भियेवं जाका. 
तू बरो मनीस हें हाव जाणा. तुका आमच्या मनशांकडच्यान वा 
सरकारकडच्यान कसलेच त्रास जावंचे नात. चल वच तूं. सामको निश्चिंत 
जावन वच. सांबाळ तुजो संवसार बरेभशेन. इंग्रज अतां चडच बळीश्ट 
जाल्यात. तांचे विरूध्द आमचे हे दंगे व्हडलेशे उपेग पडचेनात. आमकां 
तातूंतच सगळ्यांक मरण येतलें हाची म्हाका पुराय खात्री आसा. तरीपूण 
आमचें कर्तव्य आमी करपाकच जाय. वच तूं, देव बरें करूं तुजें?'' ताणें 
म्हळें, 

नारायणाचे दोळे भरून आयले. त्या दिसा वागासारको दिशिल्लो 
वीरप्पा नायक मनान कितलो बरो! मात्रभुंयेखातीर मरपाक सिद्ध जाला. 
आपूण त्या दिसा ताचेकडेन कितेंच उलयलोंना. अशें आसुनय ताणें कितले 
मायेन आनी वात्सल्यान आपणालो प्राण वांटायलो. नारायणान चिंतलें 
आनी कृतार्थ भावनेन ताणें ताच्या तोंडाकडेन पळयत दोनूय हात जोडून 
नमस्कार करून आपले साथी प्रवासी न्हिदिल्ले थंय गेलो. 

थंयच Sat आशिल्ल्या वीरप्पा नायकान आपणालें मुंडाशें बांदून 
तो आपणाल्या साथिदारांक वचून Awol. तांचो पुराय पंगड काळखांत 
नदरेआड जालो. 

थोडो वेळ कोण कायच उलयलो ना. अस्तंतेच्या दिगंतेचेर चंद्र 
अस्थाक वतालो. फांतोडेर कोंब्या साद जावपाक आजून एक वर आशिल्लें 
जांवये. पेठेक आजून जाग येवंक नाशिल्ली. भोंवतणेतय काळोख आशिल्लो. 
थंय आशिल्लो तो कंदील घेवन ते गेल्ले. तांचे मदल्या मार पडिल्लो त्या 
मनशान सवकसायेन नारायणा म्हऱ्यांत येवन म्हळें ‘Gut ata नारायणा 
पै? आं बरें जालें. म्हजें नाव गोवींद प्रभू, हांव हांगाच फुडें आशिल्ल्या 
मध्यग्रामाचो निवासी कोडियाल पेठेतल्या तहशीलदाराचे कचेरेंत TARA 
म्हण काम करतां.'' 

“axa कमी आसा?” नारायणान विचारलें. 

“ea, मातशी कमी जाल्या. आज आमचो सगळ्यांचे पुनर्जन्म 
जालो. आतां आमचो खेळ सोंपलो अशें हांव समजलों. देवा दयेन वांटावले 
आमी. हाव एक विचारू?" ताणें red. 


yaar 121 


'ओ, तांतूत कितें? विचार जाय तें.”” नारायणान म्हळें. 

''हें पळय नारायणा पै तांचो मुखेली हो सामान्य मनीस नही. 
सैन्याचो अधिकारी आशिल्लो जातलो पयलीं, इंग्रज अधिकाऱ्यांचो ताका 
परिचय आसा. कोडगुच्या राजाच्या आधाराक धावपी सैन्यदलाचो अधिकारी 
कसो दिसता. तितलेंच नही, तर ताचे चर्येवयल्यान म्हाका एक संशय येता 
कितें जाणा. तो तुका सारको बरो वळखता दिसता. तुवें नांव सांगलें तेन्ना 
ताणें कंदील तुज्या तोंडाकडेन धरून पळयलें. आनी तो मुमुरखो हांसलो.'' 
त्या मनशान Feo, 

नारायणान गोवींद प्रभूलो हात हातांत घेतलो आनी ताका घेवन तो 
देवस्थानाच्या सोप्याकडेन गेलो. जिवार संकट हाडिल्ले ते घडणुकेन दोगांयची 
न्हीद खळळी. सुर्योदया मेरेन दोगूय बसले आनी सुख-दुख्खाच्यो गजाली 
केल्यो. “हांव खात्रेन सांगतां, तूं आशिल्ल्यान हांव आज feral Gat. ना 
जाल्यार सरकारी सेवक म्हणपाच्या एकाच कारणान ब्रो म्हाका काबारूच 
करपाचो. हांव THAR तुजे उपकार विसरचों ना.'' गोवींद प्रभून म्हळें. 
सुमार पंचावन्न वर्सा पिरायेचो मोटवो मनीस आशिल्लो तो. ताचें कन्नड अक्षर 
खूब सुंदर आशिल्ले. तेखातीर तहलीसदाराचे Hava काम मेळिल्लें. थोडी 
इंग्लीश भासय शिकिल्लो 

. “कंपनी सरकाराच्या ताब्यांत frat येवन पस्तीस वर्सा जालीं. 
अशें असुनय जमनीच्या मालकी हक्कां संबंदान सारके दाखले आजून तयार 
जावंक नात. हांव रावतां त्या वाड्या भोंवतणी बरी शेताची जमीन आसा. 
आतां ती कसपी कोण ना. म्हज्या एकट्या पुतान थोडे जमनीत शेत 
रोयलां. तूं शेतकार जाल्लो खंय नहीं? तुजो विचार आसा जाल्यार सांग. 
आमच्या गांवां कुशीक किल्ल्याच्या परिसरांत बरी शेत जमीन आसा. 
सुमार वीस वर्सा साकून ती पडींग आसा. हांव आमचे कचेरेंत गरजेचे 
सोपस्कर करून ती तुका मेळसारकी करतां. वसकि शंबर मुडयो तांदूळ 
जावपाक कसलोच त्रास ना.” प्रभून Fed. शंबर Asal तांदूळ ये सारकी 
जमीन म्हणनाफुडें नारायणाच्या आंगांत .स्फूर्त आयली. ''तितली जमीन 
म्हज्या AA करता?'' दुबावानचशें नारायणान विचारलें. '' तेखातीर 
कसलेच त्रास ना नारायण पै. जिल्ल्यांतली सत्तर टक्के जमीन शेत 
रोयनासतना पडिल्ली आसा. सुलतानाच्या मरणा उपरांत आतां नवी पिळगी 

येवनय बी भुंयेंत शेताचो वेवसाय आजून सुधारूंक ना. ती चिंता तुका 
नाका. तुज्या मनात आसा जाल्यार येता त्या सप्तकांत म्हाका येवन मेळ. 
तुका एक शेत जमीन मेळळीच समज. म्हजो जीव वाटायल्ले खातीर sida 
बी तुजेखातीर कितेंय बरें केल्लेवरी जातले. चिंतून सांग. आतां आमी घरा 
या. तूं घरा वच. तुका खुबच पयस वचपाचें आसा.'' इतलें सांगून तो 
थंयच्यान भायर आयलो. 
नारायण थंय न्हिदिल्ल्या तिगांकडेन बरेभशेन उलोवन करून आपूण 
` थंयच्यान नीट भटमामाल्या घरा गेलो. रातीं घडिल्ली घडणूक तांकां 
सांगनासताना आपणाल्या दुडवांची थैली घेवन ताणें घरची वाट धरली. 
000 

12. 
पूर्णत्वाक पावली 


कांय दिसांनी नारायण तहशीलदाराचे कचेरेंत गेलो. गोवींद प्रभून 
ताका येवकार दिवन ताचेकडेन तो बरेभशेन उलयलो केलो. मध्यभागांतले 
जमनी विशीं दोन फावटी विशय काडलो तरी ताणें तो कुशीक काडून 
वेगळ्याच विशयाचेर उलोवंक लागलो. “तुमचो अर्ज हांगा आसा पैमाम, 
दोन दिसांनी येयात. तेन्ना सायबाकडेन उलयात तुमी.''अशें तो अर्थगर्भी 
तशें उलयलो. कांयच कळना जावन नारायण कचेरेंतल्यान भायर आयलो 
मिनटाभितर तोयबी भायर आयलो आनी नारायणाक सट्ट करून कुशीक 
घेवन गेलो. ‘Sid सगळें काम पूर्ण करून दवरलां, तूं परां शुक्रारा दिसा यो. 
तूं वाचूंक बरोवंक जाणा?सय करूंक येता तुका?'' ताणें विचारलें. 
नारायणान ''ना म्हळे'' कांय पर्वा ना. येवन आंगठो लावन वच. 
किल्ल्याकुशीची जमीन तुजीच. रोय तूं'' ताणें म्हळें. 
शुक्रारा दिसा नारायणान वीर वेंकटेशाचें दर्शन घेतलें, प्रसाद घेतलो 
आनी गोवींद प्रभू वांगडा सूरतकलांतल्या मध्यग्रामांत गेलो. थंय पावले 
तेन्ना दनपारचो वताचो कड जाल्लो. तांच्या घरांत दोन केळीं खावन, एक 
आडसर पिवन ते कोटावटेन गेले. चारूय वटांनी दोंगुल्ल्यो आशिल्ल्यो. 
मदीं सुमार अर्द एकर शेताची जमीन. मदीं एक aia आशिल्ली. जायतीं वर्सा 
शेत aye नाशिल्ल्यान जमीन सुकी खडखडीत जावन पडिल्ली. ''सगळें 
काम तुवेंच करपाची गरज ना. हांगांसल्ल्या वक्कल जामातीचें एक कुटुंब 
तुका मेळोवन दितां. तांचेकडच्यान काम करून घे. बांयत भरपूर उदक 
आसा. आतां वैशाख सुरू जावपाचो आसा. काम सुरू कर. पावसा दिसांनी 
बर्‍्याक पडटलें.'' ताणे सांगलें. 
, उपरांत दोन दीसमेरेन नारायणान शेतांत वाडिल्लीं तण -झोपां 

मुळासयत हुमटायलीं आनी राशीर मारून लासलीं. थोडे म्हयने व्यापारांत 
वावरून जमिल्ल्या वीस रूपयांतलो एक रूपया वक्कल कुटुंबाक दिलो 
आनी आठ धा दिसांभितर तेच तरेन शेतांत काम करून कसपाखातीर 
तयार करपाक सांगून घरा परतलो. त्याच दिसा सानची मैंदानांतल्या सांतेंत 
एक खबर पातळळीं. कर्नल जॅक्सन सायब एका सप्तका आदीं सैन्य घेवन 
कुंबळळे साकून Sed वटेन इश्वर मंगल आनी सुळ्यांत फावट मारून गेल्लो 
खंय. कोडगूचो राजाः चिक्कवीर राजेंद्राक धरपाची ताची मोख आशिल्ली. 
एप्रील एक धरून तीन मेरेन मद्दूर, बेळळारी, इश्वर मंगल आनी सुळ्यांत 
कोडगूरजाचो इश्ट आशिल्लो बंगरस हाच्या सैन्याकडेन ल्हान सान चकमकी 
जाल्ल्यो. कर्नल जॅक्सन थोडो फाटीं सरलो. पूण खूब दीस दक्षिणेतल्या 
तेल्लिचेरी साकून आनी पुर्वेच्यान मैसूरसाकूनय सैन्य बळाची चड़ पुरवण 
करून वीर राजेन्द्राक हारोवन ताका धरून व्हेलो. 

बंगरसाचें सैन्य म्हणनाफु डे नारायणाक Hoo, तो वीरप्पा 
नायकाचोच पंगड आसतलो म्हण. पूण तांची आवतिकाय food जाली तें 
ताका कांयच कळळें मा. ह्या युद्धाक लागून घांटा सकयल्या प्रदेशाचो 
कन्नड जिल्ल्यांत आसपाव क़ेलो. HIST] प्रदेश मैसूर प्रांताच्या शासनातळा 
हाडलो. सांतेपेडार विकतल्याकडेन सामान नाशिल्लें. कितें आशिल्लें ताचें 
मोल तापिल्लें. शेतकारय कंगाल जाल्ले. जायते शेतकार अर्थीक पांवड्यार 
सामके असकत जाले. आनीकय थोडी शेतजमीन नापीक जावन गोल्ली. 
सरकारी आदार कांयच नाशिल्ल्यान जायत्या शेतकारांक आनी ल्हान 
व्यापारी वर्गाक खासगी रिणां घेवचीं पडलीं. तांगेल्या बारा टक्के व्याजाक 
लागून रिणां घेतिल्ले थतरवितर जावन गेले. 

हे अर्थीक घुस्पटीक लागून निकतोच शेत रोवंक फुडें सरिल्ल्या 
नारायणाक खूब कश्ट Bad पडले. जायतीं वर्सा पडींग आशिल्ली जमीन 
कसहीण जावन गेल्ली. जितले Hee केले त्यामानान पीक आयलें ना. मंगळूर 
Uda घर आनी मध्यग्रामांत शेत आशिल्ल्यान नारायणाक यो-वच करून 
पुरो जातालें. 1835 इस्वेच्या मन्मथ संवत्सरांत श्रावण म्हयन्यांत कृष्ण 
जन्माश्टमीचे चार दीस आदीं नारायणाचे घरकान्नीन सतत तिसरे फावटी 
पुताक जल्म दिल्लो. आजून ल्हान आशिल्ले भुरगे विट्टा आनी अनंत, नवी 
बाळंत आशिल्ली घरकान्न आनी तिगेलो नवजात पूत आनी भलायकी इबाडून 

सामकी हांतरूणार पडिल्ली ताची आवय रेवती इतल्या सगळ्या जाणांचो 
संवसार चलोवपाक नारायणाक खूब जड वतालें. पयल्या दोन वर्सा पिकिल्लें 
शेत लुंवणी कारचे पयलींच उब्या ve विकिल्ले. तिसऱया पुताक कृष्णाच 
नांव दवरलें. पावसा दिसांतले थंड हवेक लागून आवय आनी सान भुरग्याची 
भलायकी इबाडिल्ली. भाद्रपदाच्या अंता मेरेन कृष्णाक आनी आवय सुभद्रा 
लक्ष्मीक खूब कफ भरून खोंकलेचो त्रास जावंक लागिल्लो. तेन्ना उपाय 
चलताले. नवरात्रां आयलीं तेन्ना मेरेन दोगांयचे भलायकेंत सुधार जालो. 
` आश्वीन म्हयन्यांतले ललिता पंचमीचे रातीं कोणाल्यातरी पिरंगुपाचो 

आवाज आयलो. नारायणाक जाग आयली. तो कान दिवन आयकूंक लागलो. 
तो ताचे आवयचो आवाज आशिल्लो. तो फट्ट करून उठलो आनी आवयच्या 
हांतरूणाकडेन गेलो. ताणें तिगेल्या कपलाक हात लावन पळयलो. खूब 
जोर आशिल्लो ''कितें गे आई, बरें दिसना जिवाक?'' ताणे विचारलें. 
सवकासायेन दोळे उगते करून तिणें वयर पळयत म्हळें “ना रे बाबा, तशं 
कांय ना. मातशी तकली उसळटा. न्हीद दूं वचून चल.'' तिणें सांगलें. 

''आंगांत खूब जोर आसा आई, खूब अशक्त जाल्या तूं, अशें 
आसतनाय कांय ना कशी म्हणटा तूं?'' नारायणान विचारलें. तो उठून 
गेलो आनी देवाऱ्यांतल्यान गंध हाडून उदकांत घोळोवन तिगेल्या पुराय 
कपलाक, गळ्याक आनी छातयेक चोळूळें. मागीर एक कपडो ओलो करून 
हाडलो आनी कपलाचेर पट्टी घाली. रेवतीच्या जिवाक मातशें बरें दिसलें. 
तरीपूण जोराच्या अम्मलांत ती कित्या कितेंय बडबडटाली. ''हें पळय 
नारायण, लुजो संवसार बरो वाडला - तुमी दोगांय आनी तुमची तिगांय 
भुरगी. घरांत जागो कमी पडटा. हांव आनीक जगून कितें जावपाचें आसा? 
देवान म्हाका आपोवणी धाडली जाल्यार चड बरें जातलें आशिल्ले" तिणें 
Teo. 

नारायणान मोठ्या तत्वगिन्यान्यावरी म्हळें ''जल्म आनी मरण 
आमच्या हातांत आसा आई? मागीर तूं घरांत जागो ना म्हणटा ती कितें 
म्हणून? आमच्या मनांत जागो ना?'' रेवतीले दोळे भरून आयले. '” हय 
रे बाबा Get मन खूब मोठें. तुका लोकान फावो सारकें नांव दिलां ‘Het 
नारायण पै. कस्तुरी गंधाभशेन Gd समाजांत सगळें बरें ad पातलावंक 
जाय.'' अशें म्हणून तिणें थकून दोळे धांपले. तिका थंयच दोळो लागलो. 

दुसरे दिसा नारायण शेतांतय गेलो ना आनी सांतेकय गेलो ना. तो 
नीट रथा - मार्गार वैद्याक वचून मेळ्ळो आनी आवयचे भलायकेविशीं. 
उलयलो. '' घे , ह्यो गुळयो व्हरून तिका दी. हो पिठो दितां तो दोन वांटे 
करून ad वांटो गायेच्या gaia खिराय आनी चार फावटी पिवपाक दी. 
हांव सानचो तेवटेन येतलां तेन्ना तुजे आवयक पळोवन वतां. वैद्यान 
सांगलें. नारायणान रूपयाचें एक रुप्या नाणें ताच्या हातार दवरलें. सानचो 
सुर्यास्था वेळार वैद्य घरा आयलो आनी ताणें रेवतीक तपासली. 

'' ही एक वातापिडा. मातशी हाताभायर पावल्या. तातूंतल्यान ती 
चड जगतशी दिसना.'' अशें म्हणून आनीक दोन तरेचीं पोटांत घेवपाचीं 
वखदां दिलीं. त्या भायर एक भस्म दिलें आनी वैद्य गेलो. घरकान्न लक्ष्मीन 
दोन फावटीची पेज शिजयली आनी भुरग्यांक लायली. नारायणान इल्ली 
पेज आवयक भरयली. राती कडेन रेवतीचो जोर चडलो. ताळो फुलिल्ल्यान 
तो दुखतालो आनी ती पिरंगताली. ओंकारो येवन जेविल्ली पेज गेली. 
ओंकाऱ्याचो काळो रंग पळोवन नारायणाक fed तें कांयच कळळें ना. 
पातळ वखद पिवपाक feet तें तशाक तशें ओकून पडलें जावपाक जाय. 
अशें नारायणान अनुमान काडलें. 

सप्तमी दिसा नारायण, सावकार गणप्पा शानुभोगा म्हऱ्यांत गेलो. 
पीक पुराय पिकचे आदींच तें ताका विकिल्लें. नेमाप्रमाण ताणें पंचवीस 
टक्के इतलेंच मोल अदा केल्लें. आवयच्या उपचारा खातीर आनीक दुडवांची 
गरज आशिल्ली. नारायणान आपणाली अडचण ताका सांगली. 

'' हें पळय नारायण पै, हांवे नेमाक धरून पंचवीस टक्के दुडू 
पयलींच दिल्या. तरी आसतना तुगेले आवयचे भलायकेविशीं आयकून 
आनी एक चवथो वांटो हांव तुका feat. तुवें बरें नावं सांबाळळां तें मतींत 
धरून तुका दितां . पूण आनीक मात मागूं नाका.'' अशें सांगून ताणें आनी 
थोडे दुडू दिले. 

घरांत संवसाराक जाय आशिल्लें सामान आनी आवयचीं वखदां 
घेवन नारायण सांज जावचे आदीं घरा परतलो. इतल्या वेळाभितर रेवतीक 
चार पांच खेपो ओंकारे आयले. दर खेपेक तिका खूब त्रास जाले. तिगेले 
हात पांय लडबडूंक लागिल्ले. तिगेल्या पोटांत saa उदक उरनाशिल्लें. 
घरांत तिगेली सेवा करता, भुरग्यांक सांबाळटा म्हळ्यार लक्ष्मीक सामकें 

पुरो जाल्लें. घरांत पाविल्ल्या खिणाक नारायण आवय म्हऱ्यांत गेलो आनी 
ताणे तिगेले हात पांय पोशेले. उदक पिवोवपाचो आनी दूद पिवोवपाचो 
यत्न केलो. तिका तें साध्य जायना जालें. 

रातीकडेन ताणे लक्ष्मीक न्हिदूंक धाडली. आपणे व्हडल्या दोगां 
पुतां म्हऱ्यांत बसून कसल्यो तरी दोन काणयो सांगल्यो आनी तांकां 
थातारून न्हिदायले. मागीर परतून आवय म्हऱ्यांत येवन बसलो. नारायणाच्या 
स्पर्शान रेवतीक इल्ली तरतरी आयिल्ले वरी दिसली. तिणें मोठ्या समाधानान 
पुता वटेन पळयलें. 

“ह्या तिगांय भुरग्यांक बरे करून व्हड कर. तांकां व्हडले व्यापारी 
जाय सारके कर. तुगेलो कस्तुरी तिलक तांकां सदांच लाय. तांकांयबी 
कस्तुरी म्हणुनच नामना जोडूनी. तुगेलें घराणें कस्तुरी नांवानच अजरंवर 
जांवनी.'” असो तिणे क्षीण आवाजांत नारायणाक आशिर्वाद दिलो. ““अशी 
fod गे तूं धीर सुटिल्लेवरी उलयता? तूं म्हणटा तें सगळें खरें जातलें. तूं 
कसलीच चिंता करूं नाका. आतां विसव घे तूं. फाल्यां हांव परतून वैद्याक 
घेवन येतां." नारायणान तिका सांगलें. 

''नाका रे बाबा,आतां म्हाका कसलेच उपचार नाका. त्या वीर 
वेंकटेशाचो लागसार हो एकूच म्हजें वखद. हावें त्याखातीरच मागणें मागप 
सारकें जातलें. फाल्यां कशीय जाल्यार दुर्गाश्‍्टमी. आमची कुलदेवी म्हाळशेचो 
दीस. म्हजेखातीर हाचेपरस व्हडलो आनी दीस खंय आसा?'' तिणे 
FEO, 

नारायण ओगीच रावलो. तिचे म्हऱ्यांतच बसून रावलो. सवका 
सवकास तिचें उलोवणें कमी जालें. तिका न्हीद लागली. नारायणबी थंयचे 
थंय झेमूंक लागलो. फांताडेर कोंब्या सादार नारायणाक कच्च करून जाग 
आयली. आपूण आवयकुशीक बशिल्लों आसा म्हणपाचें ताच्याय ध्यानांत 
आयलें. दोळे चोळून ताणे आवयवटेन पळयलें. पुरो जाल्ल्यान तिचो चेरो 
बाविल्लो. पूण नारायणाक ताचेर एक मंदशें मुमुरखें हांशें आसाशें दिसलें. 
हय न्हय सो मंद श्वास मात तिचे कुडींत उरिल्लो. तो सट्ट करून उठलो 
आनी तोंड धुवन आयलो. 

` “हें पळय लक्ष्मी, हांव वैद्याक घेवन येतां. तूं मातशें आई म्हऱ्यांतच 
राव. भुरगे उठचे पयलीं वचून येतां.'' अशें म्हणून ताणें मुंडाशें बांदलें 

। आनी आंगाक पैरण (झब्बो) घालता आसतनाच “'नारायण”” असो आवयचो 
: क्षीण आवाजांतलो उलो ताणें आयकलो. तो त्याच खिणाक धांवट वचून 
. आवय कुशीक बसलो. एका हातान ताणें तिच्या कपलाचेर हात भोंवडायलो. 
` दुसऱ्या हातान तिगेलो हात धरलो. पुताचो स्पर्श जायनाफुडें रेवतीन मोठ्या 
` कश्टान दोळे उगडले. तिगेल्या मुखामळार एक मेकळें मृदू मंद हांशें आयलें 
आनी ना जालें. तिगेलो शवासोस्वास थामलो. तिगेल्या प्राणोत्क्रमणांतल्यान 
ती पूर्णत्वाक पावली. 1775 वे इस्वेच्या मन्मथ संवत्सराच्या नवरात्रांत 
उदय जाल्लो एक तारो एक पूर्ण भ्रमण करून 1835 इस्वेच्या मन्मथ 
संवत्सराच्या नवरात्रांतल्या दुर्गाश्‍्टमी दिसा अस्ताक पावलो. 

13. 


त्रासांची सांखळ 


आवय भायर पडल्या उपरांत तेरा दीस नारायण शेतावटेन पावलोच 
ना. तिसऱ्या दिसा तिगेल्यो अस्थी पुंजायल्यो आनी तेराव्या दिसा वैकुंठ 
समराधनेमेरेन भटागेर यो वच करपांतच ताचो वेळ गेलो. लक्ष्मण भटान 
सगळो वैदीक विधी करून घेतलो. शेताची लुंवणी करूनय बी मळप आनी 
कांडपाच्या कामाकडेन ताणें ध्यान दिलेंच ना. तेखातीर जितलो अंदाज 
केल्लो त्या पिकाचो फकत सत्तर टक्केच वांटो हाताक लागलो. 

कामाक आशिल्ल्या वक्कल कुटुंबाक दर दिसा फाटल्यान दादल्याक 
देडशेर, बायलमनशेक सवाय शेर आनी दोगां भुरग्यांक अर्द शेर आनी अर्द 
पाव, अशें आशिल्ल्यान दिसाक चार शेर तांदूळ अशा हिशेबान तीन 
म्हयन्याची मजुरी म्हळ्यार चारशीं शेर तांदूळ म्हणजेच सुमार धा मुडयो 
तांकां दिवचो पडलो. आपणा स्वताखातीर दवरपावेळार येणावळीचो वीस 
टक्के वांटो सोपंलो. उरिल्लो पन्नास टक्के वांटो गणप्पा शानभोगाक पावयलो. 
तितल्याचें मोल दुडवां रूपान पयलींच घेवन जाल्ले. तेखातीर तांदूळ ताका 
पावयलो तेन्ना हरशीं जो चवथो वांटो दुडू हातार पडपाक जाय आशिल्ले 
ते पडले ना. शानभोगान तांदूळ घेता आसतना नारायणाक म्हळें'' हें पळय 
नारायण पै,.तुवें पयलींच घेवन tat तितल्या दुडवांचो तांदूळ हाडून 
पावयलो. वेव्हाराचे नदरेन हिशोब सारको जालो. हांवे आनी तुका दिवपाची 
बाकी उरूक ना. पूण तुका रिकाम्या हातांनी धाडप हें म्हाका रितीक 
धरून आसाशें दिसना. इतलेच भावनेंतल्यान हे हांव तुका दितां'' अशें 
म्हणून ताणे नारायणाच्या हातार रूपयांचे एक रूपया नाणें दवरलें.'' 
खोशयेन स्विकारतां हांव शानभोगमाम.'' अशें म्हणून नारायणान तो 
रूपया खिशांत घालो आनी तो घरावटेन दांगां मारीत॑ चलूंक लागलो. 

तो दोनेक दिसां उपरांत शेता वटेन गेलो. बांयेचे कुशीक आशिल्ल्या 
शेताचो अर्द वांटो ताणें दुसरें पीक घेवपाखातीर तयार केलो. पयल्या 
पिकांतलें बीं हाताकडेन आशिल्ले. देखून उदकाचेर जावपी पीक ( वायंगणे) 
जावप शक्य आसा अशें दिशिल्ल्यान तो त्या कामाक फुडें सरलो. कार्तीक, 
मार्गशिर्श म्हयने सरले तो वेळ म्हळ्यार शेत वयर सरलें. दोन म्हयन्यांचे 
श्रम सार्थकाक लागले अशें नारायणाक दिसलें. 

एक दीस सकाळीं शेताक उदक शिंपता आसतना दोगजाण घोडेस्वार 
दोंगुल्लेचेर उबे आशिल्ले ताका दिसले. कांय मिनटां भितर बंदूक घेतिल्लो 
एकलो शिपाय आनी एक सरकारी अधिकारी देंवून शेताकडेन आयले. 

“Sr कस्तुरी नारायण पै म्हणटात तो कोण?'' त्या अधिकाऱ्यान 
विचारलें. 

''हांवूच तो स्वामी, कितें जाय आशिल्लें?'' नारायणान विचारलें. 

“हें किल्ल्या आंवाठांतलें शेत तुमचें?'' ताणे विचारलें. 

''हं, हय,'' नारायणान Feo, 

''तशें जाल्यार परां शुक्रारा दिसा तुवें येवन तहशीलदार सायबाक 
मेळपाक जाय. तुवें जमीन कर (सीस्ट) सरकाराक भरूंना अशी तुज्या 
नांवार कागाळ आसा.'' अशें सांगून तो सट्ट करून परतलो. 

शुक्रारा दिसा नारायण कचरेंत गेलो ''जमीन कर भरपाक जाय 
म्हण तुका खबर ना?'' थंयच्या अधिकाऱ्यान विचारलें. '' कितलीं वर्सा 
साकून तूं हांगा शेत रोयता?'' ताणे विचारलें. 

“up वर्स जालें स्वामी,” नारायणान जाप दिली. ''सोंपिल्ल्या 
वर्साचो कर भरिल्लो?'' 

“aT स्वामी''नारायणान म्हळें. 

“SS कर पीक येता तेन्ना सुरवातेकच भरचो आसता. समजलो?'' 
त्या अधिकाऱयान शिटकायलो. 

''दोन वर्सांचो कर वट्ट कितलो जाता तो त्या हिशेबनिसाक वचून 
विचार. तितलो मागीर भर. फुडल्या वर्सा साकून कर सारको भर, कळळें?'' 
ताणे सांगले. 

“eg स्वामी, भरता'' नारायणान जाप दिली. 

''आतां तू वच आनी त्या हिशेब कारकुनाक मेळ'' वट्ट कर कितलो 

जाता तो पळोवन नारायणाची तकली घुंवली. ““इतलो कर भरपाक हांव 
खंयच्यान दुडू हाडूं?"' नारायणान म्हळें. 

''तें कितें तें आमकां खबर ना. तुवें तितली रक्कम भरली ना जाल्यार 
तुगेल्या पिकासयत शेत जमीन सरकारा स्वादीन जातली”” नारायण 
सामको वाजेलो. कितें करचें तें ताका कळना जालें. इतल्यान सट्ट करून 
ताका तहशीलदाराचे कचेरेंतल्या गोवींद प्रभूची याद जाली.तो नीट वचून 
ताका मेळ्ळो. 

““तुगेल्या नांवाचे करखातें पळयलें जाल्यार 'भर्ती'” तपशील नोंद 
आसा ते प्रमाण कर वसूल करतात अशें दिसता.'' प्रभून सांगलें. 

''हाचो अर्थ कितें?'' नारायणान विचारलें. 

''1831 वे इसवेच्या सायबान खर संवत्सरांत कर विभागाचो 
अधिकारी स्टोक्स सायबान हांगा येवन करा संबंदान एक दिर्घ नियाळ 
बरोवन दवरला. तातूंत कंपनीच्या स्वार्थाचोच विचार केला. तेभायर वचून 
गरीब शेतकारांचे कांयच चितिल्लें ना. जमीन करांतल्यान येवपी येणावळीच्यो 
दोन तरा दाखयतना पूर्ण प्रमाणांतल्या कराक 'भर्ती' आनी जांकां कमी 
पिकावळ येता तांचो अपूर्ण प्रमाणांतलो कर 'कमी भर्ती' अशा नांवा 
सकयल वसूल करूंक जाय अशा अर्थाचो एक सल्लो ताणें दिवन दवरला. 
हे फकत नांवाचेच दोन प्रकार आशिल्ले आनी खरेपणी जिल्ल्यांत चडांत 
चड शेतकारांकडच्यान भर्ती करच वसूल करताले.'' अशें प्रभून नारायणाक 
सांगलें. 

''प्रभूमाम, तुमगेले हे 'भर्ती' कराचे येणावळींत हांवें कितेय भर 
घालपाक जाय जाल्यार तुमी म्हाका मेळोवन दिल्ली शेताची जमीनच ard 
विकची पडुंयें. आतांच म्हजी अर्थीक स्थिती भूंयभरवण जाल्ली आसा'' 
नारायणान सांगले. 

''तूं कांयच हुसको करूं नाका, तूं म्हाका येता त्या मंगळारा दीस 
मेळ. तितल्या भितर हांव कितेंय साध्य जाता जाल्यार पळयतां. अशें 
गोवींद प्रभून नारायणाक सांगले आनी ताका घरा धाडलो. 

सानच्या वेळार नारायण नीट श्री वेकंटरमण देवस्थानांत गेलो आनी 
थंयचो जाळवणदार नारयण पै हाका मेळळो. आदलो जाळवणदार सांता पै 
भायर पडिल्लो. नव्या जाळवणदाराचो तितलो बरो परिचय नासतनाय बी 

नारायणान ताचे म्हऱ्यांत आपणालो प्रस्न मांडलो. 

' ''चिंता करूं नाका आं! तूं नारायण पै, हांवूय नारायण पै. 'एक 
' नामी सदा प्रेमी' ही ओपार आयकुंना तुवें?'' अशें म्हणून जाळवणदारान 
' नारायणाच्या मनावयलो भार उणो केलो. “'त्या इंग्रजाच्यो उचापती पळय 
| कसल्यो. आमचे भुंयेर येतात आनी आमचे कडच्यानच कर वसूल करतात. 
' आमचेकडेन कसलीच राजकी जांव सैनीक शक्त ना. आतां आमी तांचेकडेन 
' युक्ती वापरूनच झगडूंक जाय. तूं गोवींद प्रभूकडेन घट राव. तोच तुका 
' कितेंय तरी वाट दाखयतलो.'' असो एक सल्लो ताणें दिलो. 

रातीकडेन घरा पावता जाल्यार आनी एक चड हुसक्याची घडणूक 
ताची वाट पळयत राविल्ली. तीन वर्सांच्या अनंताक जोर चडिल्लो आनी 
ओंकारे येवन भायर जातालें. पोटांत घांस मारताले आनी जोर आशिल्ल्यान 
तो रडत आशिल्लो. 

''जिऱ्याची च्या करून दितलें जाल्यार घरांत जिरें ना.” अशें 
म्हणून लक्ष्मीन दोळ्यांत gai काडलीं. काळोख आशिल्ल्यान नारायणान 
कंदील पेटयलो आनी तो परतून पेठेंत वचून वैद्याक मेळळो. ''हें पळय 
नारायण पै, रगताचें भायर जावप आनी उदका सारकें भायर जावप अशे 
दोन तरेचे रोग सद्याक पातळळ्यात. तांतूंतलो दुसरो उदकाळ भायर जावपाचो 
आसा ताका कॉलरा म्हणटात. कॉलरा आसत जाल्यार तुवें भुरग्याची 
आशा सोडपाची. हांव वखद feat. चोवीस वरां भितर कमी जालें जाल्यार 
qe नशीब बरें आसा अशें समज.'' अशें म्हणून दोन तरेचो पिठो आनी 
तकलेक लावपाक एक लेप दिवन ताका निरोप दिलो. 

''आनी एक याद धर एक-दोन आडसरांचे उदक घे, तातूंत चिमटीभर 
साकर घाल आनी दोन मिठा-कण उड़य आनी तें भुरग्याक पिवयत राव.'' 
वैद्यान नारायणाक सांगलें. नारायणान घरा येवन पुताक पळोवपाक आपूण 
रावलो आनी लक्ष्मीक व्हडल्या आनी धाकल्या पुतांक न्हिदोवपाक धाडली. 
आपूण अनंता कुशीक बसून रातभर ताका सांबाळळो. कुडींत उदकाचे 
प्रमाण सामकें कमी जावन भुरगो सामको निस्तेज जाल्लो. ताका रडपाकय 
ताकत नाशिल्ली. 

''स्वामी वीर वेंकटेशा, म्हज्या पुताक वांटाय. तुका तुपाचो दिवो 
पेटयतां.'' अशें नारायण परतू परतून आपले भितर म्हणत आशिल्लो. 

साकर-मीठ Teed आडसराच्या उदकांत कपडो बुडोवन भुरग्याचे ओंठ 
तो ओले करीत रावलो. मध्यान रातीर सुमार ओंठांक लागिल्लें गोड उदक 
भुरगो चोखूंक लागलो. नारायणान gel चड उदक ताच्या ओंठांचेर घालें. 
आठ-धा फावटी उदक चोखले उपरांत भुरग्याक न्हीद येवंक लागली. 
सकाळ जाय मेरेन हें अशें चलत Wad. न्हिदिल्लेकडेनच भुरग्याक पांच-स 
खेपो भायर जालें. ताचे कपडे नारायणान उमळून घाले. कोंब्या सादार 
सुमार नारायण थंयच आड पडलो. न्हीद लागून केन्ना दोळे धांपले तें 
ताका कळळेंचना. सुर्योदय जालो तेन्ना घरकान्नीचो आवाज आयकून 
नारायणाक जाग आयली. कूस परतून ताणें आपणाकु शीक पळयलें. 
आपणालो भुरगो आसा काय ना हैं चिंतून तो भिलो. भुरग्याच्या रडपाचो 
आवाजच येनाशिल्लो. भुरगो अनंत दोळे धांपून न्हिदिल्लो. ताच्या मुखामळार 
sa चैतन्य दिसतालें. तें पळोवन नारायणाक बरें दिसलें. 

सकाळीं उठचे उठून परतून उदकांत मीठ आनी साकर घालून 
उदक तयार केलें आनी कपडो बुडोवन भुरग्याच्या ओंठार घाले. भुरगो 
अनंत तें बरें करून चोखूंक लागलो. थोड्या वेळान वैद्यान feat gat पिठो 
मेळयलो आनी अनंताक दिलो. नारायण न्हालोबी आनी संध्यापुजा बी 
सोंपोवन येतासर पेज शिजून तयार जाल्ली. दुसऱया दोगां भुरग्यांक पेज 
लावन परतून अनंताक सांबाळपाक बसलो. इल्लो पेजे निवळ ताका पिवयलो. 
सगळो दीसभर मातशें मातशें भायर जावनयबी भुरग्याची भलायकी चड 
इबाडली ना. चवथ्या दिसा भायर जावपाचें पुर्णपणान थारलें. भुरगो धांवपा- 
खेळपाक लागलो. कॉलरा आनी भायर जावपाचे पिडेचो वसो गांवभर 
पातळिल्लो. त्या एका सप्तकांत मंगळूर UST सुमार बेचाळीस मरणां जाल्लीं. 
शणै आनी कामतीगेरेय एकेक मरण जाल्लें. 

भुरग्याक सांबाळपाक बशिल्ले कडेन नारायणाक आपले अर्थीक 
स्थिती संबंदान चिंतून येताले आनी काळीज वयर-सकयल जातालें. तेवटेन 
शेताचे पिकावळींतल्यान कांयच लाभ जालो ना. पांच-स दीस शेतावटेन 
वचपाक ताका सवड जावंनाशिल्ली. हेवटेन व्यापारयबी ना जाल्लो. शेताच्या 
कसाविशीं बी कसलोच निर्णय येवंनाशिल्लों. मदीं एक दीस नारायण गोवींद 
प्रभूक मेळून आयिल्लो. ताका “भर्ती” वळेरेंतल्यान “कमी भर्ती” वळेरेंत 
देंवपाक साध्य जावंनाशिल्लें. आजून निमणो एक यत्न म्हणून प्रभूमामान 

कलेक्टर सायबाकडेन उलोवंया म्हण सांगिल्लें 
गोवींद प्रभून आपणेच एक अर्ज बरोवन नारायणाची ताचेर आंगठ्याची 
निशाणी घेतली. ''आदल्या HOR राजा मुखार वचून तोंडान सांगून न्याय 


' मेळोवं येतालो. आतां काळ बदलला. कागद मेळटा. अर्ज बरोवन दिवंक 


जाय. ना जाल्यार काम जावचें ना.” प्रभून Fed. नारायणाक तें पटलें. 
अर्ज बरोवपाक शिकप जाय. शिकप ना जाल्यार कितेंच उपेग ना अशें 
ताका दिसलें. आपणाल्या भुरग्यांक कशेंय करून शिकोवंकच जाय अशें 
ताणे मनात थारायलें. 

कलेक्टर विवियस सायबामुखार अजाचिं वाचप जालें. “भर्ती नांवाच्या 
वांट्यांतच कर भरपाक fed आडखळ आसा?'' असो कलेक्टरान प्रस्न 
केलो. 

तें aid सामान्य तंत्र. 'भर्ती' आनी “कमी भर्ती” अशी ही दोन 
तरांची करवसुली फक्त नांवाचीच. कंपनी सरकारांत णव्वद टक्के 
शेतकारांकडच्यान 'भर्ती' नांवा सकयलच कर वसूल केल्लो. “कमी भर्ती' 
नांवा सकयल कर भरती करपाखातीर आयिल्ले अर्ज इंग्लीश भाशेंतल्या 
मोवसार उतरांचो खेळ करून कुशीक उड़यताले. कलेक्टर सायबाचें तंत्र 
खबर आशिल्ल्या प्रभून आपणालो मुद्दो मुखार व्हरतना म्हळें ''नापीक 
जाल्ली भूय परतून पिकावळीखातीर तयार करून ताणे शेत रोयलें. त्या 
यत्नातल्यान ह्या नारायण पैन पिकावळींत वाड केली. तातूंतल्यानच ताणें 
कंपनी सरकाराच्या उत्पन्नांतय भर घाली.'' अशे तरेन गोवींद प्रभून कलेक्टर 
सायबाक परिस्थितीची समजण दिली 

प्रजेंतलो दर नागरीक जेन्ना सरकारी खजिन्यांत कर भरता तेन्ना 
तो आपणालें कर्तव्य करता, सहाय्य नही. तेखातीर सरकारान ताच्या 
उपकारांत रावपाची गरज ना''. कलेक्टर विवियसान नाक वयर करून 
reo. पूण गोवींद प्रभून मुद्दो सोडेलो ना. 

''सायब म्हणटात तें सामकें खरें हातूंत दुबाव ना. कर भरप हें 
प्रजेचें कर्तव्य. तशें पळोवंक गेल्यार आमी हिन्दू लोकांनी तो आमचो धर्मच 
मानला. 

''तशें जाल्यार आडखळ कसली?'' कलेक्टर सायबान म्हळें. 

''कसली आडखळ आसा रे तुका?'' अशें नारायणाकच स्पश्टपणान 

कलेक्टरान विचारलें आनी प्रभूचें तोंड बंद केलें. 

इंग्रजी भाशेंत विचारिल्लो प्रस्न कळना जावन नारायण, प्रभूल्या 
तोंडाकच पळयत रावलो. प्रभून ताचो अणकार करून नारायणाक सांगलो 
''मात्सो धिटायेन स्पश्ट जाप दी.”” अशें प्रभून ताका आपणाली मातृभाशा 
कोंक्णींतल्यान सांगले. 

“aid ती बंजर भूंय शेतांत रूपांतरीत केली. जनावरा सारको हांव 
थंय वावुरलों. तातूंत शेत रोवन पीक काडलें आनी भुकेल्ल्या पोटांखातीर 
तांदूळ पिकयलो. म्हजेकडेन कामाक आशिल्ल्या वक्कल कुटुंबाक न्यायोचीत 
वांटो दिलो. ना जावन गेल्लो कर सरकाराक भरलो. सुरवेचीं दोन वर्सा पीक 
बरें येवचें ना म्हणपाचें सामान्य शेतकाराकय खबर आसा. पूण ही गजाल 
कलेक्टर सायबाक HSH ना म्हणल्यार म्हाका अजाप जाता. सरकारान 
ही अडचण अगत्यान समजून घेवन करांत थोडी सवलत दिवंक जाय 
आशिल्ली हें सरकारचें कर्तव्य =e?’ अशें नारायणान स्पश्टपणान सांगून 

नारायणाचें उलोवप रोखडेंच कलेक्टराच्या दुभाशियान भाशांतर 
करून सायबाक सांगले. HSA ऊंच, नीट vat कणो, तीक्ष्ण ato 
आशिल्ल्या नारायणाचे उलोवप आयकून कलेक्टर खीणभर चकीत जालो. 
तरी आसतना नारायण न्यायाक धरून उलयिल्लों तें आयकून प्रभावी 
जालो. हाका योग्य न्याय दिलो ना जाल्यार आपणाल्या स्थानाक उणाकपण 
Yad अशी भावना जाल्ल्यान ताणें आपणालो निर्णय थंयचे थंयच दिवन 
सोडलो. 

सुमार पंचवीस वर्सा साकून सुक्या सड्यावरी पडून आशिल्ले जमनीत 
पीक काडपाची धिटाय दाखोवपी कस्तुरी नारायण पैक इसवी 1834 वर्साचो 
कर पुरायपणोन सोडला, इसवी 1835 आनी 1836 वर्साचो कर 'कमी 
भर्ती” प्रकारांत लागू जातलो आनी मागीर इसवी 1837 वर्सासाकून 'भर्ती' 
प्रकाराचो कर वसूल जातलो असो आपणालो निर्णय दिवन, थंयचे थंय 
आपणाल्या सचिवाकडच्यान बरोवन घेवन निशाणी केली. 

एका वर्साक तरी सवलत मेळची अशें मागणे घेवन गेल्ल्या गोवींद 
प्रभूक कलेक्टरान feat निर्णय पळोवन अजापा वांगडाच खोसय जाली. 
“'शाबास नारायण पै. तुगेल्या उलोवपाची म्हाका तोखणाय दिसली. बरोच 

धिटायेन उलयलो तूं. तुगेल्या उलोवण्यात ते मातशें घुस्पल्लेवरी जाले पूण 
ताणी बरो निर्णय दिलो.'” अशें म्हणून प्रभून नारायणाक परबीं दिली. त्या 
चालू वर्साचो कर 'कमी भर्ती” प्रमाणांत भरपाचो जाल्लो आसलो तरी तो 
भरपाखातीर नारायणाक रीण घेवचें पडलें. 

रीण परतफेड करपाक जाय जाल्ल्यान त्या वर्सा चिंतिल्लें ताचे 
परस चड काम करचें पडलें. शेताक चड वेळ दिवंचो काय व्यापाराक चड 
दिवंचो हो मोठो प्रश्न नारायणा मुखार उबो रावलो. '' शेताक चड वेळ 
दितलो जाल्यार थंयच मध्य ग्रामांत ना जाल्यार कोटाच्या (किल्ल्याच्या) 


' वाठारांत रावपाक घर आसचें पडलें. तुका खंय रावपाची इत्सा आसा?'' 


अशें नारायणान घरकान्नीक विचारलें. 

"म्हाका कितें कळटा? तुमकां जें योग्य दिसता तशें करात तुमी.'' 
अशें सुभद्रालक्ष्मीन सांगलें. तिगेलो स्वभावच तसो. सगळें food तें घोवाचे 
सांगणेनच जावपाचें. तिगेल्या जगाचें गिन्यानच तितलें. आठ-धा दीस 
मानसीक अनमनते स्थितींत फाटीं-फुड़ें जायत निमाणें ताणें मंगळूर शारांतच 
रावपाचें थारायलें. आपणालो राबितो मंजळ बैलांत केलो. स्पतकांतले तीन 
दीस शेतांत काम आनी उरिल्ले चार दीस-घरा घरान व्यापार विकपाक 
वचूंक लागलो. 

मन्मथ संवत्सरांतल्या रथोत्सवाक सवूय दीस कुटुंबासयत वचून 
आयलो. लग्न जावन सुमार धा वर्सा गेलो तेन्नाच लक्ष्मीन पयल्यान पयलो 
पुरायपणौन रथोत्सव पळयल्लो. ''हांव जल्मलों त्याच वर्सा वीर वेंकटशाची 
प्रतिश्‍्ठापना हांगा जाली. त्या दिसा साकून तोच आमचो ग्रामदेव जालो. 
नारायणान लक्ष्मीक ही सगळी गजाल सांगली. मंगळ Tard शुध्दीस्नान 
पळोवन सगळीं तृप्त जालीं. 1836 इस्वेच्या दुर्मुखी संवत्सराच्या पाडव्याक 
वीर वेंकटेशाच्या दर्शनाक तो गेलो 

आचार्य मठाच्या वडील मनशान देवामुखार आपणालें पंचांग वाचलें. 

''पावसाचें प्रमाण बरें आसतलें आनी परिणामी देशांत बरें पीक 
येवन सुकाळ आसतलो.'' अशा विंगड विंगड विशयांचेर ताणी विस्तारान 
म्हायती दिली. 

''सगळें खरें. पूण आमच्या देशाचें शासन इंग्रजांच्या हातांत आसा 
न्हीं'' नारायणान म्हळें. ''तो सगळो राजकी विशय. तातूंत आमचें किते 

जावपाचें आसा?'” कोण एकट्या जाणट्या मनशान म्हळें. 
“'राजकी वेव्हार आनी सुकाळ हांकां संबंध ना? कितें उलयतात हे 
लोक? '' नारायणान अजाप उगतायलें. 


000 

युध्दाचो धोल 

1836 इस्वचें दुर्मुखी संवत्सर मुखार सरूंक लागलें तशो एका 
फाटल्यान एक अशो आडखळी येवंक लागल्यो. तिसऱ्याच दिसा बांयेंत 
हात बुडपाइतलेंय उदक दिसलें ना. चैत्र, वैशाखांत उबाळान सामकी 
वयली शीम गांठली. भोंवडेच्या व्यापाराक वचप खूब त्रासांचें जावंक लागलें. 
कॉलरा, भायर जावप आनी जोर असल्यो पिडा तिरूपती यात्रेक गेल्ल्या 
लोकांनी येतना हाडल्यात असो निश्कश काडून कंपनी सरकार मेकळें 
जालें पूण सरकारी अधिकाऱ्यांनी आडावंक कसलेच उपाय केले ना. दुशीत 
उदकांतल्यान रोग पातळटात म्हणपाचें कळिल्ल्यांन घरांत उदक तापोवन 
सळसळायले बगर पिवंक दिनाशिल्ले. 

पावसाक नेट नाशिल्लो. पीक बरें आयलें ना. सांते कट्याचेर व्यापार 
मंद जाल्लो. दुसुऱ्या वर्साय फावो तितलें पीक आयलें ना. आदल्या वर्साचीच 
परिस्थिती परतून उपरासली. सांतेच्या मळार गेल्ल्या नारायणाक नव्यो 
खबरो मेळ्ळ्यो. पुत्तूर, बंटवाळ, संपाजे आनी सुळ्ये मेरेन शेतकार कंपनी 
सरकारा विरूध्द सामके तापून उठिल्ले. कोडगूचो पदच्यूत राजा चिक्कवीर 
राजेंद्राचे संबधी लोक सरकारा विरूध्द दंगे करपाखातीर सैन्य उबारपाची 
तयारी करताले अशी खबर पातळिल्ली. पयलींच अर्थीक संकश्टांत आशिल्लो 
जिल्लो चड मोठ्या संकश्टांत पडुंये अशें मत लोक उक्तायताले. 

कंपनी सरकाराचेर बेजार जाल्ले सामान्य लोक मुखार आनी कितें 
जावपार्चे आसा काय म्हणपाचो हुसको बाळगून आशिल्ले. क्षत्रीय रगत 
आंगांत सळसळपी एक ल्हान समुदाय, युध्दाखातीर ताठ उबो राविल्लो. 
स्वदेशाभिमानान तापून फुलून आयिल्लो समाजाचो एक घटक तें कळिल्ल्यान 
प्रफुल्लीत जाल्लो. हालीं हालींच येरोपियनांचो धर्म आपणायिल्लो एक घटक, 

इंग्रज हे आपणाले फकत धनीच न्ही तर आपणालो उध्दार करपाक आयिल्ले 
देवूच अशें मानून दंग्याच्या विचाराचो तिरस्कार करतालो. समाजाचो 
आनीक एक घटक आजून आपणाल्या पोटाचीच वाट सोदीत आशिल्लो. 
आनीकय एक घटक स्वताच्याच एका अलिप्त जगांत जगतालो. 

कंपनी सरकार मात सगळ्यांक आपणाल्या स्वार्थाखातीर वापरून | 
घेवपाचे पूर्ण तयारेंत आशिल्ले. दंगे करपाक सञ्ज जाल्ल्या वर्गा विरूध्द पूर्ण 
प्रमाणांतल्या युध्दाखातीर सैन्य तयार दवरलें. स्वदेशाभिमानाचो विचार 
पातलावंक सोदतल्यांच्या विरोधांत एके तरेची बौध्दीक विचारधारा तयार 
करून नव्यान धर्मातर केल्ल्यांक छू म्हणून तांचेर सोडले. तसलें काम 
करतल्यांक सरकारातली चड बरीं वयलीं पदां भेटयलीं. आपणे बांदिल्ल्या 
आपणाल्या धर्माच्या प्रार्थनाथळांचो विस्तार करून तांच्या मुखेलपदांचेर 
थळाव्या धर्मगुरूंची नेमणूक केली. धर्मांतर केल्ल्यांक आपणाल्याच स्थानार 
पदौन्नती दिल्ल्याचो भ्रम निर्माण केलो. पुरातन भारतीय चाली रिती आनी 
श्रध्दा सामक्यो अर्थहीण आनी मागाशिल्ल्यो अशें म्हणून प्रचार सुरू 
केलो. 

अशेतरेच्या प्रतिकूल वातावरणांत कोडगूचो पदच्चूत राजा चिक्कवीर 
राजेंद्राचो सेनानायक आशिल्लो. कल्याणप्पा नांवाचो सरदार, घाटावयल्यान 
सकयल देंवून ताणें सुळ्ये, संपाचे आनी हेर प्रदेशानी शेतकार, कामगारांक, 
. पुंजावन एक सैन्य sd केलें. 1837 इस्वेच्या हेविळंबी संवत्सराच्या चैत्र 
म्हयन्यांत कल्याण स्वामीन तोडगूंतल्यान सकयल देंवून येळसुविराची 
शीम हुपून बेळ्ळारे दुर्गाक येवन तळ ठोकलो. बेळ्ळारी दुर्गाच्यान आपणाल्या 
विस्वासू बंडखोर सैनिकांक बंटवाळ, पुत्तूर, सुळये आनी मंगळूर मेरेन धाडून 
दिले. 

कल्याण स्वामी म्हणल्यार चिक्कदेव राजेंद्राचो धाकटो चुलतो 
अप्पाजीचो पूत. तो खूब धिरीश्ट' तसोच बुदवंतय बी अशी ताणीं खबर 
पातलायली. असंतुश्ट शेतकार, आदले सैनीक, काम नाशिल्ल्यान त्रास 
काडपी जायते लोक वचून तागेल्या सैन्यांत भरती जाले. फुडाराची योग्य 
येवजण आनी बरीं शस्त्रां नाशिल्लीं तशीच शिस्तयबी फावो तशी नाशिल्ली. 
अशें आसुनय ताणीं जायत्या सरकारी आस्थापनांचो विध्वंस केलो. जैत 
मेळोवन ते पुत्तुर पेठेक पावले. 

कल्याण स्वामीची जैतिवंत जावन HS सरपाची खबर आयकून 
मंगळुरांत आशिल्ल्या मॅल्कम लेवीन सायबान दोनशीं शिपायक आनी 
पंचवीस इंग्रज सैनिकांचो पंगड तयार करून मंगळूरच्यान धाडलो. सैन्य 
वचपाक भायर सरलें तेन्ना जाल्ले कवायतीच्या वाद्यांचो घोष आनी 
फिरंग्यांच्या उलोवपाच्या आवाजान पेठेक जाग आयली. उपरांतल्या तीन 
दिसांनी ही खबर सगळ्याक पातळ्ळी, सांतेच्या मळार हेवटे daca ल्हान 
सान गुटागुटानी लोक जमून फुडारांतले परिस्थितीविशीं भासाभास करूंक 
लागले. रथामार्गावयले माचयेरय सभा जाल्यो. तहशीलदाराचे Hata _ 
वचून नारायणान गोवींद प्रभूकडच्यान चर्चेत आशिल्लो विशय समजून घेतलो 
आनी वेंकटरमण देवस्थानात वचून थंयचो वेवस्थापक नारायण पैक त्या 
संबंदांतली म्हायती दिली. 

संबंधीत म्हायती मेळनाफुडें वेवस्थापकान देवळाच्या विश्वस्थांक 
ताणें सांगून धाडले. मागीर एक सभा जाली. कन्नड जिल्ल्यांत मुक्कामाक 
आशिल्ले श्रीकाशीमठाधीश श्रीमद सुमतीद्रतीर्थ स्वाम्यांक अस्वस्थताय 
माजवपी विशया संबंदान संदेश धाडून दिलो. 

“sa लोक विदेशी हें तर जालेंच. तांचेविरूध्द सैनिकी कारवाय 
जावप ही गजाल न्यायाक धरूनच. पूण आमच्या आदल्या अणभवांप्रमाण 
इंग्रजांच्या सैन्याविरूध्द शिस्तबध्द कारवाय जाल्ली ना. ज्यो थोड्यो 
कारवायो जाल्ल्यो त्यो क्रमबद्ध युध्दां बदलाक योग्य नियंत्रणाचो उणाव 
आशिल्ले दंगे कशेच जावन पडले. हातूंतल्यान इंग्रज सैन्याक आनी तांच्या 
सरकाराक जावपी लुकसाणा परस आमचे सारक्या सामान्य लोकाक आनी 
आमच्या देवस्थानांक चड हानी जाल्ली आसा. 

1799 आनी 1800 इस्वेंत आमच्या महामाया देवस्थानांत, 
मंजेशवराच्या श्रीमद अनंतेश्वर देवस्थानांत आनी कोल्लूरच्या श्री मुकांबीक 
देवस्थानांत दरोडे पडले. तेखातीर हे खेपेक आमी जागृत रावपाची गरज 
आसा.'' अशें वेवस्थापक नारायण पैन म्हळें. 

''आमच्या देवस्थानांतली संपत राखून धरपाक लागून आमी एक 
उपाय करूं येता तो कितें कांय म्हळ्यार भांगर, रूपें, आभरणां, नकद दुडू 
इतलें सगळें खंयतरी दुसऱया घरांनी लिपोवन दवरया. जें Gad सैन्य जैत 
जोडून येतलें ताचो फावो तसो सत्कार करया.'' असो जाणट्यांनी सल्लो 

दिलो. ताका हेरांनी तेंको दिलो. ““होच संदेश घेवन कारकळ, बंटवाळ, 
मुल्की तशेंच मंजेश्वर पेठेंत मनीस धाडचे'' असो थाराव सभेन मानून 
घेतलो. 

आंगान घटमूट अशा चारजाण तरनाट्यांक त्या कामाखातीर वेंचून 
काडले. मंजेश्वराक वचपाक नारायणाक वेंचलो. त्या कामाची गंभीरताय 
पळोवन नारायणाचे घरकान्नीन दुकां गळयलीं. ''असल्या कामाक लागून 
तुमी नश्ट्या संकश्टांत पडले जाल्यार आमकां आधार कोणाचो?तुमी 
कित्याक घेतली ही जापसालदारकी?'' अशें म्हणून ती रडूंक लागली. 

''तूं कसलोच हुसको करूं नाका. वीर वेंकटेश स्वामी म्हजे फाटल्यान 
उबो आसा. सगळेजाण अशेतरेन भियेवन रावले जाल्यार कामां कोण 
करतलो ?'' अशें म्हणून नारायणान तिका समजायली. दुसऱ्याच दिसा 
नारायण मंजेश्‍वराक वचपाक भायर सरलो. रथामार्गाकडचे चौगजाण वांगडाच 
भायर सरले. बंटवाळाक वचपी विठ्ठलबाळिगा आनी नारायण पै हे दोगूय 
जाण येवंचे आशिल्ले परिस्थिती विशीं उलयत चलूंक लागले. 

''1799 इस्वेंत सुलतानाचें निधन जालें. उपरांत कोडगूचो आदलो 
राजा वीर राजेंद्रान इंग्रजांच्या सांगातान आपणाल्या सैनिकांक कन्नड 
जिल्ल्यांत धाडून लुटालूट करूंक लायली. तांचे मदलो गोपगौडा नांवाचो 
सरदार पुतूर मार्गान आयलो आनी ताणें नंदावर राजवाड्याक रेवाडो 
घालून सगळें लुटून व्हेलें. थंयच्यान बंटवाळ पेठेत वचून थंय लूट मारली. 
पेठेतल्या तिरूमल वेंकटरमण देवाची मुर्ती व्हरून कोडगूच्या राजाक भेट 
म्हणून दिली.हाका लागून बंटवाळ Usd लोक सामके दुख्खांत बुडले. ते 
केन्ना तलवार घेवन लडाय करून नकळो आशिल्ले. कितें करचें तें तांकां 
कळना जालें. तेन्ना मंजुनाथ भागवत नावाच्या एका चतुर कलाकारान 
समाजाची प्रतिश्ठा राखली.'' अशें बाळिगान नारायणाक सांगलें. 

'' म्हणल्यार कितें केलें ताणें? ''नारायणान उमळशिकेन विचारलें. 

, “ तो भागवत, यक्षगान आनी नाटकाचे विद्येत बरो फिशाल आशिल्लो. 
तो आपणालो कला पंगड घेवन मडिकेरीक गेलो आनी ताणें वीर राजेंद्राच्या 
वाड्याच्या राजांगणांत 'दशावतारचे' खेळ करून दाखयले. हाका लागून 
तो राजाचे तोखणायेक पात्र थारलो. खूब खोशी जावन राजान तांका 
'कसलें इनाम जाय Gar’ at म्हणून विचारलें. ताणें आपणालें आराध्य 

दैवत तिरूमल वेंकटरमणाची मुर्ती मागली. ती राजान ताका दिली. मोठो 
विजयोत्सव मनयत ती हाडून बंटवाळांत तिची परतून प्रतिश्ठापना 
केली.''अशी ही विठ्ठल बाळिगान सांगिल्ली कथा आयकून नारायणाक 
अजाप जालें. 

सानच्या सुर्यास्ताच्या वेळार नारायण मंजेश्वर पेठेंत पावलो. 
पेठेंतल्या वडलांची सभा रातीक्रडेन श्रीमद अनंतेश्वर देवळांत जाली. पेठेंत 
निकतीच वाऱ्यावयली एक खबर येवन पाविल्ली. नारायण पैन हाडिल्ल्या 
संदेशान धाड पडपाची आसा हे खबरेविंशी सगळ्यांची खात्री जाली. सकाळ 
जावंचे आदींच देवाची सगळी आभरणां दोन घरांच्या आंगणांत पुरलीं. 
थोडीं पेटाऱयांत घालून बांयत देंवयलीं. पेठेभायर सगळे दादले वचून 
रावले. थंय देवळांतलीं मोठीं मोठी सगळी आयदना व्हरून बरें सुवादीक 
अशें जेवण रांदलें. 

गांवच्या लोकांचो अंदाज खरो जालो. कल्याण स्वामीचे सैन्य नीट 
मंगळुराक येवचे बदलाक पश्चिमाभिमुख जावन मंजेश्वर पेठेत पावलें. सैन्य 
येवपाची खबर हाडपी घोडेस्वारान सैन्याचे वर्णन केलें. गांवाच्या भायर 
आशिल्ल्या मैदानांत वाद्यघोशांच्या गजरांत तांचें स्वागत केलें. आपणाक 
इंग्रजांच्या हातांतल्यान सुटावो करून घेवपाचो आनीक दुसरो मार्गच ना 
हो Fel कल्याण स्वामीमुखार मांडलो. सैन्याक बरें मिश्टान्नाचें जेवण दिलें. 

लोकांकडच्यान जाल्ली आपणाली ऊठ- बस पळोवन कल्याण स्वामी 
खोशी जालो. ताणे लोकांक सुरक्षेचे आश्वासन दिलें. ताका एक लहानशी 
भेट वस्तू दिली. खूब प्रसन्नतायेन तो पेठेक आनी देवस्थानाक हात 
लायनासतना त्याच दिसा सानचो सैन्य घेवन बंटवाळाचे दिकेन गेलो. 
आपणालें तंत्र फळाक आयिल्लें पळोवन मंजेश्‍्वरांतले लोक खूब खोशी 
जाले. तेच राती मंजेश्वर देवस्थानांत वाद्यां आनी घांटीच्या घोशांत रातची 
पुजा जाली. पुर्वसुचोवेणेचो संदेश घेवन आयिल्ल्या नारायण पैचें 
काळजांतल्यान सगळ्यांनी अभिनंदन केलें. ताका आशिर्वाद दिले आनी 
दुसरे दिसा सकाळीं ताका मंगळुराक धाडलो. 

कल्याणस्वामी बंटवाळ मार्गान येवन पाणे मंगळुरच्या कर- कट्याच्या 
मैदानार वस्ती केली. पुत्तुरचो करणीक देवप्पाक धरून कै द केलो आनी 
ताचेकडच्यान सरकारी सैन्याच्या हालचालींची म्हायती वदोवन घेतली. 

कल्याण स्वामीचे सैन्य दोन दीस थंयच तळ दिवन wach. तिसऱया दिसा 
सैन्याचे दोन we करून नेत्रावती न्हंयच्या दोनूय कडांनी आशिल्ल्या 
दाट जंगलांत वाट पळयत रावले. घांटावटेन गेल्ल्या कलेक्टर मॅल्कम 
सायबाच्या सैन्याक, वीरप्पा नायकाच्या फु डारपणाखाल आशिल्ल्या 
लक्ष्मणप्पा बंगरसाच्या सैन्यान मोठो धपको दिलो. त्या हल्ल्याक आडावपाक 
जायना जाल्ल्यान तें सैन्य मंगळुरावटेन आयले तशें कल्याण स्वामीच्या 
सैन्याच्या पंगडाची धाड पडून इंग्रज सैन्य हरून तांकां नाकापुरो जालें. 
अर्द्यापरस चड शिपायक आनी इंग्रज सैनिकांक तशेंच कांय अधिकाऱ्यांक 
आपणालो जीव व्हगडावचो पडलो. 

कलेक्टर मॅल्कम सायब अती वेगान धांवपी घोड्याचेर बसून 
आपणालो जीव वाटावन मंगळुराक धांवलो. थंयच्यान आपणाल्या कुटुंबाक 
घेवन 'दर्या-मार्गान तेल्लीचेरीक पळून गेलो. 

तीन दिसांची निरंकूश यात्रा करून कल्याण स्वामीचें जैतिवंत सैन्य 
मंगळुराक पावलें. पूण ताच्या सैन्यांत प्रशिक्षण आशिल्ल्या सैनिकांचो 
उणाव आशिल्लो. तेखातीर चड निरंकू शपणान वावरपी दंगेखोरांनी 
साबारकडेन केल्ली लुटालुट आडावपाक मात ताका शक्य जालें ना. मंगळुरा 
पावनाफुडें ते नीट कलेक्टर सायबाचे कचेरेंत गेले आनी ताणींमोडतोड 
केली. इंग्रजांचो ध्वज लासून Wa केलो. सरकारी खजिनो रितो करून 
कल्याण स्वामीन तो आपणाल्या ताब्यांत घेतलो. 

हेवटेन मंजेश्‍्वरासाकून परतून आयिल्लो नारायण नीट घरा गेलो. 
जितो जिवो घरा परतल्ल्या घोवाक पळोवन गेल्लो जीव आयिल्लेवरी लक्ष्मीक 
जालें. थोडी पेज जेवन तो नीट रथामागर आयलो. वेंकटरमण देवस्थानांत 
एक सभा जाली. नारायणान मंजेशवराची घडणूक सांगली. '' एक दोन 
दिसांनी तांर्चे सैन्य मंगळुरा पावुंये. आमी आमची सगळे तरेची जतनाय 
घेवंक जाय." अशें नारायणान सांगले. दुसऱ्याच दिसा पत्तूर आनी बंटवाळांत 
जाल्लें युध्द आनी कलेक्टर सायबाच्या पलायना संबंदांतली खबर येवन 
पावली. सांते मैदानांतलो लोकांचो संचार कमी जालो. व्यापार खुबूच मंद 
जालो. सांज जावचे arta लोक दुकानांची दारां बंद करून घरा गेले. 
बंदरांतलो व्यापार खूब प्रमाणांत उणावलो. धक्यांत नांगर घालून watt 
तारवां थोड्या वरांभितर नांगर वयर काडून समुद्रावटेन चलूंक लागलीं. 

दुसऱ्या दिसा कल्याण स्वामीच्या सैन्याचो एक OTS वाद्यां वाजयत 
' सांते- मैदान हुपून गोपाल गणपती देवस्थानाच्या रस्त्यांतल्यान अंजुमान 
' गल्लींतल्यान तसोच मुख्या प्राण देवस्थांनांच्या रस्त्यान रथा - मार्गार 
' आयलो. wear मेळिल्ल्या व्यापाऱ्यांक, आस्पतदार लोकांक तांणी 
 शिटकावणी दिली. मुखावयल्या तीन दिसांभितर वचून कल्याण स्वामीच्या 
' दरबारांत हाजीर जावंक जाय आनी कर तशेंच देणग्यो दिवपाक जाय अशें 
म्हणून पेरगांव घालें. 
सैन्य रथामार्गार आयलें तेबराबर जनसंचार पातळ जालो. वेंकटरमण 
आनी महामाया देवळांची दारां बंद जाल्लीं. इंग्रजांविरूध्द घोशणा दीत सैन्य 
शरवू देवस्थानाच्या रस्त्यांतल्यान परतून सांते - मैदानाचेर गेलें. मागीरचे 
दोन दीस पेठेच्या विगंड विंगड रस्त्यांनी सैन्याचें संचलन जाले. जायते 
लोक वचून कल्याण स्वामीक मेळून कर भरून आयले. 
विश्वस्थ राम पै हांच्या फुडारपणाखाल वेंकटरमण देवस्थानांत 
सभा जमली. इंग्रजांचो राज्यकारभार हाजे मुखार सोपलो अशें मत एका 
दोगा जाणानी मांडले. तेखातीर आपणे जावन देवस्थाना वतीन वचून नव्या 
सरकाराक कर भरपाक बांदिल्लें आसा अशें सांगून येवप समा जातलें असो 
अभिप्राय व्यक्त जालो. | 
कल्याणस्वामी हो कन्नड जिल्ल्यांतलोच आशिल्ल्यान ताका हांगा 
कारभार चलयतना हात आखुडपाक कारण ना. एक मात आसा, धर्मांतरीत 
लोक मात ताका कारभारांत तेंको दितलेशे दिसनात. देखून ताचो 
राज्यकारभार चडकाळ तिगतलोसो दिसना असो थोड्यांनी अभिप्राय दिलो. 
तेल्लिचेरीक पळून गेल्लो कलेक्टर सायब मद्रास साकून चडावत सेन्य 
मागोवन घेवन खंयच्याय वेळार मंगळुराचेर धाड घालपाचो संभव आसा 
अशी आनी एक खबर कासरगोडा वटेंतल्यान कोणेतरी हाडल्या म्हणपाची 
म्हायती विश्वस्त राम पैन सांगली. ''त्याच खातीर परिस्थिती कशीय 
आसूं आमी शिटूक रावपाची गरज आसा. दर दिसा हांगा देवस्थानात आमी 
सभा घेवपाक जाय. सगळ्यांनी आपापणाल्यो भांगरा वस्तू आनी हेर 
मोलादीक वस्तू लिपोवन दवरूंक जाय. शस्त्रास्त्रां वापरपाचें गिन्यान आमकां 
ना., आमचे हात तातूंत चलनात. देखून कोणेच तांचे खबरेक gad नही” 
अशी विश्वस्थान सगळ्यांक सुचोवणी दिली. पेठेचे दर एके वटेंतल्या दोगा 

जाणांचेर जापसालदारकी सोंपयली. 

नारायण पै आनी ताचो इश्ट दामोदर भक्त हाणी मेळून आपणाले 
वटेंतल्या चडांत चड घरांनी वचून परिस्थितीविशीं समजणी दिली. 

कंपनी सरकारचे बंदखणीत आशिल्ल्या चडांत चड लोकांक कल्याण 
स्वामीन मेकळे केले. तातूंतले चडशे जाण लक्ष्मप्पा बंगरसाचे अनुयायी 
आशिल्ले. ताणीं सगळ्यांनी मेळून एक व्हडलो जथो तयार केलो आनी 
बावट्या दोंगरार वचून जायत्या बळीश्ट फिरंगी लोकांक मार घालो. थंय 
ताणी कल्याण स्वामी आनी बंगरसाचे बावटे उबारले. बंगरसाक मंगळुराचो 
राजा म्हण घोशीत करचो असो ताच्या अनुयायांनी आग्रो धरलो. इंग्रज 
सैन्य परतून येवपाचो संभव आशिल्ल्यान पयलीं आपलें सैन्य उबारपाची 
गरज आसा अशें कल्याण स्वामीन तांकां सांगलें तें सगळ्यांनी मानून घेतलें 
. गांवांत उरिल्ल्या इंग्रज अधिकाऱ्यांक बंदखणेंत घाले. बंदुको, नाळीबी 
हाडून युध्दाची तयारी केली. 

हेवटेन शेतांत तिसरें रोवपयना आनी तेवटेन व्यापाराक 
वचपाचीय परिस्थिती ना जावन नारायणाची आर्थीक परिस्थिती परतून 
इबाडली. घरांत एक - दोन मुडयो तांदुळ आशिल्ल्यान भुरग्यांक दोन 
फावटीची पेज मेळटाली. अस्थीर राजकी परिस्थितीक लागून कितें करचे 
तें नारायणाक समजना जालें. पूण दनपारच्या वेळार आपणालो कस्तूरी 
तिलक लावन at aid - मैदानार वचून येतालो. सानच्या वेळार श्री 
वेंकटरमण देवस्थानात वचून दिसपट्टे स्थितीविशीं जावपी भासाभाशेंत 
वांटो घेतालो. 
चैत्र वद्य म्हळ्यार एप्रीलांतले सुरवातेक एक दीस नारायण 

भिणभिण्यार उठून तोंड धुवंक लागलो तेन्नाच =a वटेतल्यान ढम ढम 
असो धोलाचो आवाज आनी एक व्हडले नाळीचो आवाज ताणें आयकलो. 
कांय खीण नारायणाक त्या सगळ्याचो अर्थ कळळो ना. माथ्याक मुंडाशें 
बांदून तो न्हंयेवटेन धांवत गेलो. धक्यार sal रावून ताणें पळयलें, पयस 
दर्यांतल्यान पांच - स तारवां भरतेच्या दरवंट्यांतल्यान न्हंयेत भितर 
सरतालीं तीं ताका दिसलीं. तांचेर कंपनी सरकाराचे sae फडफडटाले. 
इंग्रजाचें आक्रमण जाल्लें आसा म्हणपाचें नारायणाक कळळें. तो धांवधांवट 
घरा आयलो. “ हैं पळय लक्ष्मी युध्द जावपाची शक्‍्यताय आसा. भुरग्यांक 

बरे करून सांबाळ. दार घट्ट लावन घे.हांव He करून वचून विश्वस्थ राम 
पैक ना जाल्यार जाळवणदाराक ही खबर सांगून येतां.'' अशें म्हणून तो 
घरांतल्यान भायर सरून गेलो. 

dara सुर्योदय जाल्लो. जनसामान्यांचो संचार सुरू 
जावंनाशिल्लो. नाळींच्या आवाजाचो अर्थ कळिल्ले थोडे लोक रस्त्यार येवन 
हेवटे - तेवटेन धांव धांव करताले. थोड्या वेळान रथा - मार्गाकडले 
माचयेर सभा भरली. आपणालें दैवत, देवस्थानां, लोकांची आस्पत आनी 
प्राण रक्षणाचे नदरेन कांय उपायांचेर भासाभास जाली. ते बाबतींत सगळे 
वटेंतल्या प्रतिनिर्धीक स्पश्ट समजण दिली. सुमार पांच - स तरणाट्यांनी 
आपूण बंगरसाच्या सैन्यांत भरती जावन मायभुंयेखातीर झगडपाक तयार 
आसात अशी घोशणा केली. गांवांतल्या वडलांनी तांकां राजकी परिस्थिती 
विशीं म्हायती दिली, इंग्रज सैन्य चड शिस्तबध्द आसा आनी चड 
प्रशिक्षीतयबी आसा . तांचेकडेन SA बंदुको आशिल्ल्यान युध्दांत भोवतेक 
तांचें जैत जावपाचो संभव आसा अशेंय त्या तरणाट्यांक कळीत केले. तरी 
पूण आपणालो हट्ट सोडपाक तयार नाशिल्ल्या त्या तरणाट्यांनी व्यायाम 
शाळेच्या वैकुं ठाच्या फुडारपणाखाल बंगरसाच्या सैन्यांत भरती Grad 
अशें थारायलें. 

श्री वेंकटरमण देवस्थानाचें दार उगडिना फुडें 
भटमामाकडच्यान GIS सांगणे करून घेवन त्या तरणाट्यांक प्रसाद 
आनी आशिर्वाद दिवन निरोप दिलो. ते जितेपणी परतून aad काय किते 
हाचे विशीं चडशा जाणांच्या मनांत दुबाव उरलो. सभेंतल्या निर्णयाप्रमाण 
देवळांची दारां धांपली. दर एकल्यान आपापणाल्या वटांनी वचून सुरक्षेचे 
नदरेन योग्य तंत्र वापरून घरांत रावचें अशी सावधपणाची सुचोवणी 
सगळ्यांक दिली. घरा येवन नारायणान घडिल्लें सगळें घरकान्नीक सांगले. 

दीसभर बंदुकांचो आनी नाळींचो आवाज आयकूंक येतालो. 
अदीं मदीं घोडेस्वार गेल्ल्याचो आनी ya सैनीक धांवून गेल्ल्याचो आवाजय 
येतालो. व्यापार वयवाट अडून उरली. कलेक्टर मॅल्कम सायबान मद्रास 
आनी तेल्लिचेरीसाकून सुमार दोन हजार थळावे शिपायक, इंग्रज सैनीक 
आनी इंग्रज अधिकाऱ्यांक भरून चार तारवां मंगळूर बंदरांत भितर हाडिल्लीं. 
ल्हान आनी मध्यम पल्ल्याच्यो नाळी तारवांतल्यान देंवोवन सुर्योदय 

जातासर, वाद्यां वाजयत सांते मैदानार हाडून दवरल्यो. सैन्याचे चार पंगड 
करून एका पंगडाक किल्ल्या वटेन धाडून दिलो. दुसरो एक पंगड न्हंये 
कांठार आशिल्ल्या सैनिकी किल्ल्यावटेन धाडलो. तिसरो पंगड बावट्या 
दोंगरावयल्या किल्ल्याचेर धाडून दिलो. चवथो पंगड सांते मैदानाचेर 
युध्दाखातीर तयार दवरलो. 

सकाळच्यान दनपार मेरेन दारूगुळ्याचें वांटप एक सारकें 
चालू उरलें. नाळींच्या माऱ्यान कलेक्टर कचेरे भोंवतणेचो तट, कचेरी, दारां 
वणटी बी सगळ्याची नासधूस करून इंग्रज सैन्यान कल्याणस्वामीच्या 
सैनिकांक भायर काडले. इंग्रजांच्या शस्त्रांच्या मानान कल्याणस्वामीच्या 
सैन्याकडलीं शस्त्रां उणाक दर्ज्याचीं आशिल्ल्यान अर्दवरा भितर तांचे 
अर्दावयर झुजारी मरून पडले. हेवटेन जेप्पू आनी पांडेश्वराचे दिकेन घोडेस्वार 
सैनिकांनी कल्याण स्वामीच्या सैन्याक बरोच धपको दिलो. जिवाच्या 
आकांतान झुजाक पेटिल्ल्या कल्याण स्वामीच्या सैनिकांची संख्या वेळ 
वता तशी तशी क्षीण जायत रावली. ताचो सेनाधिकारी आशिल्ल्या सुब्राय 
हेगडेन आपणाले थोडे सहकारी सांगाताक घेवन कांय व्हड्यांनी बसून 
न्हंये मार्गान बंटवाळा वटेन वचपाखातीर प्रयाण सुरू केलें. इतल्यान जायते 
इंग्रज शिपायक घोड्यांचेर बसून बोळारांत न्हंयेतडीर येवन रावले. सुब्राय 
हेगडेर्ची व्हडीं येना HS गुळयांचो वांगडाच शिंवर घालो. सुब्राय हेगडे आनी 
ताचे सांगती पुरायपणान घायाळ जावन व्हड्यांतच घुंवळून पडले. व्हडें 
त्याच खिणाक वांकडे जावन परतलें. चार जाण उदकांत बुडले. उरिल्ले 
सैनिक पेवन वयर आयले. तांकां सगळ्यांक बंदखणेंत घाले. 

बावट्या दोंगरावटेन गेल्ल्या इंग्रज सैनिकांक थंय तळ दिवन 
आशिल्ल्या बंगरस आनी तागेल्या सैनिकांकडेन संघर्श करचो पडलो. दनपार 
मेरेन इंग्रज सैन्याक दोंगोर चडून वचप शक्य जावंनाशिल्लें. नाळींच्या 
ara बंगरसाचें सैन्य किल्ल्याभितर फाटीं ad. ard वेळार इंग्रज 
सैन्य एकाच नेटार वयर चडून आयले. परतून एक Hae जाल्ले गेल्ले 
कथेची पुनरावृत्ती जाली. नाळी -बंदुकांच्या माऱ्यान कोट मोडून पडलो. 
भूय - सैनिकांची भिरांकूळ अशी लडाय जाली. मुखेलपण आंगार घेतिल्ले 
वीरप्पा नायक आनी बंगरस्त वीर योध्याच्या आवेशान झुजले. कोटी 
चेन्नय्याच्या नावाची घोशणा आनी जय . मंगळादेवी अशो रणगर्जना 

कानार पडटाल्यो. जायते इंग्रज सैनीक आनी हेर शिपायक ya भरवण 
जाले. पूण बंदुकांच्या सतत जावपी माऱ्याक लागून बंगरसाच्या सैन्याक 
हार खावची पडली. भाले, तलवारी घेवन झगडपी बंगरसाचे सैनीक 
शरण आयले. कांय मिनटांभितर ताचे अर्दावयर सैनिक बंदुकीच्या 
गुळ्यांचे भकिक पडले. मोठे उर्बेन झुजपी पैलवान वैकुंठ आनी ताच्या 
दोगा सांगत्यांनी वीर मरण आपणायलें. वीर आवेशानं झुजपी वीरप्पा 
नायकाच्या हातांतली तलवार इंग्रज सैनिकांकडे झुजतना सकयल पडली. 
ताणीं ताका आनी बंगरसाक रेवाडो घालो आनी धरून बंदी केले. 

अशे तरेन सुर्योदया वेळार सुरू जाल्लें युध्द सुर्यास्ताच्या 
समयार कल्याण स्वामी, बंगरस आनी वीरप्पा नायकाच्या बंदिवासांत 
वचपाचे घडणुके वांगडा aos. बावट्या दोंगोर आनी कलेक्टर कचेरेर 
परतून कंपनी सरकाराचो बावटो हुबलो . तो बावटो वयर चडिल्ल्या 
खिणाक इंग्रज वाद्यघोश जालो. एकवीस नाळ - फारांचो आवाज पुराय 
मंगळूर पेठेन आयकलो. कन्नड जिल्लो परतून इंग्रजांच्या चपक्यांत गेलो. 

दुसरे दिसा सकाळीं मेजर विल्सन सायबाच्या 
फुडारपणाखाल वाद्यांचे वाजप, नाळी आनी बंदूकधारी सैनिकांचे विशाल 
पथ संचलन पुराय मंगळूर पेठेत घडून आयले. चडसो लोक आजून 
आपापणाल्या घरांनीच आशिल्लो. दोन राती रस्त्यावयले दिवे पेटले ना. 
युध्दात मेल्ल्या इंग्रज सैनिकांच्यो कुडी कलेक्टर सायबाचे HAR कुशीक 
आशिल्ल्या क्रिस्ती प्रार्थना घरा फाटल्यान मातयेक लायल्यो. देशी 
शिपायकांच्यो कुडी गाडयांनी घालून वाद्यां वाजयत star आनी 
नंदिगुड़ेच्या स्मशान भुयांनी व्हरून दहन Heal .कल्याण स्वामीच्या 
सैनिकांच्यो कुडी काडपाक थळाव्या लोकांक आफोवन घेतले. शंबरांवयर 
आशिल्ल्यो तांच्यो कुडी हेवटे - तेवटेन जागो मेळटा थंय व्हरून दहन 
beat . रथा मार्गाकडच्या वस्तींतल्यान आयिल्लो आप वावुरपी पंगड 
बंगरसाचे सैनिक झुजिल्ले थंय गेलो. त्या पंगडांत नारायणय आशिल्लो. 
सुमार एक वरभर सोद केल्या उपरांत पैलवान वैकुंठ आनी तागेलो एक 
सांगाती हांच्या कुडींच्या अवशेशांची वळख मेळळी. ते दोन कपड्यांनी 
घालून पोटली बांदली आनी शेडिगुड़ेचे स्मशान भुंयेत व्हरून तांचे दहन 
केलें. 

मागीर तीन दीस मंगळूर पेठ सामकी शांत आशिल्ली. व्यापार 
वयवाट मंदगतीन चलली. कंपनी सरकारान बंदखणेंत घाल्ल्या सगळ्यांक 
बंडखोर म्हण घोशीत केले. तांच्या सौनिकी न्यायालयान तांकां सगळ्यांक 
देशद्रोही म्हणून सरकारा विरूध्द दंगो केल्ल्याच्या आरोपासकयल ते 
ख्यास्तीक पात्र थारतात असो आपणालो न्याय उजवाडायलो. 
कल्याणस्वामी , लक्ष्मप्पा बंगरस आनी तांच्या चार सांगात्यांक फांसार 
दिवपाची ख्यास्त दिली. ही खबर रानउज्यावरी सगळ्याक पातळ्ळी. दुसऱ्या 
दिसा सांतेतलीं चडशीं दुकांना बंद उरलीं. सैन्याच्या वाजपाच्या सांगातान 
स जाण कैद्यांक हात बांदून चलोवन हाडले. सैनिकी पंगडाच्या मुखार 
तीगजाण इंग्रज अधिकारी आशिल्ले. तांचे फोटोफाट पंदरा जाण घोडेस्वार, 
मागीर स जाण बंदूकधारी आपणाल्या पदाच्या मानाप्रमाण विक्रमगुड़े 
(बिकर्नकट्टे) वटेन चलत गेले. गांवचे चडशे लोक घरां घरांत बसून रावले. 
नारायणय आपणाल्या चार पांच इश्टां वांगडा जमिल्ल्या लोकांमदी भरसलो. 

एका इंग्रज अधिकाऱ्याचे आज्ञे फाटोफाट एका शिपायकान 
कैद्यांचे अपराध वाचून सांगले. परतून अधिकाऱ्याचे आज्ञेक मान दिवन स 
जाणांक मुखार ओडून हाडले. कल्याणप्पा आनी बंगरसाक मुखार हाडले. 
दुसऱया मनशाचें नांव वाचून दाखयल्ल्या खिणाक नारायणाक आपणाल्या 
काळजाचे ठोकेच बंद पडिल्लेवरी दिसले. हय, तोच तो वीरप्पा नायक. 
त्योच दाट लांब मिशयो आनी रूंद चेरो. त्या चेऱयाचेर sey दुख्खाचे 
सांवट ate. अभिमानान छाती फुडें काडून तो मुखार आयलो. नांरायण 
सरसरीत मुखार आयलो. सामकार सगळ्यामुखार उबो आशिल्ल्या 
नारायणाक पळोवन वीरप्पा नायक एका थीर विस्वासान मुमुरखो मंद 
हांसलो. नारायण पैक अजाप दिसलें. त्या पाशाणी काळजाच्या वीर 
झुजाऱयाच्या साहसाविशीं, मरणाच्या घांसांत आसतानाय ताच्या विश्वासपुर्ण 
हांशाविशीं नारायणाक बेहद अजाप जालें आनी मोठो आदर दिसलो. 

सगळेजाण TSI आसतनाच जायते फावटीं बंदुकांचो 
ढूम ढूम आवाज आयकूंक आयलो. स जाण कैद्यांच्या गळ्यांक फांस 
आवळून तांका फांसाच्या खांब्यार चडयले, कपंनी सैनिकांच्या जैताची 
तुतारी वाजली. थंय उबे आशिल्ल्या लोकांचीं काळजां कडली. ““ कसली 
ही फुडारी नाशिल्ली परिस्थिती आमच्या वांट्याक आयली . हाताच्या 

` बोटांचेर मेजपाइतले इंग्रज लोक आमच्याच लोकांमदल्या शिपायकांचो 
_ उपेग करून आमच्याच मनशांक युध्दांत हारोवन आमच्या सगळ्यांच्या 
. दोळ्यां सामकार तांकां फांसाच्या खांब्यार चडयले. आमी gad लोक 
आसुनय कांयच करप शक्‍य जायना जावन असहायपणान उबे रावले 
न्ही?'' अशें नारायणाचें मन ताका परतु परतून खावंक लागलें. ''कितें 
ही आमची परिस्थिती?'' अशें मनांत म्हणत नारायणा सारके जायतजाण 
आपापणाल्या घरा परतले. हें जाल्या उपरांत तिसऱ्या दिसा सुमार एकशें 
तीस कैद्यांक बंदरावयल्या धक्यार हाडले. तांकां सगळ्यांक व्हड्यांत 
बसोवन पयस सिंगापुरांतल्या बंदखर्णेत पावते केले. 
त्या कैद्यांचे रांकेत वैकुंठ पैलवानाच्या सांगातान झुजिल्ले 
आनीक दोगजाण तरणाटे आशिल्ले. ते व्हड्यांत चडटा आसतना नारायण 
आनी ताच्या इश्टांनी तांका पळयले. भोंवतणेत उबे आशिल्ल्या इंग्रज 
सैनिकांच्या yar कोणाच्याच ओंठातल्यान wpa उतर भायर 
सरनाशिल्लें. सगळ्यांनी उतर काडिनासतना दुख्ख आनी अपमान गिळ्ळो. 
जड़ मनान नारायण घरावटेन पावलां मारूंक लागलो. 


000 

15. 


पालवल्ली जोत 


कल्याणप्पाचे आक्रमण कारवाये उपरांत कन्नड जिल्ल्यांत 
इंग्रजा विरूध्द पेटिल्लो स्वातंत्र्याचो उजो पावला पावलान थंडावलो. 
मंगळूर पेठ दीस वतात तसतशी मूळ पदार परतली. नारायण एके वटेन 
कोटा वाठारांतलें आपणालें भाताचें शेत पिकवपाच्या कामाक लागलो 
जाल्यार दुसरे वटेन ताणें आपणालो व्यापार परतून सुरू केलो. गेल्ल्या 
तीन चार वर्सांनी विस्कटून गेल्लें जन जीवन आदले सामान्य स्थितींत एक 
जीव जालें. 

1846 इस्वेच्या पराभव संवत्सरा मेरेन लोकजिणेंत फरक 
दिसूंक लागलो. sant नायकांचें राज्यशासन सोपून शंबर वर्सा जाल्लीं. तो 
आतां फकत इतिहासाचोच भाग जाल्लो. हैदार अली आनी टिपू 
` सुलतानाचें शासन सोपून अर्द शेंकडो Test. तो काळ पळयल्ले फकत 
हाता TER मेजपा इतलेच जाणटेले Ba. एका दसका आदीं जावन 
गेल्ल्या निमण्या संग्रामाचो लेगीत लोकांक विसर पडिल्लो. इंग्रजाच्या 
शासनान घट मुळावण घेतिल्लें, आपणाल्या शासनाक आनी आपणाल्या 
धर्माच्या अनुयायांक चड बऱ्याक पडत अशा हेतान जिल्ल्यांत eae 
daca आशिल्ले व्हडले व्हडले जमनी कुडके, दोंगुल्ल्यो बी निवळ करून, 
तांकां आकार दिवन थंय आपणाल्या धर्माची श्रध्दाकेंद्रा, मठ बी बांदून 
दिले. तांच्या धर्माचे हे नवे अनुयायी, इंग्रज अधिकाऱ्यांची सेवा करप ही 
एक आपणाक फावो जाल्ली मोठी भाग्याची गजाल अशें मानूक लागले. 
इंग्रज अधिकाऱयाकडेन संपर्क दवरप हें आपणाक एक भुषण अशें जायते 
जाण मानताले. 

मंगळुरांत मुक्कामाक आशिल्ले श्रीकाशी मठाधीश श्रीमद 

सुमतींद्रतिर्थ स्वाम्यांकडेन नारायणान ह्या विशयां संबंदान प्रस्न केलो. 
_ “ते लोक विदेशी ही गजाल खरी आनी परधर्मीय हेंय सत. पूण तांकां 
हांगाच्यान धांवडावप आमच्या राजांक साध्य जालें ना. आमकांयबी तें 
_ साध्य जालेंना. आतां आमी तांचे वांगडा जमोवन घेवन जगूंक शिकूंक 
जाय. सरकारी आदार नासतनाय आमी आमचीं देवळां, मठ बी बांदुया 
आमच्या धर्माचे उदरगती खातीर येत्न करूया. तांचो हुसको सोडून दिवयां.'' 
असो स्वाम्यांनी समाजाच्या लोकांक उपदेश केलो. 
नारायणाक हें म्हणणें खरे दिसलें.''आमचे Hed पिळगेक ह्या 
गजालीं विशी समजायतलीं जाल्यार विद्येची गरज आसा लक्ष्मी, ते 
खातीर आमच्या तिगांय भुरग्यांक विद्या शिकोवया.'' अशें नारायणान 
घरकान्नीकडेन जायते फावटी म्हणिल्लें. 

ह्या धा वर्सा भितर नारायणाची अर्थीक परिस्थिती इल्ली 
सुधारिल्ली . मंजळ बैली साकून मातशे HS गोळिकट्टेच्या aid वाठारांत 
म्हयन्याक दोन रूपया भाडें दिवन एक दुकान सुरू करून थंयच्यानूच तो 
आपणालो व्यापार करूक लागलो. आचार्य मठांत संस्कृ त आनी 
वेदपठणाचें गुरुकूल आसुनयबी आपणाल्या भुरग्यांक थंय स्थान ना हें 
कळटकच नारायण वासुदेव जोशींच्या मठांत गेलो. 

''राजकीय, सांस्कृतीक, धर्मीक परिस्थिती आनी तेच 
प्रमाण स्वाम्यांचे म्हणणें आयकून म्हाका म्हज्या भुरग्यांक इल्ली विद्या 
शिकोवची अंशी एक gan आसा जोशी माम. ते खातीर तुमचो आदार 
जाय.'' अशें म्हणून नारायणान नमळायेन हात जोडले. भुरग्यांक विद्या 
शिकोवपाचें अगत्य नारायणाक आसा तें पळोवन जोशीमामाक खोस 
जाली. '' गोमंतकांत आशिल्ले ते आमचे वडील चडशे जाण विद्यावंत 
आशिल्ले नारायण पै. पोर्तुगाल्यांच्या दबाडक्याक लागून पळून आयल्या 
उपरांत पोट भरप आनी सभ्यतायेन दीस सारपाच्या येत्नांतच आमच्या 
लोकांचें आयुष्य गेलें. आतां कठीण परिस्थितींत कन्नड जिल्ल्यांत रावतल्या 
आमच्या लोकांत धा मनशांतले णवजाण विद्या नाशिल्ले मेळटात अशी 
परिस्थिती आसा पळय. हांव खात्रेन तुगेल्या भुरग्यांक म्हाका कळटा 
तितली कन्नड भास वाचपाक बरोवपाक शिकयन.'' अशें आश्वासान 
दिवन जोशीमामान नारायणाक निरोप दिलो. अशेतरेन पंदरा वर्सांचो 

fist, तेरा वर्सांचो अनंत आनी इकरा वर्सांचो कृष्णा जोशीमामाल्या घरा 
वचून विद्या शिकू क लागले. आश्वीन म्हयन्यांतले शुध्द दशमीचे 
विद्यादशमीच्यान जोशीमामान त्या भुरग्यांक अक्षराभ्यास सुरू केलो. तिगांय 
भुरग्यांचे उपनयन संस्कर ज्योडू मठाच्या वैदीक ब्राम्हणांकडच्यान 
नारायणान करून घेतले. 

ताणी विद्या शिकून कितें करपाचे आसा? तांकां व्यापारांत 
घाल अशें नारायणाच्या इश्टांनी आनी लक्ष्मीच्या व्हडल्या भावान ताका 
सांगलें. पूण नारायणाक तें पटलें ना. “वैदीक लोकांनी शिकपाची विद्या 
ती सगळी. तुका कित्याक जाय ती?'' अशें एका दोगां गिरायकांनी 
नारायणाक म्हळें. तांचे वानशेचो परिणाम काय कितें, नारायणाच्या भुरग्यांचे 
मतींत चड विद्या वचूंक पावली ना. aide तातुंत विट्टा जालो तरी थोडेशे 
वाचूंक आनी कन्नडांत आपणालें नांव बरोंवक शिकलो. धाकल्या 
दोगांयक विद्या प्रसन्नच जाली ना. । 

1847 इस्वंच्या प्लवंग संवत्सरांत नारायण पै आपणाल्या 
व्हडलो पूत विट्टाक दुकानाचेर घेवन गेलो. ठोक तरेन हाडिल्लें सामान 
वेगळावन किरकोळ तरेन विकपाक fost पै शिकलो. बापूय 
घरा घरांनी व्यापाराक वतालो तेन्ना पूत दुकान सांबाळटालो. बापूय आनी 
व्हडल्या भावाखातीर अनंत पै, आवयन रांदून बांदून feet जेवण घेवन 
दुकानाचेर वतालो. बापूय नासतालो तेन्ना आपूण दुकानांत बसतालो. कामाक 
हातत घालप मात ताका fas मानवनाशिल्लें. आयिल्ल्या गिरायकाकडेन 
एक दोन उतरां उलोवन नीट बंदराचेर वचून GIR बसतालो. व्यापारांत 
festa जितली आसक्ती आसा तितली अनंताक ना म्हणपाचें कळिल्ल्यान 
नारायण एक दोन फावटी ताका आनी धाकलो पूत कृष्णाक शेतांत घेवन 
गेलो. 

कृष्णा पयले फावटी जेन्ना शेतांत गेलो तेन्ना वसंत रूतूंतली 
शेताची सोबा, भोंवतणेत आशिल्ल्या माड़ाचें राजगांभिर्य, मदींच तोरांचो 
भार घेवन उबी आशिल्लीं आंब्याची झाडां, तांचेर बसून पंचमस्वरांत गायना 
करपी कोकीळ ast ad सैमाचें गिरेस्त अशें गांभिर्य पळोवन कृष्णा 
मनांतल्यान खोशी जालो. आपणा वांगडा भाव अनंत आसलो नासलो 
सारकोच. आपूण फकत ती सैमीक सोबितकाय आपणालेच एके 

धुंदीत रावून अणभवतालो. आजून पिराय उणी आसा अशें म्हणून 
नारायण पै ताका कामां सांगनाशिल्लो. तरी आसतना संद मेळटा तेन्ना 
कृष्णा बापायवांगडा शेतांत वतालो. 

सुमार धा वर्साच्या वावराड्यांच्या कश्टांतल्यान लेप्टनंट 
फास्ट नांवाच्या एका इंग्रज अधिकार्‍याच्या फुडारपणांत 1843 साच्या 
सुमाराक सुळ्येच्यान फुडें मडिकेरी वचपाक संपाजे घाटांतल्यान रस्तो 
तयार जालो. घाटावयल्यान सकयल वचून येवप गाडयांक सोपें जालें. 
हाका लागून तरे तरेचें कृशी उत्पादन बंटवाळ आनी पुतुराक येवंक सुरु 
जाले. 1847 इस्वेच्या प्लवंग संवत्सरांत पावसा दीस सोंपले ते बराबर 
नारायण विट्टाक घेवन बंटवाळा वचून आयलो. पुतुर, बंटवाळ आनी 
पाणेमंगळुरांत घांटावयल्यान आयिल्लें कृ शी उत्पादन उण्या मोलाक 
मेळटा तें कळटकच नारायण सप्तकांतल्यान एकदां तरी वचून येवंक 
लागलो. 

फुडल्या एका वर्सा भितर विट्टाक जायत्या कृशी उत्पादनांची 
वळख जाली. नव्या नव्या मनशांकडेन संबंध आयलो. नारायण पै शेतांत 
गेले जाल्यार fast पै व्यापाराक वतालो. अनंत पै दुकानाचेर बसतालो. 
कृष्णा आजून ल्हान आशिल्ल्यान केन्नाय बापाय वांगडा शेतांत वतालो 
ना जाल्यार आवय वांगडा घरा आसतालो. 

कार्तीक म्हयन्यांतले बली प्रतिपदे दिसा सगळ्या वटांतल्या 
प्रमुखांची सभा घेवपाची एक वयवाट आशिल्ली. गोळिक हे वटेंतल्या 
लोकांनी देवस्थानाक जें दान दिवपाची प्रथा चलताली ते प्रमाण दान feet. 

'' गेल्ल्या चार पांच वर्सा भितर श्रीच्या देवळांच्या कारभारांत 
व्हडल्योशो आडखळी आयल्यो ना. सगळे वटेंतलें दान जाय तितल्या 
प्रमाणात आयलें . ब्राम्हण संतर्पणांबी सगळे विधी बरेतरेन जाले. पुजा, 
मान सन्मान सगळे सारकें जालें. पूण पेठेतल्या लोकांची जोर येवप, 
ओंकारे , भायर जावप तशेंच महामारी सारक्या भलायकेच्या पिडांक 
लागून प्राण हानी मोठ्या प्रमाणार जाल्या. हया विशयाचेर तुमचे विचार 
किते आसात ते सांगात.'' अशें देवळाच्या जाळवणदारान विचारलें. 

असले परिस्थितींत आमच्या शारांत भजनाची कर्यावळ 
जावंक जाय. दर पाळणी पाळणींत वचून दिवे पेटोवन भजन करूंक जाय. 

धूप घालूंक जाय. धुंवर घालूंक जाय. अशें केल्यार रोग कमी जावंयेता 
अशें भजनी रामप्पा शणैन सुचोवणी केली. 

ते खातीर लघु विष्णू हवन वा चंडिका हवन करप योग्य 
जातलें असो वेदमुर्ती मंजेश्वर गोवींदभटान आपणालो अभिप्राय दिलो 

'“तुमी केल्लीं विधाना बरीं आसात. तीं आमचे वडील 
पयलींच्यान करीत आयिल्लीं विधानां. पूण आतां काळ बदलला. तितलेच 
विधी करून पुरो जावचें ना. रोगान पिडून किरकिरतल्यांक एके सुवातेर 
दवरून तांची सेवा थु yen करपाची एक नवी येवजण सरकार राबोवंक 
सोदता ती कसली हें आमी समजून घेतल्यार बरें जातलें. मुंबयसाकून 
आयिल्ल्या देवप्पा नायकाच्या बापोलभावान ही खबर सांगल्या खंय. तुमी 
ताका विचारात .'' अशें कस्तूरी नारायण पैन आपणालो विचार सांगतना 
म्हळें. | 

“ast नही , इंग्रजांच्यो पध्दती आमकां कित्याक जाय? 
अशें थोडे जाण म्हणूंक लागले . ''पध्दती जांव विचार हे कोणालेय 
आसनात, तातूंत बरें कितें आसा तें आमी घेवंया.'' अशें देवप्पा 
नायकान म्हळें. तेन्ना देवळाच्या जाळवणदारान मदीं पडत म्हळें “'देवप्पा 
नायक म्हणटात तें सारके तांचो विचार कितें म्हणटा तो पयलीं विचारून 
घेवंया.'' 

“aid मैदाना मुखार आशिल्ले उगते सुवातेर एक भलायकी 
केंद्र सुरू करतात खंय. थंय एकटो इंग्रज वैद्य आसतालो . लोकाक थंय 
pas वैजकी सेवा आनी वखदां मेळटलीं. जे कोण चड पिडेस्त 
आसात तांकां थंयच दवरून घेतले. बरे जातकच मागीर घरा धाडटले 
खंय. कंपनी सरकाराचो थोडो दुडू आनी लोकांनी दान दिल्लो थोडो दुडू 
घेवन ही येवजण चालीक लायल्या.'' अशें देवप्पा नायकान मंगळूर Uda 
सरकार सुरू करूंक सोदता ते येवजणे विशीं म्हायती दिली. 

“og इंग्लीश पध्दतीची agar दितले न्ही? तांचे पध्दतींत 
पांचय आंगाचो विचार जायना. पयलींच तयार केल्ली वखदा पिडेस्ताक 
दितात. पिडेस्ताची परिक्षा करून मागीर वखदां तयार करिनात ते “ असो 
एका दोगांनी आपणालो आडेचो एक सूर काडलो. 

'' ते बांदतात त्या हॉस्पिटलांत आमी वचपाकच जाय 

अशें कांय ना. हॉस्पिटल सार्वजनीक आसतलें. जाय जाल्यार वचपाचें 
नाका जाल्यार ना. पूण सार्वजनीक आशिल्ल्या कारणान आमी आमचे 
वतीन थोडो देणगी दिली जाल्यार arrest न्ही अशें म्हजें एक मत. ' 
अशें नारायण पैन म्हळें. 

''हय, हय, नारायण पै म्हणटा ते सारकें.'' अनेक जाणानी 
ताच्या मताक तेंको दिलो. 

''तातूंत आनी सांगपाचें म्हळ्यार हें हॉस्पिटल भाड्याच्या 
घरांत चलयतले खंय, म्हयन्याक चवदा रूपया भाडें म्हणटात. हॉस्पिटल 
चलवपाकच पटी जमोवपाची गरज आसा खंय.'” अशी एक खबर दोन 
दिसांनी गोविंद प्रभून हाडली. आपले वटेंतली देणगी म्हणून नारायणान 
दोन रूपया दान केले. 

वाडट्या भुरग्यांचो आधार घेवंक लागिल्ल्यान नारायणाक 
व्यापाराक वचप get सोपें जाल्लें. जायते फावटी तो व्हडलो पूत festa 
आपणावांगडा व्यापाराक घेवन वतालो. fret आंगान बरो घटमूट 
आशिल्लो. आपुणयबी बापूय व्हरतालो तितलेंच सामान माथ्यार घेवन 
वतालो. एक फावट नारायण पै जोर येवन घरा न्हिदून उरलो. अनारोग्य 
म्हणटात तें ताका एक अपरूपशेंच. विट्टाकडच्यान ताणें तांदूळ आनी 
कड्डाण धाडले. थोड्या घरांनी भोंवता सरताची तीन वांटे सामुग्री सोपली. 
उरिल्ली एक वांटो खपलीचना. विट्टाक अजापय जालें आनी पुरोयबी जालें, 
घरा येवन ताणें बापायक खबर सांगली. उरिल्लो माल पळोवन नारायणाक 
अजाप जालें. 

“हें कितें रे पुता , इतलो माल उरलो ?'' ताणे विचारलें, 
''हय अप्पा, तेंच अजाप जालें म्हाका. सुरवातेक पाऊण वांटो सडसडीत 
खपलो. Sat हो चवथो वांटो कोणाकच नाका जालो. कित्याक तें 
म्हाका कायंच कळ्ळें ना.” विट्टा पैन सांगलें. 

“ हें पळय पुता, तुर्वे हांगा एक लहानशी चूक केली. तुवें 
माल दिता आसतना एकाच दर्ज्याचो सगळोच दिवन उडयलो. हांगा 
उरला तो सगळो दुसऱया दर्ज्याचो. तो पळोवन गिरायकान घेतलोना. हो 
मातसो बारीक नदरेन पळय. हातूंत भितर फरक आसा. हो तुवें सारको 
भरसून विकूंक जाय आशिल्लो. dara तो सगळो विकून वतलो आशिल्लो 

जाणा?'' नारायण पैन म्हळें. 

''हय अप्पा , म्हाका तातूंतलो फरक कळळोच ना.'' 
विट्टान म्हळें.'” पूण एक सांगात म्हाका, हो दुसऱया दर्ज्याचो माल भरसून 
दिवप समा जातलें?”” आपणालो दुबाव ताणें बापायकडेन उगतायलो. 

''पळय पुता, व्यापाराक एक धर्म आसा. तशीच एक हात 
कळाशी आसा. तुवें आठ वांट्या भितर दोन aie फातर भरशिले जाल्यार 
वजन कशेंय करून सारकें जातलें. पूण तो अधर्म आनी अन्यायू बी. 
तेच तरेन आठ aie बऱ्या दर्ज्याच्या मालांत दोन वांटे दुसऱया avatar वा 
वाट लागिल्लो माल भरसून ताका पयल्या दज्याचिं मोल लायलें जाल्यार 
तोय बी अधर्मच. पूण पयल्या vata थोडो दुसऱया दर्ज्याचो माल भरसून 
तो पयल्या दर्ज्याच्या मोला परस थोडें उणे मोल लावन विकलो जाल्यार 
तो खावपाकयबी बरोच लागतलो. तातूंत अन्यायकारक अशें काय ना 
आनी अधर्मय ना. तो फकत व्यापारी धर्म जाता. तुवें बारीकसाणेन पळोवन 
सारको बरो भरशिल्लो जाल्यार असो प्रसंग येवचो नाशिल्लो. हाचे मुखार 
सावध राव.'' अशे तरेन नारायणान पुताक व्यापार धर्म शिकयलो. 

मागीर एक फावट बापूय आनी पूत दोगूय जाण व्यापाराक 
गेले आसतना अनंताक दुकानांत बसोवन गेले. ते परतून येतासर दुकानांतले 
दोन साक नाल्ल आनी एक साक HSM अनंतान विकून सोपयल्लें. ताणें 
केल्ले वेव्हार आयकून बापूय नारायण आनी विट्टाक अजाप जालें. विट्टा 
त्याच खिणाक ताचेर पिकार जावन तापलो. ''कितें रे तूं, तकली सारकी 
ना तुजी? इतलेंय खबर ना तुका, आमी घेतिल्ल्या मोलांकच माल विकून 
सोडलो तो तुवें? त्रास काडले आमी, आनी तुवें हांगा बसून तुका जाय 
जाल्ल्या मोलाक विकलो नहीं तो? '' अशें म्हणून ताणें फाटीफुडें पळय 
नासतना भावाचेर तोंड सोडलें. ताचो सभावच तसो. कोणूय अज्ञानी कसो 
लागलो जाल्यार ताका तें सोंसनाशिल्लें. 

'' तूं कोण म्हाका सांगपी ? तुगेलो माल काय न्हीच तो. 
अप्पाच्या कश्टांचो तो.'' अशी अनंतान ताका जाप दिली.'” अनंत म्हणटा 
तें सारकें नही? अप्पान कांयच म्हणुना . तुं पयलींच उलयलो.'' धाकल्या 
कृष्णानय मर्दी तोंड घालें. 

'' लुका लागना तें. थंय शेतांतलेंय काम शिकूंकना आनी 

हांगा दुकानातलेंयबी ना. व्हडलें व्हडलें उलयता.'' अशें म्हणून विद्टा 
कृष्णाचेर तापलो. भुरगे आपणाभितर झगडटात तें पळोवन नारायणाक राग 
आयलो. आवाज वाडोवन ताणें सगळ्यांक तोंड धांपूंक सांगलें. ''आदींच 
लुकसाण जालां. ताचेर आनी तुमची झगडीं. सगळेजाण ओगी रावात पयलीं.'' 
अशें म्हणून ताणें त्या दिसाच्या त्या प्रसंगाचो अंत केलो. भुरग्यां मदीं 
''ल्हान सान कारणांवयल्यान झगर्डी जातात तीं नारायणान पळयिल्लीं. 
ल्हान पिराय नही तांची लक्ष्मी, हुसको करूं नाका तूं. परतून सगळें ' 
सारकें जातलें.'' अशें म्हणून घरकान्नीक तो समजायतालो. 

peat दोन वर्सा feet पै हळेहंगडी , मुलकी, पडुबिद्री मेरेन 
व्यापाराखातीर वचून येतालो. बापूय नारायण पैन तांदळांच्या व्यापारांत 
मुळावण घट केलें जाल्यार FAM HSM आनी साकरेच्या व्यापारांत जम 
बसयलो. कस्तुरी नारायण पै घरा घरानी परिचीत जालो जाल्यार कस्तुरी 
विट्टा पै धक्‍्यावयल्या वखारींनी परिचीत जालो. 1851 इस्वेच्या विरोधीकृत 
संवत्सरांत नारायण पैक देवी रोगाचो संसर्ग जालो. त्या वर्सा देवीचे ते 
म्हामारीन हजारभर लोकांचे जीव घेतिल्ले. 

तीन सप्तकां नारायण पै जोरान न्हिदिल्ल्यान ताका खुबूच 
अशक्तताय आयली. आंगार देवीच्या फोडांच्यो मावो उदेल्ल्यो. जोर 
आशिल्ल्यान तो घरांतच उरलो. व्यापाराचो चडसो भार विट्टान आंगार 
घेतिल्लो. अनंत सदांभशेन दुकान चलयतालो. कृष्णा आपूण जावन शेतांत 
वचून त्या वक्कल कुटुंबावांगडा काम करतालो. 

देवीच्या रोगान गावांत जाल्ल्या साबार मरणांच्यो खबरो 
आयकून सुभद्रा, लक्ष्मी सामकी भियेवन आकुळपिकूळ जाल्ली. सानच्या 
वेळार दुकानांतल्यान येता आसतना अनंतान हाडिल्लें वखद घोवाक 
दिताली. चंदनाचो लेप आंगाक काडटाली. 

''हे कसले हाल आयले आमच्या वांट्याक, देवा पाव रे 
सायबा आमकां, अशी प्रार्थना करताली. हालींच मातसो आमचो व्यापार 
जाग्यार पडला. पोटभर जेवपाक हातांत आस्पत आसा. तुमी स्वताच्या 
बळग्यार दुकान घालें. असल्या वेळार आमचेर अशें मरणाचें सांवट येवप?'' 
अशे तरेन तिणें घोवामुखार आपणालें दुख्ख उगतें केले. 

''सुखा फाटल्यान सदांच कश्टांचो प्रसंग येताच लक्ष्मी . ते 

खातीर सूख येता तेन्ना हिसपा भायर समाधानी जावंक फावना. ताचे 
फाटल्यान दुख्खय आसता हें ध्यानात धरूंक जाय. हांवे कोणाचेरूच 
कसलो अन्याय केल्लो ना. देखून म्हाका कांयच जावपाचें ना. तूं हुसको 
करू नाका.'” अशा उतरांनी नारायण पैन घरकान्नीक समजायली. 
आपणाल्या वायटपणाच्या दिसांनी भुरग्यांची कर्तव्य तत्परताय पळोवन 
तो खोशी जालो. 

नाराणाचो जिवा - भावाचो इश्ट म्हणटात तो चरडप्पा 

"किणी. ल्हान पिरायेचेर नारायण आनी चरडप्पा मेळून बंटवाळ, कार्कळ, 
मंजेश्वर अशें म्हणून जायत्या गांवातल्या जात्रांक वचून येताले. चरडप्पा 
म्हणून तसो आस्पतदार असोय नाशिल्लो. नारायणा सारको तसो विचारी 
म्हणपाकय जावचो ना. पूण नारायणाविशीं ताका ओड आशिल्ली. 
देवस्थानाच्या सभां- मेळाव्यांनी साबार विशया संबंदान नारायणाचीं मता 
आनी स्पश्ट भुमिका हांची ताका तोखणाय दिसताली. उत्सवा दिसांनी 
पालखेक खान मारपाक नारायणावांगडा आसतालो तो चरडप्पा. 
नारायणाभशेन व्यापार करपाक मात ताका साध्य जालें ना. धक्यावयले 
वखारींत पयसुल्ल्या आपणाल्या एका संबंधितागेर तो कामाक राविल्लो. 
तोच ताच्या जीण निर्वाहाचो आधार जाल्लो. नारायणाविशीं ताका अपरूप 
दिसतालें. 

नारायण बरो ना तें आयकून चरडप्पा धांवून आयलो. तेन्ना 
नारायणाचो जोर देंविल्लो. मुखा मळार आयिल्ले फोड Uw लागिल्ले. चरडप्पाक 
पळोवन नारायणाक खोस जाली. दोगांयनी हेवटेन तेवटेनच्यो चार गजाली 
मारल्यो. ते आपणाल्या अर्थीक दुबळेपणा विशी उलयले आनी चरडप्पान 
आपणाल्या दोगां चलयांच्या लग्राचोय विशय नारायणाकडेन काडलो. 
नारायणान चरडप्पाल्या भुरग्यांक जायते फावटी पळयिल्लीं. दोगांय चली 
भुरग्यां. दोगांय दिसपाक सुंदर आनी उमेदी सभावाचीं आशिल्लीं. 

““ हें पळय चरडप्पा , तुका वायट दिसचें ना जाल्यार हांव 
एक गजाल सांगू'' सट्ट करून एक विचार मनात आयिल्ल्या नारायणान 
म्हळें. विशय बदल करून नारायण गंभीर जाल्लो पळोवन चरडप्पाक अजाप 
जालें. 

“fod उलयता तूं नारायण? तुवें कितेय सांगलें जाल्यार 

हांवे केन्ना वायट धरलां? तूं कितें म्हणटा तेंच कळना म्हाका.'' चरडप्पान 
म्हळें. 

''लुका इच्छा आसल्यार , आनी खरेंच तुका मनांतल्यान 
दिसता जाल्यार , तुगेले व्हडले धुवेक म्हजी सून करता?'' नारायणान 
विचारलें. 

चरडप्पाचो आपणाल्या कानांचेर विस्वासच बसलो ना. 
''कितें, म्हजे धुवेक तुगेल्या विट्टाखातीर स्वता जावन मागणी घालता?'' 
चरडप्पान विचारलें. ''कितें, हांवे मागणी घालूंक फावना? कितें gad 
तातूंत ? तूं म्हजो इश्ट. तूं चुकीच्या अर्थान घेवचेना अशा विस्वासान हांवे 
केल्या ती मागणी. जबरदस्ती ना म्हजी तुजेर. तुका आमचेकडले संबंध 
नाका आसत जाल्यार सोडून दी.'' नारायणान संकोचान म्हळें, 

“'शें , शें, कशी असची ना? न्हवऱयाचो बापूय आसुनय 
तुवें म्हाका जो मान दिलो ते तुजे करणेचें मोल कोण करीत? तूं अशें 
कितेंय मागतलो हें म्हाका सपनात लेगीत दिसूं नाशिल्लें. धुवेचो बापूय 
आशिल्ल्यान etd कितल्याशाच लोकाच्या दारांत जल्म पत्रिका घेवन 
वचपाक जाय आशिल्लें . पूण हांगा Id आपूण जावन मागणी घाली. म्हजी 
अर्थीक परिस्थिती कितें? आज तुगेली अर्थीक परिस्थिती कितें ? म्हजी 
धूव सत्याभामा Plea घरांत गेली जाल्यार हांव धन्य जातलों. नारायण 
पै, धन्य जातलों''. अशें म्हणून चरडप्पान दोनूय हात जोडून नारायणाचो 
हात हातांत घेवन आपणाल्या कपलाकं लायलो. 

''मागीर एक दीस तूं आमचे इश्टागतीक इतलें मोल दिवंये 
अशें म्हाका केन्नाच दिसनाशिल्लें. चरडप्पान मोठे कृतज्ञतायेचे भावनेन 
नारायणाक म्हळें.''इतले गोडवे गांव नाका तूं म्हजे asf. तूं म्हाका तुगेली 
धूव सत्यभामेची जल्मपत्रिका हाडून दी पळोवया. हांव दोगांयच्यो पत्रिका 
वेंकटेश भटाक ना जाल्यार आचार्याक दाखयतां.आं, एक सांग म्हाका , 
ताची पिराय कितली?'' नारायणान विचारलें. 

''ताका चवदा वर्सा जालीं आतां.'' चरडप्पान सांगले.''तशें 
जाल्यार बरें आसा,आमच्या विट्टाक वीस जालीं.'' नारायण पैन म्हळे. 
आपणालो घोव आनी ताचो ge उलयताले तें आयकून थंयच बसून 
आशिल्ले सुभद्रालक्ष्मीक खूब खोस जाली. आतां आपणाली सून येतली 

तेन्ना घरांतल्या कामाक कितलो आदार जातलो अशें तिका दिसलें. 

चवदा वर्सा जावनयबी लग्नाचें जावन एक वर्स जालें तरी 
आजून धुवेचें लग्न जमवप शक्य जावंना म्हण मनाक कोरांतूक लागिल्ली 
चरडप्पाची चिंता पयसावली. त्याच दिसा सानचो वचून तो वीर 
वेंकटेशाच्या देवळांत नाल्ल- फळां दवरून आयलो. 

''ते आतां व्यापारी जाल्यात आनी तांची अर्थीक स्थिती 
वयल्या पांवड्याची जाल्या. ताका दिवपाक कितें आसा आमचेकडेन? 
अशा लोकांकडेन तुमी नातें जोडून आयल्यात नहीं? ''चरडप्पाचे घरकान्नीन 
म्हळें. 

“'तूं कांयच चिंता करूं नाका. इतलें सगळें केल्लो म्हजो 
इश्ट आमकां असो सोडून दिवंक शकना. देवाचेर आशिल्लो विस्वास खरो 
जालो. नारायण, लक्ष्मी जांव fost भांगर, वस्ती वा वरदक्षणे विशीं कोणूच 
कांयच उलयलो ना''. 

''आयच्या काळांत कांयच मागनासनता रावले''? अशें 
चरडप्पाच्या इश्टांनी विचारलें. वरदक्षिणेची खबर काडिनासतना विद्टाचें 
लग्न जालें पळयात अशें म्हणून ते अजापले. 

''म्हजो बापूय तुजेचभशेन बंटवळांतल्या केशवराय बाळिगागेर 
कामाक आशिल्लो. हांव स्वता भटाच्या शेतांत शेतांतलो वावराडी कसो 
वावुरलां. म्हाका खबरना कश्टांनी जीण कशी आसता ती? तूं कांयच 
चिंता करूं नाका.'' अशें म्हणून नारायणान स्वताच चरडप्पाक समजायलो. 
1851 इस्वे साधारण संवत्सराच्या माघांतल्या पाडव्या दिसा fest पै 
आनी सत्यभामेचें लग्न जालें. थोड्याच दिसांनी आयिल्ल्या रथोत्सवांत 
सगळ्यांनी उमेदीन परब मनयली. जात्रेचे फेरयेंत विट्टान घरकान्नीक नवीं 
कांकणा घेवन दिलीं. | 

1853 इस्वेच्या परिधारी संवत्सराच्या फाल्गून शुध्द 
पंचमीक विद्टा.पैची घरकान्न सत्यभामेन पुताक जल्म दिलो. बांळटेराक 
आयिल्ले वयजिणीन भुरग्याक पळोवन हुसको उगतायालो. भुरगो म्हयने 
पूर्ण जाल्लो ना वा ताका कसलोय रोग आसुंये , शास्त्र्याक दाखोवन 
पळयात अशें तिणें सांगलें. शास्त्र्यान पळोवन भुरगो जगपाविशीं दुबाव 
दाखयलो . सत्यभामा दुख्खावेगान रडली. विट्टा पैक खूब हुसको 

* जालो. पांचव्या दिसा भुरगो भायर पडलो . विट्टा पै खूब दुख्खी जालो. 
बापायन येवन ताका समजावन थंड केलो. 

“fda ग्रहदोश बी आसूंक शकता अप्पा. हांव वचून 
लक्ष्मण भटाक दाखोवन कितेंय शांती बी जाय जाल्यार करून घेतां'' 
विट्टान सांगलें. 

नारायण पैक ताचें म्हणणें बरें मानवलें ना. तरी आसतना 
ताका कितें म्हणचें तेंच कळना जालें. निरूपाय जावन ताणें “हां” म्हळें. 
विट्टा पैन वचून वैदीक ब्राम्हणाकडल्यान एक शांती करून घेतली. 

'' दोश कसलो आसतलो लक्ष्मी ? हांवे आनी आपान खूब 
कश्टांचो वावर केलो.कोणाचें केन्नाच वायट fads ना. तेन्ना आमचेकडच्यान 
तसली कांयच चूक जाल्ली ना. ह्या आमच्या विट्टाचे तकलेंत कसले 
विचार भरतात कळना. हांवे सांगलें जाल्यार ताका राग येता. तेखातीर 
हांवे कसलीच आडखळ हाडली ना. ताका जाय तें करू नी.'' अशें 
म्हणून नारायणान तो विशय थंयच सोडलो. 

फुली दोन वर्सा व्यापार मंदगतीनच चललो. उत्तर भारतांत 
चलिल्ले राजकी अस्थिरतायेक लागून अर्थीक परिस्थिती सारकी नाशिल्ली. 
ते खातीर हांगाय बी व्यापारांत मंदी आयल्या अशें लोकाचें मत आशिल्लें. 
वेंकटरमण देवस्थानाच्या जाळवणदारान हे विशी जायतेदां सांगलें. कस्तुरी 
विट्टा पैच्या वेव्हारीक कौशल्याक लागून चालू व्यापारांतच थोडो फायदो 
उरलो. 1854 इस्वेच्या अनंत संवत्सरांत श्री वीर वेंकटेश देवाचे प्रतिश्ठापनेचो 
पन्नासावो वर्सदीस दबाज्यान मनयलो. 

तीन वर्सा आदीं पिठारोहण जाल्ले काशी मठाधीश श्रीमद 
भुवनेंद्रतिर्थ स्वाम्याक त्या सुवाळ्याक आमंत्रीत करचें अशें थारिल्लें. सम्राधना, 
होम पुजाबी Great. vast वीस रूपयांचो अलंकार देवाक अर्पण 
bat. a सुवाळ्याक gaat खर्च कित्याक करपाक जाय? पोटाची 
खळी भरपाक आस्पत नाशिल्ले लोक दर दिसा मंगळुरांत येत आसतात. 
हांगाच वस्ती करून रावतात'' तांकां आदार जावपा सारके कितेंय केल्यार 
जायनाशिल्लें''? नारायण पैन म्हळें. 

''शे, शे हें आनी खंयच्यान उपजले? देवाचें काम पयलीं 
करूंक जाय. तातूंतल्यान सगळ्यांचेच बरें जाता''. जायत्या जाणानी 

अशें मत उगतायलें . थोडे नारायण पैक म्हणूंक लागले “अशें कितें रे 
तुजो देवाचेर विस्वास ना?”” ““कित्याक म्हणटात अर्शे? देवार्ची कार्या 
पयलीं जावनी. तुमी कित्याक बेश्टयो आडखळी हाडटात?'' विट्टा 
पैन म्हळें. व्यापारी जायना फुडें हाचे विचारच बदलतात. हांव आनी 
कितें म्हणटलो?'' अशें चिंतून नारायण ओगीच रावलो. लक्ष्मी आपणाले 
सुने वांगडा देवस्थानात चलिल्ल्या पुराण वाचन आनी हरी कथेच्या 
कार्यवळींक वचून आयली. 

1855 इस्वेच्या राक्षस संवत्सरांत सत्यभामा दुसरे फावटी 
गुरवार जाली. कळळें तेन्ना रोखडोच विट्टा पै वचून लक्ष्मण भटाकडेन त्या 
संबंदान उलयलो. आदले फावटीची परिस्थिती परतून येवंक फावना 
जाल्यार ताणे एक होम घालचो असो सल्लो भटान दिलो. विट्टा पैन तो 
करून घेतलो. सत्यभामेची पत्रिका वैदीक ब्रामहणाक दाखयली. तिचे 
खातीरय कसली एक शांती करून घेतली. सत्यभामा भलायकेनबी बरी 
आशिल्ली. वैशाख म्हयन्याचे वद्य पंचमीक आपणालो देर अनंत पैच्या 
लग्नांत ती खूब उमेदीन वावुरली. अनंताचे कार्कळ पेठेतल्या जनार्धन शेणाय 
हांची धूव यशोदेकडेन लग्न जालें. खर्चाचो चडसो वांटो नारायण पैच्या 
हातांतल्यान जालो. जनार्धन शेणाय तेन्ना मेरेन गरिबच आशिल्लो. 

मार्गशीर्श म्हयन्याचे अमाशे दिसा सत्यभामेक परतून बाळंत 
वेणो सुरू जाल्यो. दोन वर्सा आदीं आफोवन हाडिल्ले वैजिणीक विट्टा पैन 
परत आफोवन हाडली. वेणो सुरू जावन दोन वरांभितर सत्यभामा बाळंत 
जाली आनी तिणें दुसऱया पुताक जल्म दिलो. लक्ष्मीक मातसो दुबाव 
आयिल्लो. घडये हेय फावटी भुरग्याक म्हयने पूर्ण जावंक शकलेना आसतले 
आनी ते खातीर ताचे कूडीची सारकी वाड जाली ना दिसता अशें 
तिका दिसले. ताच्या रड़पाची ताणी थोडो वेळ वाट पळयली. 
लक्ष्मी मातशी भिली. “ हे कसले नशिबाचे खेळ'' अशें तिणें मनातल्या 
मनांत म्हळें . आवय आनी भुरग्याक धुवन निवळ करून जातकच 
वैजिणीन भायर. येवन feet परिस्थितीची जाणविकाय दिली. 
fests माथ्यार मळब कॉोसलळिल्लेवरी जालें. ताणें स्वाता वचून भुरग्याक 
पळयलो. दोन वर्सा आदीं जल्मल्ल्या भुरग्यावरीच तो आशिल्लो . ताका 
पळोवन ताच्या काळजांत कच्च जालें. 

' विट्टा पै रोखडोच लक्ष्मण भटागेर धांवलो. ताची खबर 
आयकून लक्ष्मण भट कांय खीण चिंतूक पडलो आनी मागीर ताणें म्हळें 
"हें पळय विट्टा पै, भुरग्यांत कसलो तरी दोश आसा. तूं वच आनी 
कोणाय एकट्या म्हाराक घेवन यो''. ''म्हाराक? ताका सो कित्याक''? 
fost पैन अजापान विचारलें. '' पळय सांगतां, जल्मल्ल्या भुरग्या भितर 
कितेंय दोश आसल्यार ताका म्हाराच्या हातांत दितात. अमाशेक जल्मल्लो 
भुरगो न्हीं तो ? हात बदल जाल्ल्यान तो दोश भुरग्याकडच्यान त्या 
मनशाक वता आनी भुरगें वांचता असो ही परंपरेन चलत आयिल्लो रिवाज 
लोक आजून मानतात ,''भटान सांगलें, 

fret पै रोखडोच गाडी करून कोडियाळ गृत्तेंत गेलो. शेतां 
माडयत म्हारांचे वस्तेंत तो पावलो . ताका पळोवन थंयचो एक जाणटेलो 
Gear ताच्या येवपाचें कारण विचारलें. आपणालो पूत मरता काय 
उरता अशे स्थितींत आसा म्हणपाचें fet पैन ताका सांगले. तुक्रज्ञान 
असले जायते प्रसंग पळयिल्ले. जायरती भुरगीं ताच्या हातांतल्यान वांचूंक 
पाविल्लीं .भुरग्याचो दोश आपणाकडेन हस्तांतरीत करपाचो तो एक विधी 
म्हण तो जाणा आशिल्लो. अशें आसलें तरी तांचे मांडयेर कितल्याशाच 
भुरग्यांनी निमाणो श्वासय घेतिल्लो. त्या निश्पाप भुरग्यां भितर कसलो 
दोश आशिल्लो काय? ''हो फकत तांचो बेश्टो एक भ्रम .'' अशें ताणें 
जायते फावट आपणाले घरकान्नीक म्हणिल्ले, 

''तशें आसा जाल्यार तुमी कित्याक वतात?'' अशें 
घरकान्नीन ताका fret. ''सांगतां आयक, तीं भुरगीं म्हज्या हातांत 
जगल्यांत अशें दिसून तांचें समाधान जालें जाल्यार तातूंत चूक कसली? 
काकुळट, जगूं तीं निश्पाप बाबर्डी,''अशें म्हणून ताणें आपणाल्या विशाल 
मनाचें दर्शन घडयिल्लें. 

आतां GHA खूब जाणटो जाल्लो. आपणालो पूत कोरगाक 
आफोवन ताका fret पै वांगडा धाडलो. कोरगाक ताणें घरा मुखावयल्या 
आंगणांत बसयलो. लक्ष्मीचे एके धाक टुलेशे तपलेन खोबरेल हाडून 
ताच्या हातार रकयलें. ताणें तेल माथ्याक लावन घेतलें. ताच्या हातार 
आनी इल्लें तेल घालें. तो आंगणांत पांय सोडून बसलो. सोडिल्ल्या पांयांक 
बरें करून तेल लायलें. कपड्यांत गुठलावन त्या विळविळीत बाळकाक 

घेवन लक्ष्मी भायर आयली. 

भुरग्याक भायर हाडलो ते बराबर सत्यभामा मोठ्या मोठ्यान 
रडूंक लागली. लक्ष्मीन सुनेक बरी समजायली. कोरगान भुरग्याक हातांत 
घेतलो आनी ताच्या आंगाक गुठलायल्लो कपडो काडलो. सगळो उगडो 
करून भुरग्याक उदारो करून मांडयेर घेतलो. आपणाल्या हातांक आशिल्ले 
तेल HOT भुरग्याच्या आंगाक चोळळें. मागीर भुरग्याक ओमथो घालून 
तशेंच आंगाक तेल चोळळें. 

एका दोण्यांत घालून Wd दूद हाडूंक सांगले. आपणाल्या 
हातांतलें कसल्या तरी झाडाचें पान घेवन दुदांत बुडयलें आनी तें 
बाळकाच्या तोंडाक लावन धरलें. पानाक oft दूद भुरग्यान चोखूंक 
सुरवात केली. सुमार पंचवीस फावटी ताणे तें दूद भुरग्याक पिवयलें. 
मागीर त्या भुरग्याक कपड्यांत गुठलावन आपणाले छातयेकडेन घट्ट 
धरलो. तो उठून उबो रावलो आनी भुरग्याक हातांचेर आडवो धरून 
कसली एक आल्लय म्हणूंक लागलो. 

कांय खिणा भितर भुरग्यान रडूंक सुरवात केली. थोडो वेळ 
मंद जाल्लें रडप रोखडेंच मोठ्यान येवंक लागलें. नारायण पै SIR 
बसून मोन्यानी सगळें पळयतालो. ताचे फाटल्यान उबे आशिल्ले अनंत 
आनी कृष्णा तोंड धांपून पळयत आशिल्ले. कोरगा कुशीक उबो आशिल्ल्या 
feet पैच्या मुखामळार पडिल्ल्यो हुसक्याच्यो आंठ्यो इल्ल्यो सदळ 
जाल्यो, दारा फाटल्यान उबी रावून पळयतले लक्ष्मीन मातसो सुटकेचो 
स्वास घेतलो. 

कोरगा YAH पाळण्यात घाल्ले वरी हातांचेर झेलयत 
तुळशी भोंवतणी प्रदक्षिणो घालूंक लागलो. सुमार सात आट मिनटांनी 
भुरग्याचें रडप. पुरायपणान बंद जालें. तो सुस्त न्हिदलो. कोरगान भुरग्याक 
fest पैच्या हातांत दिलो. fost ताका घेवन नीट मान्न्यांत गेलो आनी 
ताका मातसो न्हाणयल्ले वरी केलो. आपणेय बी हात पांय धुवन घेतले 
आनी भुरग्याक घरांत ceed पयलीं परतून कोरगा read घेवन गेलो. 

'' आतां भियेवं नाकात तुमी स्वामी. आतां तुमचो भुरगो 
वांचतलो पूण विसरू नाकात. ताका तुमी कोरगा म्हण नांव दवरूंक जाय” 

'' ताचेच वांगडा हांव ताका आमच्या देवाचें नांव दवरतां.'” fest पैन 

म्हळें. 

''तुमच्या खंयच्या देवाचे नांव जाय तुमकां?”” कोरगान 
विचारलें. 

““नरसींह देवाचे नांव”” विट्टान सांगलें. 

'' दवरूं येता, अडचणना पूण उलो करता आसतना 
आमचे भशेन ' नरसू” अशेंच म्हणचें पडटलें.'' कोरगान reo. विट्टा पैन 
ताका हयकार दिलो. 

कोरगाक गोडा peat आनी पिवपाक उदक दिलें. 
उपरांत दोन शेर तांदूळ , एक वालो, तीन ates आनी चार आण्यांचे एक 
नाणे देणगे रूपान दिलें. 

भुरग्याक कोरगा पै म्हळ्यार नरसू पै ala नांव दवरलें. 
बारीक बडक कसो कोरगा पै तीन म्हयन्यां भितर आंगान भरिल्लो घटमूट 
भुरगो दिसूंक लागलो. बरो वाडिल्ल्या भुरग्याक पळोवन विट्टा पै आनी 
सत्याभामा खोशी जाली. आजो नारायण पै आनी आजी सुभ्रदालक्ष्मीचेंय 
बी समाधान जालें. 

16. 


पयलो स्वातंत्र्य संग्राम 


1856 इस्वेचो नळ संवत्सर देशाचो इतिहास परतून एकदां 
घुंवडांवक लागिल्लो, तिनशीं वर्सा मेरेन व्यापारी, पर्यटक, इतिहासकार 
अशा विंगड विंगड भुमिकांतल्यान भारताकडेन उमळशिकेचे नदरेन पळयत 
आशिल्ले ब्रिटीश ताचेच राज्यकर्ते जावन बशिल्ले, सात वर्सा आदीं दलहौसीन 
सुरु केल्लें “हक्क पतन YA’ (Doctrine of Lapse) इश्ट इंडिया कंपनीचे 
मालक कठोरपणान चलणुकेंत हाडटाले, 

कोणा एकाद्याचों मालकी हक्क सुट्टा आसत जाल्यार आपर्णे 
मदी पडून तो झोमून घेवप अशें तरेचें तें एक नागवपाचें तंत्र जाल्ले. पंजाबाचो 
राजा दिलीपसींग जाणटो जाल्लो आनी ताका स्वताचो वारस नाशिल्ल्यान 
ताचें राज्य दुसर्‍याच्या हातांत वतलें अशें निमित्त करून ब्रिटिशांनी पंजाब 
हातासलें, त्या नळ संवत्सरांत सातारा , नागपूर आनी झांसी हीं राज्यां 
ब्रिटिशांनी आपणाल्या अधिकारांत घेतली. कॉर्नवॉलिसान छपन्न वर्सा 
आदीं लागू केल्ल्या ' राजकी आधार धोरणांचो, (Subsidiary System) 
उपेग करून भारतियांक, प्रामुख्यान हिंदूराजांक राजकारभारांतल्यान 
कुशीक सारप, तांकां आधार दिवपाचें feet उतर पाळप ना अशे तरेच्यो 
चाली ते सर्रास खेळूंक लागिल्ले. 

ह्या दोन सुत्रांची झळ कन्नड जिल्ल्याकय लागूंक लागिल्ली. 
शासनाच्या मुखेल थळांनी इंग्रज वा तांचो विस्वास जिखूंक पाविल्ल्या 
धर्मांतरीत लोकांची नेमणूक जाल्ली. मंगळूर आनी भोंवतणच्या वाठारांतल्या 
जमीन मालकांक आपणाल्या जमीन मालकी हक्कां संबंधांतलीं प्रमाणप्रत्रां 
कलेक्टरा मुखार सादर करपाचे आदेश काडिल्ले . पेठेत आनी 
भोंवतणच्या गांवा गांवांनी जळी मळी लोक सभा घेवंक लागले. 


168 ध्रुवतारे 


| 


मुखेल मार्गावयल्या वेंकटरमण देवस्थांनात जाल्ले सभेक नारायण 
पै, fast पै आनी अनंत पै उपस्थीत रावले. मुंबयसाकून आयिल्लो 
व्यापाऱ्यांचो एक पंगडय सभेक हाजीर आशिल्लो. पुण्याच्या दुसऱया बाजिराव 
पेशव्याचें राज्य इंग्रजांनी बळकायलें, जमीन धनीपणाचे दाखले ना म्हणपाचें 
निमित्त काडून महाराष्टांतल्या जागीरदारांच्यो पिकाळ जमनी झोमून घेवपाचे 
इंग्रजांचे कारवाये विशीं ताणीं विस्कावन सांगले. 

जायत्या जमीन धनयांनी आपणाक सरकारकडच्यान आयिल्ल्या 
आदेशांची म्हायती दिली. ''वंयेनूच शेत खालें'' म्हणटात तसली गजाल 
जाली ही. हाका उपाय किते?'' नारायणान म्हळें. सगळेजाण ओगीच 
रावले. 

“sro विरूध्द जायते दंगे जावन गेल्यात. तातूंतलो एक्कूय 
परिणाम सादपी असो जावंक ना. इश्ट इंडिया कंपनीच्या निरंकूश शासनाक 
लागून उत्तर भारतांतलो लोक सामको बेजारला. सैन्यांत आशिल्ल्या 
सैनिकांमदी भंय आनी gerard वातावरण निमार्ण जालां अशी वदंता 
आसा.'' वयोवृध्द गोविंद प्रभू हाणी सांगलें. 

''सरकारा विरूध्द न्यायालयीन खटलो भरप शक्य ना?'' 
विट्टा पैन विचारलें.'' ताचो उपेग कितें? चोराक धरपाक आनी एका 
चोराक धाडुंयेत ?'' देवळाच्या जाळवणदारान विचारलें, 

''जमींन मालकी हक्काच्या प्रस्नासंबंदान इंग्रजांनी आनीक एक 
तंत्र आपणाला. 1851 इस्वेंतच एकविसाव्या परिच्छेदाचेंच कायद्यांत रूपांतर 
केलां. ते वेवस्थप्रमाण धर्मातर केल्ले लोक आपणाली वारसो हक्कान 
मेळिलली आस्पत कसलोच दाखलो नासतना स्वताची म्हण दवरूक 
शकतात. हेर सगळ्या लोकांक मात तें करूंक मेळचें ना. हे फकत धर्मांतराक 
प्रोत्साहनच नहीं तर आमकां हिंदू लोकाक हिणसावपाचें एक साधन.'' 
गोविंद प्रभून म्हळे. 

““ह्या सगळ्या दुश्ट शासनाक लागून जनता दुबळी जाल्या. 
कितल्याशाच लोकांच्यो जमनी गेल्यो. राजकारभारांत कामां दिनात 
स्थळाव्या लोकांक फकत निकृश्ट दर्जाची कामां दितात. अर्द शेंकड्यांत 
एक पिळगी वचून दुसरी येतासर अज्ञान आनी भूक हीं सुमाराभायर वाडलीं'' 
नारायण पैन सभेंत हें मत मांडले. 

एक समिती रचून बसरा गांवांत मुक्कामाक आशिल्ल्या श्री भुवनेंद्र 
तिर्थ स्वाम्याम्हऱ्यांत वचून भासाभास करची असो एक थाराव संमत 
करून घेतलो. नळ संवत्साराच्या कार्तीक म्हयन्यांत “कन्नड समाचार' 
पत्रांत आयिल्ली खबर fast पैन बापूय आनी तीन म्हयन्याची गुरवार 
आशिल्ली घरकान्न सत्यभामेक वाचून दाखयली. महाराष्ट्राच्या दुसऱ्या 
बाजिराव पेशव्याचो पूत नाना साहेबान आपूण स्वतंत्र राजा म्हण घोशीत 
केल्लें. ब्रिटिशांच्या भेदभावाच्या धोरणाक लागून हालींच नाखूश जाल्ले 
सैनीक ताच्या सैन्यांत भरती जाल्ले. आपणाल्यो जागिरदाऱयो व्हगडावन 
बशिल्ल्या सरदारांनी आपणालो तेंको नानासाहेबाक दिल्लो. ब्रिटिशांच्या 
विरोधांत परतून एक फावट रणशींग वाजले. 

मंगळूरचे Usd खर मंदी दिसून आयली. व्यापाराक मार बसलो. 
मुंबयच नहीं तर घाटावयल्यान येवपी सामुग्री पातळ जाली. अर्थीक 
तांकीक घसरण लागली. निकतेच व्यापारांत उदरगत करूंक afta 
नारायण पै आनी विट्टा पै या नव्यान उपराशिल्ल्या घडणुकांच्या परिणामान 
दबगयाक आयले. 

गोवींद प्रभूच्या सल्ल्यान सुमार धा जाणांची एक समिती कलेक्टर 
सायबाक मेळची अशी थारावणी जाली. शेतकार , शेतकारांचे 
प्रतिनिधी, व्हडले व्यापारी, ल्हान व्यापारी अशा सगळ्यांचे एकेन समीती 
वचून कलेक्टर सायबाची भेट घेतली. दाखलो पत्र नासतना कोणाकच 
तांचे जमनीचें धनीपण दिवंक फावना असो मद्रास साकून गवर्नराचो 
आदेश आयला म्हणपाचें कलेक्टरान समितीक सांगलें. समितींत आशिल्ल्या 
विट्टा पैक ती गजाल आयकून भिरभिरी मारली. 

''आमी सगळ्यांनी मेळून हांकां धरून ओडून काडूंक जाय.'' 
fost पैन म्हळें. देवस्थानाकडेन आशिल्ले माचयेर पंचायत सभा भरली. 
“ad तरेची ताकतीक करून कांय उपेग ना. तांच्या सैनिकी बळामुखार 
उबे रावपाक आमकां साध्य जावचें AN’ एकल्या जाणटेल्यान मत मांडलें. 

पौश आनी माघ म्हयन्यांत आहाराच्या वस्तूंचो तीव्र उणाव जालो. 
एका रूपयाक सोळा शेर मेळटाले ते तांदूळ एका MIM बारांचेर 
पावले. धान्यां जाल्यार पेठेंतल्यान नाच जालीं. तीन फावटी तिनशीं ते 
चारशीं सैनिकांचे पंगड मंगळुरांत एकठांय येवन “कृष्णा” आनी “भिमा ' 

तारवांतल्यान मुंबय गेले. पंदरा दिसांनी एक फावट सेनेच्या पंगडारचें मंगळूर 
पेठेंत संचलन जातालें. उत्तर भारतांत वाडटे गतीन युध्दाची तयारी चलता 
म्हणपाची खबर आयली. 

1857 इस्वेच्या पिंगळ संवत्सरांत श्री रामनवमी दिसा साधूंचो 
एक पंगड श्री वेंकटरमण देवस्थानात आयलो. गांवांतले थोडे फुडारी 
एकठांय येवन ताणी तांकां येवकार दिलो. काशीच्यान आयिल्ल्या त्या 
पंगडा भितरल्यांक नारायण पैन उत्तर भारतांतले परिस्थिती संबंधान 
म्हायती विचारली. तांणी सांगिल्ली खबर आयकून सगळे अजापले . 
पंगडांतल्या एकट्या जाणट्या साधून स्पश्ट हिंदी भाशेंतल्यान 
परिस्थिती विशीं विस्कावन सांगलें. 

''सोंपिल्ल्या एका दशकासाकून सरकार आमच्या लोकाक 
पिडापीड करीत आयलां. गायची चरबी लायिल्ल्यो बंदुकांच्यो काडतोशी 
आमच्या देशी शिपायांक वापरूंक दिल्यात . हिंदु लोकांक धर्म भ्रश्ट 
करून तांचें धर्मातर करप हो ताचेफाटलो उद्देश . हाका लागून बेजार 
जावन बंगालांतल्या बेहरामपूर गांवात हंगळू पांडे नांवाच्या शिपायान इंग्रज 
अधिकाऱ्याचेर फार मारलो. मार्च 29 तारकेक घडिल्ले हे घडणुकेक लागून 
सरकार मातशें भिलां. शेंकड्यांनी शिपायांक कामांतल्यान कमी केल्यात. 
तीन दिसां भितर राजद्रोहाचो आरोप दवरून मंगल पांडेक फांसार चडयलो.'' 
ताणी सांगलें. 

थोड्या दिसांसाकून सेनेच्या चलिल्ल्या हालचालींचो अर्थ गांवच्या 
लोकाक तेन्ना कळळो. नारायण पैक हुसको जालो. घरा येवंचो येवन विद्टा 
पैक आफोवन ताणें सांगले ''सांगतां आयक feet, सद्याक परिस्थिती 
बरी ना. बाजारांत माल ना. आमचेकडेन कितेंय आसा जाल्यार दवरून घे. 
बरें मोल मेळूंक शकता.'' 

''दुकानात चड असो माल ना अप्पा . आसा तो थोडो आमचे 
खातीर सांबाळळा.'' विट्टान म्हळें. ''शेतांतल्यान आयिल्ले थोडे भोव 
तांदूळ आसात जाल्यार पळोवया'' विट्टान म्हळें. दुसरे दिसा fast घरा 
Tad वेळार कृष्णाची रागान उलयिल्लीं उतरां ताणे आयकलीं. 

'' शेतांतल्यान आयिल्ले तांदूळ हांव कसोच दिवंचो ना. चड 
काम फकत हांवे केलां. ते शेतांत आयल्यात ते केन्नाय चुकून.'' अशें तो 

मोठ्या मोठ्यान उलयतालो. 

विट्टा भितर आयलो आनी ,ताणेय ऊंचेल्या आवाजान ताका 
जाप दिली” शेत सगळें तुजेंच काय कितें? दिवचो ना म्हळ्यार कितें? शेत 
केलां तें अप्पान , तुवें काय न्ही.'” ताणे म्हळें . अनंतानय ताचे वांगडा 
आपणालो सूर मेळयलो. 

““तुमी दोगुयजाण मेळून म्हजें पाड घालूंक सोदतात. जाणा 
हांव'' कृष्णान म्हळें. 

तिगूय पूत झगडटात तें पळोवन नारायण बेजारलो, ''तांदूळ 
ना जाल्यार चिंता नाका. तुमी झगडीं मात करूं नाकात मातशे.'” 
नारायणान सांगले. 

' आतां मुखेल मुद्दो fied काय म्हळ्यार कंपनी सरकार आमचो 
सगळ्यांचोच नाश करपाक फुडें सरलां म्हणपाची खबर आयल्या . आमी 
आशिल्लो माल सारको मांडून दवरूंक जाय. मोलां हालींच वाडल्यांत 
ताका थोडें चड Ale Fea.’ नारायण पैन म्हळें. विशय बदलून ताणें 
वातावरण निवळायलें. 

ही घडणूक जावन सुमार धा दीस गेल्या उपरांत परतून एक खबर 
आयली. गायची चरबी लायिल्ल्यो गुळ्यो वापरूक न्हयकार दिवपी अंयशीं 
शिपायांक , उत्तर भारतांतल्या मेरठ प्रांतांत खूब क्रूर तरेन मरण ख्यास्त 
दिली. हे घडणुकेन बेजार जाल्ले शिपाय पूर्ण प्रमाणांत दंगे घडोवन हाडुंये 
म्हणपाची खबर पातळ्ळी. 

` हाली हाली मंद गतीन चलूंक लागिल्लो मंगळूरचो व्यापार आनीकय 
मंद जालो. 1857 इस्वेच्या मे म्हयन्याचे 10 तारकेक आयतारा दिसां मेरठ 
प्रांतांत ब्रिटिशां विरूध्द शिपायांनी युध्दाची घोशणा केली. चार दिसां 
उपरांत खबर मंगळुरा पावली. कलेक्टरान सैन्याच्या पथ संचालनाचो 
आदेश दिलो. दक्षीण भारतांतल्यान चडावत सैन्याक घेवन मंगळूर 
बंदरांतल्यान तारवां मुबंयवटेन धाडली. | 

:_ त्याच दिसा दनपरां इकरा वरांचेर गांवच्या लोकांची समिती 
कलेक्टराक मेळपाकं ताचे कचेरेंत गेली. आठ जाणांचे ते समितीत विट्ट 
पै आशिल्लो. “' हें कितें नाका जाल्लें, जी आमच्या लोकांची संपत ती 
आमचीच म्हणपाक हांची मान्यताय जाय? ती कितें हांच्या बापायची 

संपत?'' fest पैन उद्गार काडले. समिती भायर सरता आसतना 
नारायण पैन ताका एक शिटकावणी दिली.'' एक गजाल ध्यानात धर 
पुता, हो आमी चड उलोवपाचो वेळ नहीं, आतां शासन आसा तें तांचें, 
उत्तर भारतांत तांच्या विरोधांत मोठ्या प्रमाणांत दंगे सुरु जाल्यात . त्या 
खातीर तांचे कचेरेंत वचून कित्याय कितें उलोवं नाका. तितली शिटूकसाण 
मतींत दवर.'' नारायणान स्पश्टपणान सांगिल्लें. 

थंय पावतनाच frst पैक बापायन सांगिल्ल्या उतरांची याद. 
जाली. ताणे आपणालीं तिडकीचीं उतरां थंयचे थंयच विसरायेर घाली. 
कचेरेंत वतना थंय सरभोंवतणेत सैनीक फेरयो मारताले ते दिश्टी पडले. 
जायत्यो नाळी गाडयांक बांदून एके हारेन उब्यो दवरिल्ल्यो. एकेवटेन 
सैनिकांची कवायत चालू आशिल्ली. घोड्यार बसून आयिल्ल्या एका इंग्लीश 
sara सगळ्या समितींतल्या वांगड्यांक आडावन रावयले. ताचें 
वांगडा आशिल्ल्या एका शिपायाक आफोवन ऊंचेल्या आवाजान कितेंतरी 
सांगलें.'' कोणे सांगले तुमकां हांगा येवपाक? रोखड्या रोखडे हांगच्यान 
चलूंक लागात अशें सायबान सांगलां.'' अशें त्या शिपायान सांगलें. समीती 
थंयच उबी रावली. अधिकाऱ्याचीं दटावणेचीं उतरां आयकून कोणेच 
ओठय हालयलोना. सगळ्यांक चिप्प उबे राविल्ले पळोवन तो चडच बेजारलो. 
परतून तो इंग्लीश भाशेंतल्यान आडलो, तें आयकून शिंपायान '' तुमी 
कित्याक आयल्यात तें बेगीन सांगात.सायब सामको तापला.'' म्हळें. 

समितींतल्या जाणट्या वांगड्यान हात जोडून नमळायेन सांगले.'' 
सायब आमकां सरकाराक संपत - हक्का संबदान केल्ल्या कायद्याक 
धरून एक अर्जी दिवपाची आसा. तितल्याच खातीर आयल्यात.'' 
शिपायान ती गजाल अधिकाऱयाक सांगली. तें आयकून अधिकाऱ्यान 
त्याच खिणाक आदेश दिलो. ''कलेक्टर सायबाक आतां कोणाकच मेळपाक 
वेळ ना, वचात बेगीन तुमी हांगच्यान.'' 

समितींतले वांगडी सवकसायेन भायर आयले.'' युध्दाचे सांवट 
आसाशें दिसता. आतां व्यापार धंद्याचें कितें जातलें? ''अशें म्हणून विट्टा 
पैन घडिल्ली गजाल बापायक सांगली . ह्या गोंदाळा मदींच नारायणान 
आपणालो तिसरो पूत कृष्णाक आयिल्ले सोयरिके faci विट्टाक सांगलें. 
सोयरिकोचो प्रस्ताव घेवन आयिल्ल्याचे नांव आयकना फुडें विट्टाक राग 

आयलो.'' नाका अप्पा तसल्या मनशाकडेन आमकां संबंध नाकात. धड 
नही तो . त्या भायर नाल्लां व्यापारांतलो म्हजो सर्तकार. म्हजी जायती 
गिरायकां ताणे फारायल्यांत .”’ विट्टान सांगलें. 

थंयच आशिल्ल्या कृष्णाक तें आयकून उस्तरें गेलें. ''तुगेल्या 
व्यापारांतलो सर्तकार जाल्यार कितें जाता? आमच्या भाताक ताणे बरें 
मोल दिलां.'' ताणें म्हळे “ हें पळय अप्पा, विट्टाक नाका जाल्यार 
नाका जांव लग्न करतलों तो हांव नही? म्हाका तो संबंध मान्य आसा.'' 
ताणें बापायक म्हळें. अनंतयबी fase तेंको दिवन उलयलो. अशे तरेन 
व्यापार धद्यांत उपराशिल्ली कोडवासाण कुटुंबीक संबंदांतय पातळळी. 
दांतकटेंत ate सोडून दिवंक तयार नाशिल्ल्या कृष्णाचें समाधान करपाच्या 
हेतान नारायण पैन त्या संबंधाक मान्यताय दिली. राजकी अस्थिरताय 
पळोवन कार्तीक म्हयन्यांत लग्न करपाचें थारायलें. 

आशाढ म्हयन्यांत एकसारको पावस पडत Waal. कन्नड 
जिल्ल्यांत जीण थंड पडिल्ली. आतां एक, मागीर एक अशे तरेन येवपी 
खबरां प्रमाण दिल्लीच्या बहादूरशहा जाफर हाच्या फु डारपणाखाल 
नानासाहेब, तात्या टोपे तशीच झांसी प्रांताची तरणाटी राणी लक्ष्मिबाय 
आनी हेरांनी ब्रिटिशां विरूध्द युध्द आडायल्ल्यान जायत्या प्रदेशांनी ल्हान 
व्हड लडायो जायत आशिल्ल्यो. ब्रिटिश शासकांच्या चपक्यांत सापडिल्ल्या 
शिपायांक ते मरणख्यास्त दिवन फांसार चडयताले. 

मंगळूर Uda लोक जीण मंद गतीन चल्ली आसली तरी इंग्रजां 
विरूध्द चालू जाल्ल्या सुटके झुजाचो कसलोच परिणाम थंय 
दिसनाशिल्लो. सामान्य लोकाक या युध्दात आपणाली भुमिका कितें तीच 
खबर नाशिल्ली. रथा - मार्गावयल्या थोड्या तरणाट्यांनी श्री वेंकटरमण 
देवळांत एक सभा आफयली. सभेक फकत हाता बोटांचेर मेजपा इतलोच 
लोक आयलो. दंगेखोर म्हण दुबाव आशिल्ल्यांक बंदखणेंत घाल्ले. लोकांचें 
अवसान गळून Ta. UA येवपाचें सोडूच इंग्रजां विरूध्द vars उतर 
उलोवपाची लेगीत तांकां धिटाय नाशिल्ली. 

देवाचे भेटेक वचपाच्या निमित्तान विट्टा आनी अनंत पै दोगूय 
जाण देवळांत गेले. जमिल्ल्या चार पांच जाणांक देवळाचो जाळवण दार 
इबाडिल्ले परिस्थिती विशी समजणी दितालो. 

''उत्तर भारतांत जायत्या राजा आनी सैनिकांनी इंग्रजां विरूध्द 
युध्दाचो उलो मारिल्लो आसतना हांगा तसले कितेंच ना?'' एका युवकान 
म्हळें.'' एक सांगरे बाब, इंग्रजां विरूध्द Val रावंक हांगा एखाद्रो राजा 
आसा? कोणूय फुडारी आसा? सत्तावन वर्सा आदीं शिवमोग्गाच्या 
दुंडाजी वाद्या सांगातान ब्रिटिशां विरूध्द झुजिल्ल्या गोपाल नायकाच्या 
व्हडल्या भावाचो पूत कृष्णा नायकान एक सैन्य घडयलें आनी गेल्ल्या 
म्हयन्यात बिदनूर दुर्गाक येवन ताणे रणशींग pad. पूण ताचें बळ 
कितेंच सादूंक पावलें ना. फकत धा fea भितर ताका धरून व्हेलो 
आनी मरणख्यास्त दिली. कुंबळळी प्रातांत इंग्रजांविरूध्द झुजिल्ल्या 
सैनिकांक तांणी फांसार asad. त्या खातीर म्हणटां कोण आसात 
आनीक? तुमच्यांनी जाता?'' जाळवणदारान विचारलें. 

तरणाटे Adel तोंड करून थंयच्यान भायर सरून गेले. 
देवस्थानातली पुजा प्रसाद आनी हेर विधी नित्य नेमा प्रमाण घडून 
गेले. ही घडणूक घडल्या उपरांत कांय दीस मेरेन खूब प्रमाणान पावस 
पडलो. घरांतल्यान भायर सरपच शक्य जालेंना. नारायण पैची घरकान्न 
सुभद्रालक्ष्मीची भलायकी gars ली. व्यापारांत बरीच मंदी आयली. 
धाकटुल्या घरांत fest आनी ताची गुरवार घरकान्न, एकलो पूत, अनंत 
आनी ताची गुरवार घरकान्न तसोच असंतुश्ट कृष्णा. इतल्या सगळ्यांच्या 
भारान अर्थीक परिस्थिती असकत जाल्ली. भाद्रपद वद्य सप्तमी दिसा 
सुर्यास्त जावपाच्या वेळार कलेक्टराच्या कचेरेवटेंतल्यान जायते व्हडल्या 
नाळींचे धमाके आयकूंक आयले. काळोख eH लागिल्लो आसतनाय 
इंग्लीश बावटो घेवन सैनिकांचे पथ संचलन जालें . उत्तर भारतांत ब्रिटिशांचे 
मोठें जैत जायत आसा अशी खबर आयली. बादशहा बहादूरशहा जाफराक 
धरून बंदखणेत घालो आनी तागेल्या तिगा भुरग्यांक ब्रिटिशांनी जिवेशीं 
मारले अशी खबर आयली. ब्रिटिशांच्या जैतची खबर आयकून लोक निरशेले. 
दुकानां धांपली. सांते मैदान रितें जालें. रस्त्यावयले लोक धांवून घरा गेले. 
चडशा रस्त्यांनी खांब्यावयले दिवे पेटयलेच ना. 

1858 इस्वेच्या फेब्रुवारी म्हयन्यांतल्या, पिंगळ संवत्सरांतल्या 
श्री वेंकटरमण देवाच्या रथोत्सवांत व्हडली उमेद नाशिल्ली. गेल्ल्या स 
म्हयन्यांभितर इंग्लिशा विरूध्द झुजाक Val राविल्ल्या दर एकल्या भारतीय 

राजाक हार खावची पडिल्ली. पुराय भारतभर हेवटे तेवटेन राजा, 
राजघराण्यांतल्यो व्यक्ती, शूरवीर शिपाय अशा साबार जाणांक फांसार 
मरण आयिल्लें. सगळ्याक दुख्खाचें सांवट पातळिल्लें. माघ शुध्द अश्टमी 
दिसा. जाल्लो अवभृतोत्सव विधी मोठ्या उत्साहान जालोना. तो दनपरांभितर 
सोपलो. मध्य नमीचो विधीयबी सादेपणान जालो. माघ शुध्द दसमी 
दिसा सुर्यास्त वेळार इंग्रजांची दोन युद्धतारवां बंदरांत आयलीं. तातूंतल्यान 
बारा फावटी नाळींनी गर्जना केली. शंबरेक सैनीक धक्यार देंवून ताणीं 
वाऱ्यांत फारपेट केलो. ब्रिटिशांची वाद्यां नेटान वाजलीं. 

कसलो तरी अनर्थ घडला अशें दिशिल्ल्यान व्यापाऱ्यांनी वखारी 
hE करून बंद करून घरची वाट धरली. तेन्नाच ad मैदानार एक 
खबर पावली. भारताचें एक आशेचे किरण अशें वर्णन जावंक पाविल्ले 
झांशीचे राणयेच्या सैन्याची हार जाल्ली. ब्रिटिशांची घुरी आडावंक 
जायना जाल्ल्यान गंगा न्हंयेच्या कांठावयल्या पुण्यक्षेत्रांत काल्पी नावाच्या 
गांवांत तिणे निमणो विसव घेतलो. देश भरांतल्या ब्रिटिशांनी त्या star 
निमतीं परतून विजयोत्सव सुरू केलो अशी खबर पातळ्ळी. परिस्थितीचे 
गंभीरतायेचो योग्य अर्थ लावन लोक बाजार पेठ परतून रिती करून घरा 
गेले. 

पेठेत गेल्लो fost पै भियेवन बेगी बेगीन घरा परतलो . थंय 
कळिल्ली खबर बापूय नारायणाक सांगता म्हणटासर घरांतलें गड़बड़ेचें 
वातावरण पळोवन तो स्वता चडच घुस्पलो. निकतीच मातशी बरी 
जावन उठिल्ली ताची आवय सुभद्रालक्ष्मीन भायर येवन सांगले'' विट्टा, 
विट्टा gid घरकान्नीक बाळंत वेणो सुरु जाल्यात. बेगीन वचून वयजिणीक 
घेवन यो चल", 

आवयचीं उतरां आयकून विट्टाक कच्च जालें. ताणें बापायक भायर 
पडवेर आफोवन व्हेलो आनी घडिल्ली खबर ताका सांगली. उत्तर 
भारतांतल्यान आयिल्ली खबर आयकून बापूय आनी पूत दोगांयच्या 
मुखामळार दुख्खाचें सांवट पातळळें.''तें मागीर पळोवया. आतां तूं 
वचून वयजिणीक घेवन यो पयर्ली.'' नारायण पैन ताका सांगले. परिस्थितीची 
गंभिरताय पळोवन विट्टान हातांत आशिल्लो वालोच रूमाल कसो माथ्याक 
बांदलो आनी बापायच्या हातांतलो कंदील घेतलो. उजव्या हातांत एक 

बेताची बडी घेतली आनी घरांतल्यान भायर सरलो. तीन वर्सा आदीं 
सत्यभामेचें पयलें भुरगें आनी ताचो जाल्लो अंत, मागीर जाल्लो नरसू आनी 
ताका कोरगाचे मांडयेर घाल्लो तेन्ना तो वांचलो. ही सगळी घडणूक याद 
जावन ताका घाम फुटलो. नशिबान dara मातसो पावस थांबिल्लो. 

घरांतल्यान भायर सरून विट्टा पै दाव्यान घुंवून मुख्यप्राण देवाच्या 
देवळाकडच्यान मुखार वचून सकयल रथामार्गार पावलो. सानच्या 
वेळार आयिल्ले खबरेन वता थंय रस्ते निर्जन जावन पडिल्ले. कुपांनी 
भरिल्ल्या मळबांतल्यान मात लेगीत उजवाड येनाशिल्लो. सगळ्या 
खांब्यावयले दिवे पालवल्ले , सगळ्या रथामार्गार फकत वेंकटरमण देवस्थाना 
मुखार आशिल्लो एकच दिवो पेटटालो. रथामार्गार वयर पावतासर 
घोड्यांच्या खुरांचो आवाज ताणें आयकलो. कित्याखातीर कोण 
जाणा तो मातसो कडकडलो. पुराय कुडींतल्यान yard एक लहार 
संचरून गेलें. सट्ट करून कुशीक सरून तो एका दुकानाआड वचून Gat 
रावलो. पसुल्ल्यान धा बारा घोडेस्वार सैनीक देवस्थानावटेन येताले ते 
दिसले. मुखार आनी फाटल्यान आशिल्ल्या सैनिकाच्या हातांत पेटिल्ल्यो 
मशाली आशिल्ल्यो. ते लागीं पावूंक लागले तसो fast छातयेंत 
खपखप वाडलो. हातांतल्या कंदिलाचो उजवाड तांकां दिसतलो म्हणपाचें 
Ue करून ताच्या ध्यानात आयले. खिणभरय चिंतिनासतना ताणें कंदील 
पालयलो. 

सैनीक सवकसायेन तो आशिल्लो ती सुवात हुपून मुखार गेले. 
तांचे मदीं दोगजाण इंग्रज अधिकारी आनी धा जाण थळावे शिपायक 
आशिल्ले. ते फुडें वचसर विठ्ठा स्वास धरून रावलो. ते मातशे फुडें 
पावतकच सवकसायेन सकयल देंवून रस्त्यार आयलो. पयस देवळाच्या 
aden कडेन वचून पाविल्ल्या सैनिकांचो पंगड दिसतालो. रस्त्यार 
पावनाफुडें फट्ट करून विट्टाक येवजलें, आपणे कंदील पालयलो ती चूक 
जाली. आतां उपाय नाशिल्ल्यान तसोच काळखांतल्यान सवकसायेन तो 
चलूंक लागलो. चार पावलां मुखार चलता म्हणटासर तो एका फातराक 
आपटून लंवडलो आनी दाव्या हातांत आशिल्लो कंदील सकयल पडून 
ताची चिमणी फुटून चुरो जालो. 

आपूण निकतेच आयिल्ले वाटेर कंवची फुटिल्ल्याचो आवाज 

आयकून सैनीक त्याच खिणाक थंयच रावले. निमाणे सुवातेर आशिल्लो 
सैनीक घोड्याक घुंवडावन मुखार आयलो आनी हातांतली मशाल वयर 
काडून तो पयस पळोवंक लागलो. ताका अस्पश्ट अशी एक मनीस 
आकृती दिसली. ताणें आपणाल्या साथिदारांक कितें तरी सांगले. सगळ्यांनी 
आपणाले घोडे धुंवडायले आनी ते आयिल्ले वाटेन परतले. 

सैनीक परतून येतात तें पळोवन विट्टा भिलो. न्हेशिल्ल्या वाल्यांचे 
Ula कमराक खोवन तो थंयच्यान आयिल्ले वाटेर धांवलो. एकलो मनीस 
धांवला तो पळोवन सैनिकाचो दुबाव वाडलो. घोड्याचो वेग वाडोवन 
ताणें ताचो पाटलाव केलो. विठ्ठा धांवत फुलां विकप्याच्या कट्टया 
मेरेन पावलो. थंय साकून सकयल उडी मारून तो एका अशीर रस्त्यार 
आयलो. थंयच्यान उदेंतेवटेन तोंड करून ताणे नेटान धांवपाक सुरवात 
केली. हातांत दिवटी घेवन घोड्यार बसून दाट काळखांतल्यान घोड्यांचो 
वेग वाडोवप शक्य नाशिल्लें. घोडेस्वार थोडी वाट वचून सकयल देंवून 
फाटलाव करतासर विट्टा धांवून फुडें पावलो. ज्योडू मठाकडेन कोणयतरी 
मेळत हे आशेन तो धांविल्लो. fost दिसतकच सैनीक परतून फाटल्यान 
धांवून आयले. 

मठाकडच्या आंगांकडेन पावलो तेन्ना विट्टाक थंय कोणूच दिसलो 
ना. मठाभायर एका खांब्याचेर मात दिवो पेटटालो. थंयच उजवेवटेन घुंवून 
त्रिशुलेश्वर देवस्थानाचे अशीर गल्लेंतल्यान मुखार धांवत बाजील पाळींत 
पावलो. सैनीक आजून फाटीक लागल्यात तें पळोवन थंयच आशिल्ल्या 
एका दुर्गावयल्यान उडी मारून तो सकयल लिपलो. थंय ताका पळोवन 
सुणी va सारकीं भोकूंक लागली. रस्त्यान वताले ते सैनीक थंयच रावले. 
एका शिपायान घोडो दुर्गाकुशीक व्हेलो आनी तो ताचेर Gat रावलो. 
दुगचिर आपणाली बंदूक दवरून काळखांतच मोठ्यान आदेश दिलो.'' ये, 
कोण आसा तो सडसडीत भायर यो. ना जाल्यार फार पेटयतां.'” 

तीं उतरां आयकून PEt सामको कुळकुळळो. ताणे खंयचे खंय 
फार ARS जाल्यार आपणाली कितें गत जातली? दुसऱ्याच खिणाक 
ताका आपूण ज्या कामाक लागून. भायर सरिल्लों त्या कामाची याद जाली. 
थंय घरकान्न सत्यभामा बाळंत वेणांनी तळमळटा. तिगेले आदले दोन बाळंटेर 
त्रासांचे जाल्ले . आपूण हांगा रातच्या समयार सैनिकांच्या बंदुके सामकार 

आसां'' स्वामी वीर वेंकटेशा कितें अवस्था ही म्हजी'' भंया भरशीं ताणे 
मनांत म्हळें '' पयलीं जगून उरपाक शिकूंक जाय आनी उरून मागीर 
आपली जीण आपणेच घडोंवक जाय. '' हीं बापायन सांगिल्लीं उपदेशाची 
उतरां ताका याद जालीं. 

'' तुका निमणे एक फावट सांगतां. WE करून भायर यो,ना 
जाल्यार गुळी घालतां.'' हो आडुन दिल्लो आदेश आयकून परतून जाग्यार 
आयिल्लो fast आपणाल्या रूमालाचो कपडो फडफड करून वार्‍यांत 
हालयत मुखार आयलो.''असो हेवटेन यो. उडी मारून दुर्गाभायर यो.” 
शिपायान सांगले. दुरीग हुपून भायर आयिल्लो विट्टा हात जोडून 
अधिकाऱ्यामुखार Gat wast. मुखार उबो आशिल्ल्या शिपायान we 
करून विद्टाच्या कानसुलार एक वाजयलें. ''कोण रे तूं? चोर बी? काय 
कोण दंगेखोर? उलयरे तो'' ताणें म्हळें. 

मशाल घेवन आशिल्लो शिपाय मुखार येवन ताणें विट्टाच्या तोंडार 
उजवाड घालून पळयलो. धवो वालो, हळडुव्या रंगाचो सदरो अशे 
मुस्तायकेंतलो कुडीन घटमूट आशिल्ल्या विट्टाक ताणें पळयलो. ते 
एकामेकाक दिसले. ''दंगेखोरांक कसली ख्यास्त आसता जाणा?'' आनी 
एका शिपायान विचारलें. 

दंग्यांत घुस्पल्ल्या सगळ्यांक मरणख्यास्त जाली म्हणपाची खबर 
ताणें आकयल्ली. ताका आपणालें काळीज बंद पडिल्लेवरी दिसलें. तो घामान 
थपथपलो. ताचो घामेल्लो चेरो पळोवन अधिकाऱ्यान शिपायाक कितेंतरी 
सांगलें. '“तुजें नांव कितें? तुजी जात कितें. आनी रावता खंय? अशें तुका 
सायब विचारतात. सारके सांग.'' शिपायान Fed. विट्टान सगळें सारकें 
सांगले. '' तशें जाल्यार असो रातीचो तूं हांगा कितें करतालो? धांवून 
कित्याक आयिल्लो?'' ताणें विचारलें. 

''म्हज्या हातांतलो कंदील पडून Heat स्वामी. तुमी म्हाका 
धरपाक येतात तें पळोवन हांव भिल्लों. हांव चोरय न्ही आनी दंगेखोरय 
न्ही.. चूक जाली माफ करात.'' तांणे म्हळें आनी एकटो शिपाय आयलो 
आनी ताणे विट्टाक पुरायपणान तपासलो. तांकां कसलेंच शस्त्र मेळळें ना. 
विट्टान घाल्लें जानवें वयर काडून दाखयत ताणें अधिकाऱ्याक इंग्लिशींत 
कितेंतरी सांगलें. अधिकाऱ्यान कितेंतरी आदेश दिलो आनी घोड्यांक परतून 

घुंबडोयले. ''कचेरेंत येवपाचो तुका सायबान आदेश दिला. यो आमचे 
फाटल्यान”' अशें शिपायान सांगलें. 

''गुळी घालून जितो मारलो ना तें आपणालें नशीब. जाता तें 
जांव, वतां तांचे फाटल्यान'' अशें चिंतून विट्टा पै तांचे फाटोफाट चलूंक 
लागलो. तांचे कचेरेंत पावतासर मध्यान रात जावन गेल्ली. “'तूं चोरय न्ही 
आनी दंगेखोरय नहीं जाल्यार इतले मध्यान रातीर कितें करतालो तूं?'' 
शिपायान विचारलें. आपणाले घरकान्नीक बाळंत वेणो सुरू जाल्ल्यो. 
आपूण वयजिणीक सोदूंक आयिल्लो म्हण विट्टान सांगलें. शिपायान ताचें 
म्हणणे अधिकाऱ्याक सांगले. ताचो पुरायपणान विस्वास बसलोशें दिसलें 
ना. 

एके हारेन बंदुको घेवन उबे आशिल्ल्या शिपायांवटेन विट्टान नदर 
मारली. He करून जिवांत जीव आयिल्लेवरी ताका दिसलें. उबे आशिल्ल्या 
शिपायांमदीं ताका एक वळखीचो चेरो दिसलो. कलेक्टराक मेळपाक 
` व्यापाऱ्यांची समिती tet तेन्ना आपणाकडेन उलयिल्लो तो होच शिपाय 
म्हणपाची ताका याद जाली. अधिकारी भितर गेलो तेन्ना ताका पळोवन 
विट्टांन हात जोडले आनी म्हळें ''पळयात स्वामी मंजर बैलांतलो निवासी 
कस्तुरी नारायण पै हांचो हांव पूत. आमी व्यापारी लोक. दोन सप्तकां आदीं 
कलेक्टराक AOU ARMA एक पंगड आयिल्लो तो तुमकां याद ना? 
तांच्या पंगडांत हांवय आशिल्लो. सायबान तुमकां आतांचे आतां 
हांगच्यान वचूंक सांगलां अशें तुमी म्हाका सांगिल्लें याद ना?'' अशें विट्टा 
पैन ताका म्हळें. 

त्या शिपायान विद्टाच्या तोंडावटेन पळोवन मागीर पुराय आपाद 
मस्तक पळोवन कांय खिणांनी तकली हालयली. ''हय, खरें! तू त्या 
व्यापाऱ्यामदीं आशिल्लो. आतां मात तूं सायबाच्या चपक्यांत पावला, 
रातचो तूं वयजिणीक सोदीत आयला म्हणटा तें खरें? खरें सांग. कसोयतरी 
फटिंगपणात फारवलो जाल्यार तुका फांसार दिलेबगर रावचे ना. सांग, 
खरें तें सांग'' त्या. शिपायान म्हळें. 

''हय स्वामी, हांव खरें तेंच सांगतां. तुमी जाय जाल्यार म्हज्या 
घरांत येवन पळोवंक शकतात.'' विट्टान धिटायेन म्हळें. '' तशें जाल्यार 
सायब भायर येतले तेन्ना तांचेकडेन at मागणें कर. बाकी सगळें हांव 

पळयतां'' त्या शिपायान सांगलें. अधिकारी परतून भायर आयलो तेन्ना 
विट्टान परतून हात जोडून ताचेकडेन भोव नमळायेन मागणें केलें आनी त्या 
शिपायावटेन बोट दाखोवन तो आपणाक वळखता म्हण सांगले. 

तो किते म्हणटा तें विचारून घेवन त्या अधिकाऱ्यान शिपायाक 
कितेंतरी विचारलें. ''हय स्वामी, हो मनीस मंजळबैलांतलो निवासी. पयर 
कलेक्टर सायबाक मेळपाक आयिल्ले व्यापाऱ्यांचे arta तो आशिल्लो. 
सायबान आदेश दिलो जाल्यार आमी दोगजाण वचून ताच्या घरांत कितें 
परिस्थिती आसा ती सरकी पळोवन येतात.'' ताणे म्हळें. खिणभर चिंतून 
त्या अधिकाऱयान कसलोतरी एक आदेश दिलो. 

''तूं आमकां घरा घेवन चल. तूं म्हणटा तें खरें आसल्यार तूं 
सुटूंक शकता. फट आसल्यार तुजी गत foot जातली तें खबर आसा नहीं 
तुका?'' शिपायान म्हळें. विट्टान परतून हात जोडून 'म्हळें. ''सायबाच्या 
मनात आसा तशें जावनी. हांव सत्य तेंच सांगतां.'' विट्टान धिटायेन 
WS. दोगा बंदूक घेतिल्ल्या शिपायांनी कचेरेच्या कोनशाक आशिल्ले 
बंदखणे सारके एके कुडींत ताका व्हरून बसयलो. थोडो वेळ तसोच बसून 
आशिल्ल्या विट्टाच्या मनात परतून घरचो विचार आयलो.'काकुळट, 
सत्यभामेची आवतिकाय कितें जाल्या काय? सुटली आसत काय ती? 
भुरगें आसत मूं भलायकेन बरें?” अशे तरेच्या हुसक्यांत आसतनाच ताका 
थंयच लकणी आयली. 

“ये, विट्टा पै, ऊठ या आमी चल तुगेल्या घरा. सायबान आदेश 
दिला.'' शिपायान सांगलें.रातचीं कितलीं वरां जाल्यांत तें विट्टाक कळळे 
ना. ताका वळखल्लो तो शिपाय आनी ताचो एक सांगाती बंदुको घेवन 
भायर सरले आनी घोड्यार बसले. एक कंदील पेटोवन विद्टाच्या हातांत 
दिलो आनी एकल्यान ताका म्हळें''हं चल, सर फुडें .''तटा भितरल्यान 
भायर आयिल्ल्या विट्टाक उदेंतेच्या दिगंतांत लेव अशें तांबशें दिसलें. थंड 
वारो आजून व्हांवतालो. विट्टान आपणाली शाल सारकी आंगार घेतली 
आनी कंदील घेवन सडसडीत दांगां मारीत तो चलूंक लागलो. घरांत आशिल्ले 
घरकान्नीची आवतिकाय कितें जाल्या आसतली काय अशें चितून परतून 
आकुळपिकूळ जालो. स्वामी वीर वेंकटेशाचो परतून धांवो केलो. घर लागीं 
पावतालें तशें तशें ताचे काळीज चडच खपखपूंक लागलें. 

पयसुल्ल्यान घराची. पडवी दिसताली. एक कंदील थंय पेटटालो. 
पडवेचे वणटीक वणखून उबो आशिल्ल्या ताच्या बापायची आकृती ताका 
दिसताली.'' तें पळयात. प्रसव वेदना सुरू जाल्ले म्हजे घरकान्नीची अवस्था 
कितें जाल्या आसतली कोणाक खबर?'' अशें म्हणटना विद्टाच्या 
दोळ्यांतल्यान दुकां गळळीं. ताची ती आवतिकाय पळोवन शिपायांकय 
वायट दिसले. ताणी एकामेकावटेन cord. घराकडेन पावलो तेन्ना विट्टान 
धांवत वचून म्हळें'' अप्पा , अप्पा कितें जालें? सत्याभामा सुटली? कशी 
आसा ती? भुरगें कशें आसा?'' अशे ताणें बापायक एकार एक प्रस्न 
विचारले. 

निकतीच रात जाल्ली आसतना Vet पूत घरा परतलोच ना तें 
पळोवन हुसको आनी रागान तळमळत आशिल्लो नारायण पै - पूत परतल्लो 
पळोवन सामको गोंदळांतच पडलो. ताचे फाटोफाट दोगजाण बंदुकधारी 
शिपाय आयिल्ले पळोवन ताका माथ्यार मळबच कोंसळिल्ले वरी जालें. 
नारायण पैन संभ्रमीत जाल्लेवरी विचारलें ''कितें? कितें जालें ?'' ताची 
SAT आडखळत भायर आयलीं. 

““ तें सगळें हांव तुमकां मागीर सांगतां. पयलीं म्हाका सांगात 
सत्यभामा कशी आसा? सुटली ती?'' fasta एकाच श्वासा भितर 
विचारलें. मध्यान रात जाली तरी तूं परतलो ना तो पळोवन हांवे मागीर 
अनंताक धाडलो. तो गेलो आनी वैद्याचे गाडयेंतल्यान वयजिणीक घेवन 
आयलो. आतां तूं भितर सरपाचे कांय खीण आदींच सत्याभामा सुटली. 
आवय आनी भुरगो दोगांय बरी आसात अशें निकतेंच सांगून ती परतून 
भितर. गेल्या.'' नारायण पैन सांगलें. 

““ स्वामी वीर वेंकटेशा Gd म्हाका वांटायलो. तुका म्हजे अनंत 
प्रणाम.'' विठ्टा पैन मनातल्या मनांत आपणाले ग्राम देवतचें स्मरण केलें. 
बापूय पुताचें गडबड गोंदळाचें उलोवणें आयकून शिपायांक विट्टाच्या 
म्हणण्यांत खरेपण आसपाविर्शी खात्री जाली. 

इतल्यान फट्ट करून विट्टान आपणाल्या बापायक म्हळें'' हैं 
पळयात अप्पा, हे कलेक्टराचे कचेरेंतल्यान 'आयिल्ले शिपाय. हांव कोण 
आनी रातच्या वेळार कित्याक भायर गेल्लो तें तांकां arma’ विट्टान म्हळें. 

fod घडलां तें ard कांयच कळुंनाशिल्ल्यान नारायण पै 

काचाबूल जावन शिपायांच्या आनी विद्टाच्या तोंडाकडेन पळोवंक लागलो. 
तेन्ना विट्टाचो परिचय जाल्लो तो आपूण जावन फुडें सरलो आनी ताणें 
विचारले.''तुमचे नांव किते? 

'' नारायण पै स्वामी '' 

'' हो कोण लागता तुमचो?'' 

'' हो? हो म्हगेलो व्हडलो पूत, विट्टा.'' 

'' हो मध्यान रातीर खंय गेलो? जाणात तुमी?'' 

'' हो मध्यान रात जावचे आदींच कंदील घेवन रथामार्गार गेल्लो. 
हागेली घरकान्न सत्यभामेक बाळंत वेणो सुरू जाल्ल्यो तेन्ना तो वयजिणीक 
हाडूंक गेल्लो. fod प्रकार हो? घडलां तरी कितें?'' नारायण पैन विचारलें. 

तितल्यान भितल्ले कुडिचें दार उगतें करून वयजीण भायर आयली. 
'' ही पळयात वयजीण. निकतीच म्हगेले सुनेची सुटका करून येता थंय 
आसा. '' नारायण पैन म्हळें. 

''वयजीण गे तूं?'' शिपायान तिकाच विचारलें. 

'' हय स्वामी!'' तिणें म्हळें. 

'' कोणाक सोडोवंक आयिल्ली तूं? 

'' हांगेले सुनेक सत्यभामेक . पूत जाला तिगेर'' तिणें सांगले. 

'' मातसो भुरग्याक हाडून दाखक पळोवया.'' शिपायान 
अधिकारान फमयिलें, वयजीण फाटिंफुडे जाली. ती नारायणा पै आनी 
fest पै, दोगांयची तोंडा पळोवंक लागली. 

''वच गे ताई, भुरग्यांक हाड आनी दाखय तांकां'' feet पैन 
तिका सांगले. 

वयजीण भितर गेली आनी निकतोच जल्मल्ल्या भुरग्याक कपड्यान 
बरो करून गुठलावन भायर घेवन आयली. भुरग्याक पळोवन शिपायांचें 
समाधान जालेंशें दिसले. विट्टानय पयलेच फावटी आपणाल्या दुसऱया 
Yard तोंड youd. yet जिवान बरो आशिल्लो. व्हडल्या कोरगाभशेन 
बडक नाशिल्लो. सुंदर आनी गंभीर अशी मुखमुद्रा आशिल्ली ताची. पळोवन 
feet खोशी जालो. 

दोगूय शिपाय फाटीं सरले. “fret पै आज तूं बरो वांचलो. नशीब 
बरें आसा तुजें. तूं Saka आसतलो असो सायबाक दुबाव आशिल्लो. 

पूण थोड्या दिसां आदीं व्यापाऱ्यांचे समितींत तूं आशिल्लो म्हण म्हाका 
याद जाली. ते खातीर हांवे सायबाचें मन वळयलें. तुवें म्हणिल्ले खरें कांय 
कितें तें पळोवन खात्री करपाक ताणीं आमकां धाडल्यात. तूं आज तुगेल्या 
ह्या नवजात भुरग्याक लागून वांचलो. बच्याचे लक्षण हें. आमी सायबाक 
वचून सांगतात. मुखेल म्हळ्यार Ft आतां तशी चिंता करपाची गरज ना. 
पूण फाल्यां केन्नाय सायबान आफयलो जाल्यार रोखडोच वच. राती केलें 
तसो पळून वचूं नाका. बरें आमी वतात आतां '' ताणीं म्हळे. 

नारायण पैन तांकां नमस्कार केलो.''तुमी आज वाटायले आमकां. 
तुमचे उपकार हांव केन्नाच विसरचों ना. शुभ घडकेक गोडा कुडको तोंडांत 
उडोवन वचात.” ताणें Fad. लक्ष्मी भितर गेली आनी fect गोडाचे Heh 
दोन हाडले. नारायणान तांचे बारीक कुडके केले आनी शिपाय धरून थंय 
आशिल्ल्या सगळ्यांक वांटले. सगळ्यांची तोंडा गोड केलीं. शिपाय घोड्यांचेर 
स्वार जाले. तितल्यान सुर्योदय जाल्लो. पालयिल्लो कंदील घेवन ताणीं 
आपणाल्यो बंदुको घेतल्यो आनी आयिल्ले वाटेन ते परतले. एक फावट 
मोकळो स्वास घेवन सू म्हणत विट्टा धप्प करून सकयल बसलो. नारायण 
पै आनी अनंत दोगूय जाण ताचे कुशीक बसले. आवय लक्ष्मीय बी थंय 
येवन उबी रावली. कृष्णा पयस एके वणटीक वणखून Sat रावलो. '' आरे 
food ही सगळी घुस्पट? कितें जालें खंय साकून आयिल्ले ते शिपाय?'' 
परतून एकदां नारायण पैन पुताक विचारलें. 

थंयच खुज्यांतलें उदक घेवन fost घटघटीत पिलो आनी एक 
दीर्घ श्वास घेवन आपूण घरांतल्यान भायर सरून गेल्लो तेन्नाच्यान घडिल्ली 
पुराय घडणूक बापायक आनी भावाक सांगली. ताची कथा आयकून नारायण 
पैक अजापय जालें आनी एक भिरांकूळ अरिश्टांतल्यान सगळीं सुटलीं 
म्हण आनंदय जालो. ''तुगेलो हो दुसरो पूत खात्रेन आमचें बरें करपाखातीर 
जलमला. हो समाजाभितर व्हड नामना मेळयतलो. देवान आमकां हात 
दिला,'' अशें म्हणून ताणें विट्टाक वेंगेत घेतलो. 

1858 इस्वेच्या पिंगळ संवत्सराच्या माघ शुद्ध एकादशीक उदेल्लो 
हो उज्लव तारो ताका सुब्राय पै हें नांव दवरून ताणीं नामकरण सुवाळो 
मनयलो. | 

000 

17. 
नवी पिळगी 


1858 आनी 1859 अशा दोन वर्सांच्या काळाभितर इंग्रजा विरूध्द 
झुजपाक उदयाक आयिल्ले सगळे तारे अस्तमले. बंदुको, नवीं युध्दतंत्रा 
तेचप्रमाण एकवट मोडात आनी शासन करात (Divide and rule) अशी 
त्रिसुत्री निती इंग्रजांनी कारवायेंत घाली. भारतांतले राजा महाराजा हे 
नितीचे भकीक पडले आनी सोंपले. नेपाळांत आसय्याक गेल्लो तात्या टोपे 
आनी नानासाहेब हांकां मरणख्यास्त जाली. झुजांत पुराय हारिल्ल्या आनी 
बंदी जाल्ल्या असलाम खानाक फांसार दिलो. दिल्लीचो राजा बहादूरशा 
जाफराक पयस रंगूनांत एका घरांत बंदिवासांत दवरलो आनी तो थंयच 
सोंपलो. एक वीर राणी म्हण नामनेक पाविल्ली झांशीची राणी लक्ष्मीबाय 
हिणें झुजामळारच वीरमरण आपणायलें. इंग्रजांक तिची कूड मेळूंक फावना 
म्हण तिगेल्या निश्ठावंत सैनिकांनी मोठे हुशारेन आनी अजोड साहसान 
तिची कूड एके बागेंत व्हरून तिचेर अंत्य संस्कार केले. इंग्रजाचें सार्वभौमत्व 
स्विकारिल्ल्या राजांक तांचें राज्य शासन परतून दिलें. भारतांत इस्ट 
इंडिया कंपनीच्या गैर शासनाक लागून मोठे दंगे जाले असो निश्कर्श काडून 
इंग्लंडाचे राणयेच्या मंत्री मंडळान एक थाराव घेवन इस्ट इंडिया कंपनी 
बरखास्त केली आनी भारताचें शासन नीट इंग्लंडाच्या राजघराणाच्या 
कारभाराचे helt हाडले. 

कन्नड जिल्ल्यांत मंगळुरच्यान लागींच आशिल्ल्या कुंबळ्ळेंतल्या 
साबार माजी सैनिकांक, राजघराण्याचे एके पिळगेच्या लोकांक राजद्रोहाचो 
आरोप दवरून बंदखणेत घाले आनी मागीर फांसार चडयले. 

अशे तरेच्या आंतरीक आणिबाणीच्या सुमार तीन वर्सांच्या काळान 
लोकजीण डोलायमान अवस्थेंत पालयली. ल्हान व्यापारी दिवाळखोर जाले. 

दळडिराच्या हुलपान साबार Heat भिकेक लागलीं. नारायण पै आनी पूत 
विट्टान चार-पांच वर्सा भितर जोडिल्लो थोडो gg खर्च जावन गेलो. ल्हानशा 
घरांत धा जाणांच्या संवसाराक जागो पावना जाल्ल्यान मनस्ताप जावंक 
लागलो. 1859 इस्वेच्या मार्गशिर्षांत अनंत पै गेर एक पूत जालो. ताका 
आंनू अशें नांव दवरलें. 

हे दयनीय अर्थीक परिस्थितींतल्यान मध्यग्रामांत आशिल्ल्या 
शेतावयल्यान व्हडल्या आनी धाकट्या भावांमदीं दुस्मानकाय सुरू जाली. 
शेतांत फकत आपुणच काम करता आशिल्ल्यान ताचो इल्लोय लाभ आपूण 
व्हडल्या भावाक दिवंचो ना अशें म्हणून कृष्णा हट्टाक पेटिल्लो, विट्टा आनी 
अनंत कृष्णाच्या लग्नाकयबी गेले ना.कृष्णाचो संवसार आपणाल्या घरांत 
उरलो जाल्यार आपूण घर सोडून वतले अर्शे विट्टा आनी अनंतान बापायक 
सांगलें. 

नारायणान तिगांय पुतांक शांत करून तांचीं मनां वळवपाचो यत्न 
केलो. सगळोच उदकावयलो होम म्हणटात तसलो प्रकार जालो. “तुमचे 
उपकार नाका म्हाका, हांव वचून कोटा वाठारांत घर aie, “अशें 
म्हणून दोनूच दिसांनी कृष्णा आपणालो संवसार घेवन घर सोडून गेलो. 
“aS तोंड हाचे फुडें आमी पळोवचे नात. तुगेल्या घरांतलें उदक लेगीत 
पियेवचे नात'' अशी उरफाटी जाप दितना fest आनी अनंतान म्हळें 
आनी कृष्णाकडले आपले संबंध तोडले '' माते, सगळ्यांक बरी बुद्दी दी 
म्हजे माये.'' अशें म्हणून नारायण पैन आपणाली कुलदेवी म्हाळशेक हात 
जोडून तो विशय थंयच सोडलो. 

1860 इस्वेच्या रौद्री संवत्सरांत परतून लोकजीण सामान्य पदार 
पावली. इंग्रजांनी विशाल अशा कन्नड जिल्ल्याचे वांटे केले. भटकळसाकून 
उत्तरेवटेन कारवार मेरेन उत्तर कन्नड जिल्लो करून मुंबय प्रांताच्या 
राजकारबारांत ताचो आसपाव केलो. दक्षिणेक मंगळूर धरून कासरगोडमेरेन 
दक्षीण कन्नड जिल्लो थारावन ताचो मद्रास प्रांताच्या कारबारांत आसपाव 
केलो. सतत तीन वर्सा आंतरीक आणिबाणीचे परिस्थितीक लागून अर्थीक 
परिस्थिती इबाडिल्ली. भौवसाची भलायकी इबाडिल्ली. कॉलेरा, ओंकारे, 
भायर जावप आनी विशमज्वर अदीं मदीं आयिल्ल्यान शेंकड्यांनी लोक 
तांचे भकीक पडिल्ले. 

विट्टा पै पयलीं भशेन उत्तरेवटेन गांवा गांवांनी वचूंक लागलो. 
मंगळूर पेठेंतल्या आपणाल्या दुकानातलो व्यापार परतून जाग्यार घालपाचो 
येत्न करीत नारायण पै थंय वचून बसूंक लागलो. 

व्यापार साधारणसो चललो तरी फायद्याचें प्रमाण उणें आसतालें. 
हातांत मारसो दुडू उरनाशिल्लो, 

त्याच वर्सा सत्यभामेगेर सतत तिसरो पूत जल्मलो. ताका मंजुनाथ 
अशें नांव दवरलें. अनंताची घरकान्न यशोदेन दुसरे फावट पुताक जल्म 
दिलो. ताका जनार्धन अशें नांव दवरचें अशी यशोदेचो बापूय जनार्दनाची 
इत्सा आशिल्ली. ते प्रमाणे ताका जनार्धन नांव दवरलें. ताच्या फुडल्या 
वर्सा अनंत यशोदेगेर तिसरो पूत जल्मलो. ताका वैकुंठ अशें नांव दवरलें. 
आपणागेर तिगजाण पूत आनी आपणाल्या व्हडल्या दोगांय पुतांगेरय तशेच 
तीगतीगजाण पूत अशें म्हणून नारायणाक अपरूपशें दिसतालें. 

1860 सावन 1870 इस्वेर्ची 'धा वर्सा सामान्यपणाचे जिणेंत सरलीं. 
ल्हानशा व्यापाराचे येणावळींत व्हडलो संवसार कसोतरी कपयो मारीत 
चलतालो. नारायण पै आनी व्हडलो पूत fret पै हांचेकडेन आशिल्ली 
व्यापारांतली चलाखी अनंता आंगांत नाशिल्ली. आयिल्ल्या फायद्यांतलो 
थोडो वांटो नारायण पै अनंताक दितालो. ते विशी विट्टाची कांय कागाळ 
नासताली. येणावळ वाडोवपाखातीर विट्टा नव्या नव्या व्यापाराक हात 
घालतालो. केन्ना लाभ जालो जाल्यार केन्ना लुकसाण जातालें. आपणालीचशी 
एक ठोक व्यापाराची वखार आसपी अशें सपन बाळगून fret तयारेक 
लागिल्लो. ह्या मदल्या काळाभितर विट्टागेर एक चली भुरगें जल्मलें. ताका 
पोम्मणी अशें नांव दवरलें. पूण सगळीं जाणां ताका पम्मी म्हणटालीं. 
अनंताक वेगळ्या घरांत संवसार कर अशें सांगपाक नारायण पैचें मन तयार 
जालें ना. आपणालोचसो वेगळो संवसार चलवपाची ताची तांक ना अशेंच 
ताका दिसतालें. विट्टाकय बी तो तसो सल्लो दिवंक शकानाशिल्लो. चडशा 
व्यापाराक विट्टाच वतालो. तातूंत आनी तो आतां वखार घेवपाचो हावेस 
धरून आशिल्लो. अशेतरेन नारायण पैचो पेंच जाल्लो. 

विट्टाची आनी अनंताची घरकान्न दोगांय पुरायपणान अशिक्षीत 
आशिल्लीं . संवसाराचें are गिन्यान लेगीन तांका नाशिल्लें. हाका लागून 
घरांत ल्हानसान गजालीं वयल्यान उतरांच्यो चकमकी जायत आसताल्यो. 

आपणाले घरकान्नी सयत बायलांच्या सामान्य ज्ञानाची तुळा आपणाली 
सोंपिल्ली आवय रेवतीच्या ज्ञानाकडेन केले बगर नारायण रावंक शकनाशिल्लो, 
आदल्या काळांतली बायलमनीस आसुनयबी तिगेले बुदवंतकायेची 
नारायणाक सदांच तोखणाय दिसताली. अदीं मदीं उलोवणी येतालीं तेन्ना 
तो आपणाल्या सुनांक तेविशीं सांगत आसतालो. तें आयकून तागेल्या 
सत्यभामा आनी यशोदा ह्या दोगांय सुनांक तिडक मारताली , तरी आपणालो 
मांव नारायणाक तीं उरफाटी जाप दिनाशिल्लीं. 

1868 च्या विभव संवत्सरांत श्री वेंकटरमण देवस्थानांत 
रथोत्सवाच्या पयल्या दिसा रूप्याचे पालखेक ‘ages’ लावपाचो 
कार्यक्रम जालो. नारायण पै आपणाल्या आठजाणां नातरांक घेवन देवळांत 
गेलो. दोगांय सुनाकय ताणें वांगडा येवंक सांगलें. काशीच्यान मुद्दम तयार 
करून हाडिल्ली वज़थाळी रूप्या पालखेक लावपाची कार्यावळ जाली. 
पालखेचें हें सुंदर आभुशण पळोवन भुरग्यांक खूब खोस जाली. "हे 
वज्रथाळयेक सत्यात्तर रूपया खर्च जाल्यात खंय.'' नारायण पैन नातरांक 
सांगले. रथोत्सवांत नारायणान नातरांक बावल्यो, खेळणींबी घेवन दिलीं. 

1869 इस्वेच्या शुक्लसंवत्सराच्या वैशाख म्हयन्यांत उबाळाची 
खरसाण sat चडच आशिल्ली. बांयों आटून गेल्ल्यो. आठ भुरगीं आनी 
सजाणां जाणव्यांक पियेवपाक पावसारकें उदक मेळना जाल्ले. एक दीस 
नारायण पैन पूत अनंताक आफोवन हाडून सांगले'' हें पळय अनंत हांवें 
तुजे खातीर दुसरें एक घर पळयलां. तूं तुजी घरकान्न आनी भुरग्यांक घेवन 
थंय वचून राव.'' ताणें म्हळें. '' हय अप्पा घरांत खूब खिचकट जाता. हें 
म्हाकांय खबर आसा. पूण हांव कसो करूं म्हजो संवसार? दुसरें घर घेतलें 
जाल्यार कसो भागोवं इतलो खर्च?" ताणें म्हळें. 

अनंत सभावान नम्र तसोच सञ्जन आशिल्लो. इतले बरे गूण आसुनय 
ते नमळायेन ताका व्यापारांत उदरगत करप साध्य जालें ना. 

“ch कसलीच चिंता नाका तुका. तूं आतां बसता तसोच दुकानाचर 
बस. हांव तांतूतलो फायदो तुका दितां. विट्टा नाका म्हणचोना अशी 
म्हाका खात्री आसा." ते राती fast घरा आयलो तेन्ना नारायणान ताका 
ती खबर सांगली. 

''जांवनी अप्पा, तूं म्हणटा तशें जावनी. अनंताक आमच्या जुन्या 

दुकानार बसुनी. फायद्याचो एक वांटो ताका दियात. हांवें कशीय जाल्यार 
नवी वखार पळयल्या. येता ते दिवाळे मेरेन थंय व्यापार सुरू करतां” 
ताणे म्हळें. विट्टाक आपणालो भाव अनंताविशीं भावपणाची लागणूक आनी 
प्रिती आसा म्हणपाचो नारायणाक विश्वास आशिल्लो. थोड्याच दिसांनी 
नारायणाच्या फुडाकारान अनंत पै चो संवसार दुसऱ्या घरांत स्थळांतरीत 
जालो. ''सणा परबेक सगळी एकठांय जावन हांगाच मनोवया.'' विट्टा पैन 
सांगलें. पुताची ही सुचोवणी नारायण पैक खूब मानवली. 

1870 इस्वेंत प्रमोद संवत्साराचो प्रारंभ जालो तेन्ना fest पैन 
सत्यभामेक सांगले.'' भामा, सांगतां आयक, HIT, सुब्बण्णा आनी मैनाथ 
(कोरगा पै, सुब्राय पै, आनी मंजुनाथ पै) हांच्या विद्याभ्यासाक येता ते 
विद्यादशमी दिसा सुरवात करची अशें हांवे चितलां. ते खातीर ह्या वैशाखांतच 
तांकां ब्राम्होपदेश करून घेतां. ताणें सांगले . “ विद्या शिकूंक खंय 
धाडटात तांकां?'' सत्यभामेन विचारलें.'' खंयचेय एके शाळेत धाडटां.'' 
विट्टान जाप दिली. '' नाका , नाका, तांकां इंग्रजांनी सुरू केल्ले शाळेत 
धाडूंनाकात आं. थंय धर्मातर करतात.''सत्यभामेन आपणाल्या मनांतलो 
हुसको प्रगटायलो. 

' तूं भियेवं नाका. दोनूय शाळा इंग्रजानी सुरू केल्ल्यो नही. रथा 
मार्गा आसा ती शाळा स्विझरलेंड देशाच्या ब्राझील मिशनऱ्यांनी सुरू 
केल्ली. आतां तिका तीस वर्सा जाली. आनी एक कलेक्टर सायबाचे कचेरे 
फाटल्यान आशिल्ल्या सैनिकांच्या पोरण्या निवासांत सूरू केल्ली, रोजारियो 
शाळा.'' विट्टान सांगलें. 

''सिवझरलंड देशाचे मिशनरी जाल्यार कितें जाले? ताणीयबी 
धर्मातरां करू नात? ते शाळेंत कित्याक घालूंक जाय?'' नारायण पैन 
विचारलें. मदीं नारायण पैनयबी तेंच मत मांडिल्ल्यान सत्यभामेचो हुसको 
बळावलो. खंयचेच परिस्थितींत भुरग्याक ते शाळेंत धाडप ना असो fect 
हट्टच धरलो. 

'' सांगतां आयक feet, रथा मार्गाकडच्यान मातशें मुखार 
आशिल्ल्या उमामहेश्वर देवस्थानाच्या मठांत ह्या वर्सा एक शाळा सुरू 
करपाचे आसात खंय. तुवें भुरग्यांक थंय धाड car कशी''? नारायण पैन 
विचारलें. '' ती शाळा ह्या वर्सा सूरू जावपाची आसा. आमगेल्या भुरग्यांक 

थंय घेतले काय ना जाण कोण” fag पैन म्हळें. 

बापूय, पूत आनी सुनेचें उलोवणे आयकत आशिल्ले सुभद्रा लक्ष्मीक 
भुरग्यांक शाळेंत घालूंक कित्याक सोदतात तेंच कळळे ना. ''त्या 
परधर्मीयांच्या हातांत दिवन कितें शिकोवपाचें आसा त्यां भुरग्यांक? कांय 
गरज ना शाळेंत घालपाची. खेळूं तांकां हांगचे हांगाच. आनी दोन वर्सांनी 
येतले मागीर दुकानाचेर व्यापारांत हातभार लावपाक तुमकां.'' तिणें 
म्हळें. 

'' ना अम्मा, अशें म्हणून उपेग ना. आमच्या भुरग्यांनी gett विद्या 
शिकपाक जाय. थोडी इंग्लीश भास शिकले जाल्यार तांकां पत्रवेव्हार बी 
करूंक कळटलो. ताचो उपेग आसा आमकां'' विट्टान म्हळें. मागीर आवयक 
समजुपा सारखे भाशेंत ताणे म्हळें''पळय अम्मा, हांव थोडीतरी कन्नड 
शिकिल्ल्यान तेरा वर्सा आदी युध्दाच्यो खबरो खबरांपत्रांनी वाचूंक शकलों. 
फुडारांत आमच्या भुरग्यांक थोडी इंग्लीश भास कळपाक जाय.'' अशें 
म्हणून विट्टान आपणालें म्हणणे स्पश्ट केलें. रातच्या जेवणा वेळार ताणें 
भुरग्यांक विचारलें. 

“eta वतलों शाळेंत अप्पा. म्हाका शिकपाक जाय.'' आपणे 
जावन सुब्बण्णान ted. संवसारांत घडपी घडणुकां विशीं ताका खूब 
उमळशीक. ''खंयचे शाळेंत वचपाचें आमी?'' सुब्बण्णान विचारलें. ‘ara 
प्रस्न आसा रे बाब. खंयची शाळा म्हणटात तें थारावप कठीण जालां.'” 
अशें म्हणून विट्टान सत्यभामेच्या मनांतलो भ॑य तांकां उलोवन दाखयलो. 

''तशें जाल्यार आमी सरकारी शाळेंत वतात.''सुबबण्णान 
सहजतायेन Fee. ''सरकारी शाळेंत?'' विट्टान म्हळें. 

“sg अप्पा, नवी सरकारी शाळा आसा नही? थंयच वतात 
आमी.'' परतून एकदां सुब्बण्णान म्हळें 

तो म्हणटा तें विट्टाक योग्यशें दिसले. आपणाक मातपसून येवजलें 
ना” सुब्बण्णाक येवजलें हाची ताका तोखणाय दिसली. 

त्याच वर्सा नवरात्रांत विद्या दशमी दिसा विद्याभ्यास सुरू 
करपाखातीर विट्टान भुरग्यांक शाळेंत घालीं. 

चार वर्सा आदीं 1866 वर्सा सरकारान सरकारी प्रॉविन्श्यल शाळा 
सुरू केल्ली. सगळ्या धर्माच्या आनी जातीच्या लोकांनी आपणाल्या भुरग्यांक 

ते शाळेंत घाल्लीं. सांते मैदानाचे उदेंतेक फाटलेवटेंतल्यान तहशिलदार 
कचेरेचे फाटल्यान आशिल्ल्या पांच - स कुडींच्या एका घरांत शाळा 
आशिल्ली. कन्नड आनी इंग्लीश वर्णमाळे साकून शिकप सुरू जातालें. तिगां 
भुरग्यांतलो सुब्राय पै शिकपांत हुशार आशिल्लो.अक्षर वळख तारणे रोखडीच 
करून घेतली. कोरगा थोडें भोव कितेंय शिकलो. मंजुनाथाक शाळेची ओड 
लागलीच ना. शाळेतल्या अभ्यासापरस तो संध्या आनी पुजापाठांत चड 
वेळ घालयतालो. सकाळचे पुजापाठेक आजो, बापूय आनी तिगूयजाण 
भुरगे सांगातानच बसताले. विट्टा पै आनी धाकलो पूत मंजुनाथ हांचो खूब 
वेळ विधी चलतालो. आजो नारायणा पै आनी दुसरो नातू सुब्राय पै हांचो 
विधी रोखडोच सोंपतालो पूण रीतसर आसतालो, जाल्यार व्हडल्या कोरगाचें 
तसले गजालींत मन लागनाशिल्लें. 

कोरगा पै चें इश्टमंडळ व्हडलें आशिल्ले. तो आपणालो चडसो वेळ 
इश्टांवांगडा सारतालो. देवस्थानातले उत्सव आनी हेर धर्मीक कार्यावळींनी 
वावरप ताका चड मानवतालें. खंयच्याय धर्मीक परबां दिसांनी देवस्थानांत 
पलखी खानार मारप ही एक खाशेली कला कशी मानताले. सोळासाकून 
पंचवीस वर्सा मेरेनच्या तरणाट्यांमदी पालखी उखलून व्हरपाची एकतरेची 
ada लागताली. कोरगा पैक ताचे इश्ट ताच्या नरसू नांवावयल्यान ‘AR’ 
म्हणटाले. Aq आनी ताचो gee जन्नू हांच्या खानार पालखी आयली 
जाल्यार जालें मागीर, दुसर्‍यांच्या खानार पालखी पावच नाशिल्ली. सगळे 
पेठेंतल्यान भोंवाडो मारून आयले तरीय बी ताची उमेद कमी जायनाशिल्ली. 
वेंकटरमण देवस्थानाचे प्रथेप्रमाण पेठेतली उत्सव फेरी जाल्या उपरांत 
देवळा भोंव्रतणेंत पालखेचीं पेणी करीत पांच भोंवाडे जाताले. पयली फेरी 
वैदीक ब्राम्हणाच्या वेदघोशांत चलताली. दुसरी फेरी म्हाजन लोकांच्या 
भजन कार्यावळीची आसताली. विट्टा पैचो धाकलो पूत मंजुनाथ इल्लो सात्वीक 
वृत्तीचो आशिल्लो. तो भजन करीत, भजनी मंडळावांगडा भोंवतालो. 
समराधनेत कोरगा पै आनी ताचे gee सामके उमेदीन वावुरताले. अतिथी 
आनी भक्तांक वाडपाक ते सदांच मुखार आसताले. राजकारण आनी बदलत 
चलिल्ल्या समाजीक जिणेंतल्या घडणुकांनी तांची मनां रमनाशिल्लीं. 

मदल्या सब्राय पैचे आवडीचे विशय वेगळे आशिल्ले. ताका विद्येच्या 
विशयांनी आसक्ती आशिल्ली. “विद्या धनम्‌ सर्वधन प्रधानम” “सगळे तरेच्या 

धनांपरस विद्या श्रेष्ठ” अशें श्रीमद भुवनेंद्र तिर्थ स्वाम्यांनी म्हणिल्लें ते ताणें 
आयकल्लें. एका पंडितान केन्नातरी म्हणिल्लीं तीं उतरां ताका याद आशिल्ली 
'' आमी सारस्वत, सरस्वती पुत्र, विद्या मेळोवपांत हुशार”” पूण समाजांतल्या 
चडशा लोकांक विद्या नाशिल्ली. ती कित्याखातीर हाची जाप ताका 
मेळुंनाशिल्ली. ''वेद उपनिशदांत कितें बरयिल्लें आसा स्वामी?” अशें 
सुब्बण्णान एक फावट लक्ष्मण भटाक विचारलें. “तें कित्याक जाय रे तुका 
सुब्बण्णा, तुका ताचो कांयच अर्थ कळचोना, सोडून दी तें'' ताणें जाप 
दिल्ली. ताची ही जाप आयकून सुब्बण्णा बेजार जाल्लो. 

1871 इस्वेच्या प्रजापती संवत्सरात देवस्थानाखातीर दोन व्हडल्यो 
घांटी'विकत्यो घेतिल्ल्यो. तांकां एकशें एकुणसाठ रूपया खर्च जाल्ले. त्यो 
मंटपांत दोनकडें हुमकळायल्यो. तेचतरेन 1873 इस्वेच्या श्रीमुख संवत्सरांत 
उड़पीच्या अश्टमठधिपती मदले एकटे फलिमारूमठाचे श्रीमद रघुरत्नतिर्थ 
स्वामी म्हाराजांक श्री वेंकटरमण देवस्थानांत आमंत्रीत केल्ले. 

''पयसुल्ल्या गोमंतकांतल्यान पुर्तगिजांचे जुलूम जबरदस्तेंतल्यात 
जीव वांटावन आमच्या जिल्ल्यांत येवन राविल्ले तुमी तुमचो स्वधर्म 
भक्तिभावान सांबाळीत आयले. सनातन धर्माच्या विशालतेविशीं भोंवतणेत 
आशिल्ल्यांमदीं तुमी प्रचार केलो. व्यापाराच्या मळार खूब उदरगत करून 
घेतली. देखून तुमचो समाज हो एक आदर्श जमाज जाल्लो आसा.'' अशा 
उतरांनी तोखणाय करून रघुरत्नस्वामी म्हाराजांनी आशिर्वाद दिले. 
बापायवांगडा समारंभाक आयिल्ल्या सुब्बण्णाच्या मनांत आपणाल्या 
समाजाच्या इतिहासाविशीं खूब उमळशीक निर्माण जाली. तेच रातीकडेन 
सुब्बण्णान aya fret पै कडेन त्या संबंदान प्रस्न विचारलो. त्या विशया 
संबंदान आपणाक व्हडलेंशें कांय खबर ना तेन्ना तूं त्या संबंदान आज्याक 
विचार अशें विट्टान पुताक सांगले. 

नातवाक लागिल्ली उमळशीक पळोवन नारायणाक खोस जालीं. 
पूण ताका जाय आणशिल्लें सगळें सांगपाखातीर आपूण तरी कितलें जाणा? 
असो ताका स्वताक एक प्रस्न पडलो. जायत्या वर्सा उपरांत ताच्या यादीच्या 
पड्ड्याचेर सोंपिल्ल्या दसकांतलें अस्पश्ट अशें चित्र vd जालें. ''लुका 
सांगपासारकें हांव व्हडलें कांय नकळों रे बाब. म्हजो अप्पा अनंत पै 
अंतरल्यार आतां पन्नास वर्सा जालीं. म्हाका आतां सत्तर वर्सा जालीं." 

नारायण पैन सांगले. 

“हैं कितें आज्या? आमचोच इतहिस आमकां सारको खबर ना 
न्हीं?'' सुब्बण्णान निश्पापपणान म्हळें. 

''हय रे बाबा! आमच्या अप्पाक आनी आमकां ल्हान आसतना 
दिसांतल्यान एक जेवण मेळपय कठीण अशे दीस काडचे पडल्यात. जगून 
उरप हीय बी एक मोठी धिटायेची गजाल आशिल्ली. अशें आसतना इतिहासाचे 
आनी कोण चिंतूक पावला?'' नारायणान उदास अशें हाशें ओंठार हाडीत 
म्हळें. आज्याच्या मुखामळार जाल्ले सुक्ष्म बदल सुबण्णाच्या मनांत WA 
उरले. कांय खीण दोगूत जाण कांयच sous ना. पडिल्लें मौन मोडीत 
नारायणान मुखार उलोवंक सुरवात केली. 

''पोर्तुगाली नांवाच्या फिरंगी लोकांनी आमचे गोमन्तक नांवाचे 
भुंयेर घुरी घाली खंय. तेन्ना शेकड्यांनी कुटुंबा दर्या तशेंच भूंय मार्गान 
थंयच्यान पळून हांगा आयलीं खंय. तातूंतलें एक कुटुंब आमचें आशिल्ले 
खंय. म्हज्या अप्पाचें नांव अनंत पै आशिल्लें. तेखातीर तुगेल्या काकाक 
हांवें अनंत नांव दवरलें. पूण म्हजो आजो कोण? तो खंय आशिल्लो आनी 
कितेंकात तें म्हाका कांयच खबर ना. काकुळटशी जाणा, म्हज्या अप्पाकय 
तें खबर नाशिल्लें. तो खंय एक अनाथ भुरगो आशिल्लो. म्हजी आवय 
रेवतीच्या अप्पान ताका ल्हानाचो व्हड केल्लो खंय'' ही खबर सांगता 
आसतना नारायण पै चे दोळे भरून आयले. ताका कळपाक लागलें तेन्नाच्यान 
कंय दसकांची ताची कश्टमय जीण ताच्या दोळ्यामुखार येवन गेली. 
पन्नास वर्सा आदीं थोड्या दिसांच्या अनारोग्यान फट्ट करून अंतरलो त्या 
आपणाल्या बापायचो अनंत पै चो सुदृढ देह ताका याद जालो,. त्या 
भिरांकुळ दिसांतलीय धिटाय आनी बुदवंतकायेन fest आपणाली 
आवय रेवतीची ताका याद जाली. 

''इतिहास हो बरोवन दवरूंक जाय. आमी इंग्लंडांतले लोक आमचो 
इतिहास बरेतरेन बरोवन दवरतात.'' अशें एका इंग्रज शिक्षकान शाळेंत 
म्हणिल्लीं तीं उतरां सुब्बण्णाक याद जाली. इतिहास बरोवन दवरपाक 
जाय जाल्यार विद्या नाका? विद्या शिकोवपाक शाळा नाकात? असल्या 
जायत्या प्रस्नांनी ताचे तकलेंत गर्दी केली. 

1872-73 ह्या वर्सानी Uda माल नाशिल्लो. जिल्ल्यांत दुकळ 

पडला म्हणपाचें लोक उलयताले. तेन्नाच आपणाली वखार सुरू केल्ल्या 
विट्टाक दीस खूब कश्टांचे गेले. मेळटा तितलो दाणोगोटो विकतो घेवपाक 
विट्टा पैन दक्षिणेवटेन केरळांत आपणाल्यो व्यापारी भोंवड्यो वाडयल्यो. 
खरेदे खातीर वतालो तेन्ना तो पांच स दीस घरांत आसनाशिल्लो. कासरगोड, 
होसदुर्गा मेरेन वचपाचो जाल्यार एकेक फावटी सुब्बण्णाक घेवन वतालो. 
शाळेंतल्या अभ्यासाक आडखळ येतली ही गजाल जाणा जावनय बी 
बापायच्या आफोवण्याक मान दिवपाखातीर तो वांगडा वतालो. “ हो 
खरो दुकळ न्ही सुब्बणा. सरकारान बेसुमार माल निर्यात केला. ते खातीर 
हांगा माल ना'' अशें तरेन विट्टान पुताक परिस्थिती समजायली. सुब्बण्णा 
असल्या अणभवांतल्यान अक्षरअभ्यासावांगडाच व्यापार करपाकय शिकलो. 
सुब्बण्णाक भावांचीयबी खूब ओड आशिल्ली. सप्तकांतल्यान एक 
दोन फावटी तरी तो आपणालो बापोलयो अनंत पैगेर वतालो. 
बापोलभावांमदल्या आन्नू पैचेर ताचो चडजीव आशिल्लो. ताचे बरोबर 
फिरूंक , भोवूंक बी वतालो. ताका समजावन करून शाळेंत धाडलो. 
““विद्या शिकपाकच जाय ara. frat व्यापारांत आनी संवसारांतल्यो 
जायत्यो गजाली समजून घेवपाक उपेग जाता. ''अशें सांगून तो ताका 
उमेद हाडटालो. “' Plat अप्पा खूब शांत सभावाचो. तुमी शिकून करून 
आपापणाली वाट सोदून काडूंक जाय.” असो तो ताका उपदेश करतालो. 
श्रीकृष्ण जन्माश्टमी म्हळ्यार घरांत व्हडलें खोशयेचें वातावरण 
जालेंच ते भायर कामयबी खूब. नारायण dd सोळां मनशांचें कुटुंब. वैदीक 
ब्राम्हण आनी नारायण पैचो आदलो ye चरडप्पा अशे सगळे जमले. 
सकाळी गंवां रव्याचो सांजो आनी पिवपाक कशाय इतलें जातकर मागीर 
मध्यान राती उपरांतच जेवण. दनपार जातकर दुकानां बंद जाल्लीं. 
रानचेकुडींत सुभद्रालक्ष्मीच्या फु डारपणांत तिगी बायलो आपणाल्या 
पाकशास्त्रांतल्या अणभवाचो उपेग करपाक लागल्यो. लाडू, चक्री, बासुंदी, 
दोसे इतल्या पक्कन्नांची तयारी चलताली. सुर्यस्ता उपरांत पुजा सुरु जाताली. 
लक्ष्मण भटान येवन बालकृष्णाचे मुर्तीची स्थापना केली. स जाण नातू, 
नारायण पै आनी ताचे दोगजाण पूत विट्टा आनी अनंत पै अशे णवजाण 
दादले न्हावन बी धवे वाले न्हेसून पुजेक तयार जाले. ते येवन बसले आनी 
नारायण पैक तिसरो पूत कृष्णाची याद जाली. ''असल्या समयार आमचो 

कृष्णायबी आशिल्लो जाल्यार बरें जातलें आशिल्लें न्ही?'' ताणें म्हळें. 
ताका कितें जाप दिवची तें विट्टा पैक कळना जालें. ''त्यो सगळ्यो धर्माच्यो 
बारीकसाण्यो तुका जिणेंत मागीर कळटल्यो.'' अशें म्हणून लक्ष्मण भटान 
ती गजाल थंयच सोपयली. 

व्यापाराखातीर गुरुपुरा वचून येवपी frst पैन एक दीस बापायक 
आपणा वांगडा आफयलो. “' म्हाका इतलो पयस कित्याक आफयता रे 
तूं?'' ताणें म्हळें म्हज्या पायांत आतां तितली शक्त उरुंना. आतां म्हाका 
सत्तर वर्सा जालीं हें तूं विसरलो? ताणें विचारलें.'' तें म्हाका सारकें 
खबर आसा अप्पा. तेच खातीर हांवे गाडी हाडल्या”' विट्टा पैन म्हळें. तेन्ना 
हाडिल्ले एक्के Tedd बसून बापूय आनी पूत दोगांयनी गुरुपुरावटेन प्रयाण 
सूरू केलें. '' गुरुपुराचो देवण्णा किणी हांचो पूत कृष्णा हाचे खातीर 
आमच्या पोम्मीची जल्मपत्रिका दिवपाचें चिंतलां. बरीं मनशां आनी व्यापारय 
बरो चलता तांचो. भुरग्यांची पिराय पंचवीस वर्सा. आमचे पोम्मीक आतां 
बारा वर्सा पूर्ण जातलीं. तुमचें मत कितें?'' विट्टा पैन बापायक म्हळें. अशे 
तरेन सुरू जाल्ले संबंध 1874 इस्वेच्या भाव संवत्सरांत पोम्मणीच्या लग्रान 
पूर्ण जाले. चलयेक हाताक दोन कांकणां, मंगळसुत्र, आनी नाका कानांतल्ल्यो 
वस्ती विट्टा पैन करून घाल्यो. नवर्‍्याक देडशीं रूपया वरदक्षिणा दिली. 
आपणापरस आपणाल्या पुताची अर्थीक परिस्थिती बरी आसा ती पळोवन 
नारायण पैक खोस जाली. ''आमी बरे व्यापारी जावपाक जाय पुता.'' 
आपूण ल्हान आसतना बापायन केन्नातरी एकदां म्हणिल्लें ताची अदीं मदीं 
ताका याद जाताली. ''अप्पाची इत्सा पूर्ण जाली नहीं, म्हाका तितलेंच 
पुरो,'' अशें तो घरकान्नीक म्हणटालो. 

ताच्या फुडल्या वर्सा आपणाले दुसरे धुवेचें लग्न fast पैन 
मंगळूरच्या अळके वेंकटेश पै हाचेकडेन करून दिलें. 

1875 इस्वेसाकून 1880 sed मेरेन सोंपिल्ल्या पांच वर्सांच्या 
काळान सुब्बण्णा पैच्या जिवितांत खूब बदल घेडावन हाडलो. व्यापारांतल्यो 
जायत्यो गजाली तो शिकलो. मंगळूर बंदरांत येवपी माल भरून हाडपी 
मचवे, तांचे तांडेल अशा सगळ्यांची वळख जाताली. काळें मिरीं, काजू 
बियो असलो माल घेवन तांकां मोठ्या प्रमाणार विकतालो. बापूय fast पैन 
सुरू केल्लो व्यापार मोठ्या प्रमाणान वाडलो. 

1878 इस्वेच्या बहुधान्य संवत्सरांत जिल्ल्यांत एके तरेचो जोर | 
पातळळो. धायेक दीस खूब जोर येतालो आनी मागीर कफ जावन खोंकली 
येताली. मागीर फकत दोन तीन दीस जगून शेंकड्यांनी लोक मेले. सरकारी 
भलायकी विभागांत आशिल्ले दोतोर जोराचें मूळ सोदून काडूंक शकले ना. 
नगरपालिकेच्या हॉस्पिटलांनी मुख्य भलायकी अधिकाऱयाक धक्को बसलो. 
मद्रासच्यान दोतोरांचो एक पंगड आफोवन घेतलो. तरी पूण प्रस्न सुटलो 
ना. इंग्लंडांतल्यान हाडून घेतिल्ल्या सूक्ष्म दर्शक यंत्रां, परिक्षण द्रव्यांनीयबी 
कसलोच सोद लागलो ना. हॉस्पिटलांनी घाल्ल्या शेंकड्या वयर पिडितांच्या 
मल-मुत्राची तपासणी जाली तरीपूण रोगाचें गुपीत कोणाक कळळे ना. 
सुमार एका म्हयन्याभितर पुराय कन्नड जिल्ल्यांत स हजार लोक अंतरले. 
अधिकारी मनशांनी आपणाल्या दाखल्याभितर मरणाचें कारण फकत 
“जोर” इतलेंच नोंद केल्लें. 

“sre लोकांक ताचें कारण मेळपाक कितें तर तें? आमच्या 
शास्त्रांत ताचेर उपाय आसा. ''अशी राम पंडितांनी बडाय मारिल्ली. ताणीं 
दिल्ल्या वखदांनी आनी लेपांनी जायत्या लोकांचो जोर वचून ते बरे जाल्ले. 
तरीपूण उरिल्ले कितलेशेच जाण निमणो श्वास घेवन गेल्ले. 'आमची' आनी 
“तांची अशे वखदांचे aie जावन सुरू जाल्लें शीत यध्द तशेंच चालू 
आसतना एक दीस सानच्या वेळार देवस्थानात वचून येवन विसव घेत 
बशिल्ल्या नारायणान पांगरूण मागून घेतलें आनी तो घुस्पड मारून न्हिदलो. 
घरकान्न सुभद्रालक्ष्मीक हें पळोवन अजाप जालें. 

“ford जालें जिवाक बरें ना?'' लक्ष्मीन घोवाक विचारलें ना, 
तशें कांय ना, मातशें थकिल्लेवरी दिसता, इतलेंच. आता हांव किते भुरगो 
हयतर? चवद्यात्तर वर्सा जालीं आतां म्हाका. म्हजे नातीचें लग्न जावन 
तिगेर भुरगें जालें. अशें न्हीं?'” अशे तरेन गजाल हांशार घालून तो 
न्हिदलो. 

“तरी पूण सानचो दिवे लागणे मेरेन न्हिदपी नही तो केन्ना'अशें 
म्हणून लक्ष्मीन म्हऱ्यांत वचून ताच्या कपलार हात दवरलो. जोरान ताचें 
आंग खतखततालें. रोखडोच तिणें वचून कसाय केलो आनी पेलोभर ताका 
पिवपाक दिलो. काळोख पडपा वेळार विट्टा पै आनी कोरगा पै घरा पावले. 
बापायची स्थिती पळोवन विट्टान कोरगाक dare धाडलो. 

““गांवांत पातळिल्लो महाजोरच आसतलो. मातसो सांबाळात. 
आतां हो कसाय आनी हें चुर्ण दियात. जोर काडलो ना जाल्यार हांव 
फाल्यां येवन पळयतां'' अशें सांगून वैद्यान कोरगा पैच्या हातांत वखदां 
दिलीं. | 
सगळी रात जोरान आंग हुलपतालें. नारायणाचो बारीक पिरंगल्लो 
आवाज विट्टान आयकल्लो. 

फुडले दोन दीस नारायण पैचो जोर कमी जालो ना. वैद्य दोन 
फावटी येवन गेलो. कशाय बदलून दिलो. नारायणाची भलायकी इबाडली. 

चवथ्या दिसा, व्यापाराक कासरगोडा गेल्लो सुब्बण्णा घरा परतलो. 
आज्याच्या जोराची खबर आयकून आपणालो बापूय विट्टा पैक ताणें 
reo, '' अप्पा, म्हाका दिसता हो खात्रेन 'महाजोर' आसतलो. आमी 
आज्याक मुनिसिपल हॉस्पिटलाच्या इंग्रज वैद्याक दाखोवया.'' 

feet पैक पुताची सुचोवणी मानवली ना. ''अप्पाक इंग्रजांचो हात 
लागपाक कित्याक दिवपाक जाय सुब्बण्णा? भश्टवप जातले तें. ““विट्टा पै 
न म्हळें, 

“तातूंत भश्टवप आनी कसलें अप्पा? आज्याक एक रोग जाला. 
तातूंतल्यान ताका वाटावपाक योग्य चिकित्सा करून घेवप हे आमचें 
कर्तव्य न्ही?'' सुब्बण्णान विचारलें. 

पुताची आनी बापायची भासाभास आयकून लक्ष्मी भायर आयली. 
''कित्याक रे ते फिरंग्यांचे उपाय? तातूंत गायांचे मास, चरबी असल्यो 
वस्तू घालतात खंय न्ही?'' लक्ष्मीन म्हळें 

“आगे आज्े, कोणे सांगलें हें सगळें तुका? al कांयच ना. तेय 
बी आमचे भशेनचे वेगळे तरेचे पदार्थ वापरून वखदां तयार करतात. तूं 
बेश्टीच नाका जाल्लें तकलेन घालून घेवंनाका मातशी. ''अशें म्हणून 
सुब्बण्णान आज्जेक समजायली. 

''म्हाका ताचो कांयच अर्थ कळना पूण एकच सांगतां, आमकां 
तीं इंग्रजांची वखदां नाका.'' हेवटेन नारायणाचो जोर कमी जालो ना. 
पाचव्या दिसा मातशी उबस मारून खोंकली येवंक लागली. जोराच्या 
भारान नारायण बडबडटालो. केन्ना विठ्ठाचें नांव घेत रावतालो जाल्यार 
केन्नाय अनंताचे. तें आयकून विट्टान सुब्बण्णाक आफयलो आनी वचून 

अनंताक आफोवन हाडूंक सांगलें. 

सुब्बण्णा नीट गेलो आनी ताणे सगळी खबर बापोलयाक 
सांगली.अनंत पैचो पूत आन्नू हाच्या GAR हात घालून सुब्बण्णान सांगलें 
“हें पळय आन्नू , आज्याक महाजोर आयलासो दिसता. आमच्या वैद्यांनी 
चार दीस वखद उपाय केले. जोर देंवच ना. तेखातीर आज्याक इंग्रज 
वैद्याक दाखोवचो अशें म्हजें मत. तूं कितें म्हणटा?'' ताणें विचारलें. 

आन्नू पैक सुब्बण्णा म्हळ्यार जालो. आपणाल्या व्हडल्या 
भावासमान ताका तो लेखतालो आनी मान दितालो. ताणें रोखडोच ताच्या 
म्हणण्याक तेंको दिलो. 

हेवटेन आपणाकुशीक अनंत येवन बसला तो पळोवन नारायणाक 
उमेद जाली. तागेल्या बाविल्ल्या चेय्याचेर एकेतरेचें बारीकशें हाशें दिसले. 
''अनंता fed रे बाबा. खुशाल मरे? भुरगीं बी कशीं आसात?''ताणें 
खबर घेतली . 

''आमी सगळी खुशाल आसात अप्पा, तुमी कशे आसात, 
सांगात." अनंतान Feo, “' म्हर्जे कितें रे पुता? म्हजे जिणेची आतां सांज 
जाल्या. ह्यां जोरान हांव वाचललों काय मरतलों तें एक म्हाळसा 
नारायणीकच खबर.” ताणें म्हळें, 

त्याचवेळार सुब्बण्णा अनी आन्नू हे दोगूय पै थंय पावले. ''आज्या 
तुमकां एक फावट इंग्लीश वैद्याकं दाखोवंक जाय.'' saa मोठ्यान 
म्हळे, आतां मेरेन सुब्बण्णानच तो विशय काडिल्लो. आतां आन्नूनयबी 
ताका मेळळा अशें म्हणून सगळ्यांक अजाप दिसले. ''अप्पाखातीर कितें 
जाय तें करया.'' अनंत पैन म्हळें ''असल्यावेळार आमी भश्ट-बिश्ट 
असलें कांयच घेवन RH फावना'' सुब्बण्णा पैन म्हळें. सुब्बण्णाल्या 
उलोवपांतलो निश्चेव पळोवन विट्टा आनी ताची आवय लक्ष्मी थंड पडलीं. 

“यो ara, आमी या, तो सरकारी कचेरेंतलो वेंकोबाराय आसा 
नही ताची एका सरकारी वैद्याकडेन वळख आसा. ताका वांगडा घेवनच 
वचया आमी.'' सुब्बण्णा पैन red. नारायण dad भलायके विशीं 
आयकनाफुडें वेंकोबाराय रोखडोच वचपाक तयार जालो आनी मुनिसिपल 
हॉस्टिपिटलांत तांकां घेवन गेलो. डॉ. फर्ग्युसन मंगळुरा येवन तीन म्हयने 
जाल्ले. जिल्ल्यांत तांडव खेळपी महाजोराच्या प्रतापान. तो भियेवन गेल्लो. 


198 ध्रुवतारे 


| 


है नारायण पै हो समाजांतलो एक प्रतिश्ठित जाण्टो मनीस आनी तो कस्तुरी 


कुटुंबांतलो एक व्यापरी अशी वेंकोबारायान शिफारस केली तेन्ना फर्ग्युसन 
सुब्बणणा बरोबर येवपाक तयार जालो. 

इंग्रज वैद्य घराकडें आयला तो पळोवन आशीकुशीचे लोक एकठांय 
जाले. ''फिरंगी मनशाक घरांत हाडला?'' अशें थोडे विचारूंक लागले, 
''नारायणाची भलायकीं सामकीच इबाडल्या'' अशें आनीक थोड्यांनी 
ree जाल्यार फिरंगी मनशाक घरांत हाडिल्ल्यान आतां घराचे 
शुद्धिकरणकरचें पडटलें अशें गांवच्या एका वैद्यान म्हळें. असलें सगळें 
लोकांचें म्हणणे आयकून थतर वितर जाल्ल्या विट्टा पैक पूत सुब्बण्णान 
समजायलो.''अप्पा असल्यो गजाली तुमी कानार घेवं नाकात. इंग्रज म्हळ्यार 
आमचे सारकेच मनीस नही? तांचेकडेन मोठी अमृत विद्या आसा अशें 
म्हणून हांवें तांकां आफोवं ना. आमच्या वैद्यांकडच्यान जायना जालें तेन्ना 
तांच्या उपायांचो प्रयोग करून पळयल्यार fied चुकलें?'' सुब्बण्णान 
म्हळें, 

डॉ. फर्ग्युसनान पुरायपणान नारायणाक तपासलो. दोन तरेच्यो 
मात्रा आनी एके ad वखद हॉस्पिटलांत तयार करून दिलें. तीं agai 
घेवपाची रीत सांगली. ताणें दिल्लें रंगीत वखद घेवन एका वराभितर 
नारायणाक सरसरीत घाम फुटलो आनी ताचो जोर gat देवलो. पांच दीस 
मेरेन सतत aed आशिल्लो जोर कमी जाल्लो पळोवन सगळ्यांक मातशी 
खोस जाली आनी अजापय जालें. पूण तें खिणयाळें जालें. रात जाली ते 
बरोबर आंग परतून तापलें. वखद घेतकर परतून जोर देंवलो. अशें हें तीन 
चार फावटी जालें ही गजाल सुब्बणाच्या ध्यानांत आयली. ताणें आन्नूक 
आफोवन म्हळें ''जाणा आन्नू, इंग्लीश वैद्यान feet बाटलेंतलें रंगीत वखद 
घेतकर रोखडोच जोर देंवता.' पूण तो परतून चडटा. तेखातीर म्हाका 
दिसता हें वखद जोर काडपाचें, रोग बरो करपाचें नही. घडये आजो वांचचो 
ना काय कितें?'' 

सातव्या दिसा नारायणाचो जोर सामको उच्चांकाचेर पावलो. 
जोराच्या भारान तो बडबडूंक लागलो. ''माते म्हजे म्हाळशे, स्वामी 
वेंकटरमणा'' हीं उतरां तो परतो परतो घोळोवंक लागलो. जोरावांगडा 
खोंकलेनयबी नेट धरिल्लो. तेच रातीकडेन गुरूपुरासाकून पोम्मणी आनी 

तिगेलो घोव येवन पावलीं. अनंत पैचें कुटुंब आयलें. भायर पडवेंत कोरगा 
पै, सुब्बण्णा पै आनी आन्नू पै बशिल्लेच आशिल्ले. विट्टा पै आनी अनंत पै 
आपणाल्या बापाय कुशीकच बशिल्ले आशिल्ले. नारायण पैचो चेरो निस्तेज 
जाल्लो. कामकस्तुरी घाल्ल्या उदकाच्यो घडयो ताच्या कपलार आनी 
छातयेर घाल्ल्यो. नारायण पैक स्मृतीच नाशिल्ली. सुर्योदय जावपाक आनी 
दोन फावटी तो बडबडलो. मागीर दोन मिनटांनी शांत पडलो. श्वासोश्वास 
चलतना फकत दांत आपटताले. छातयेची हालचाल नाशिल्ली. fret पैन 
सांगळे तेन्ना कोरगा पै गेलो आनी लक्ष्मण भटाक घेवन आयलो. नारायण 
पैक पळोवन लक्ष्मण भटान म्हळें “प्राण गळ्यांत आडखळ्ळा सो दिसता 
तुमी गंगाजल घालात. सोपेपणी प्राणोत्क्रमण जावनी.'' 

fost पैन घरांतल्यान एक ल्हानसो तांबयो हाडलो आनी ताचें 
धांपणे काडून एक चिपटभर गंगाजल बापायच्या तोंडांत घाले. ताचे फाटोफाट 
अनंत पैन तशेंच केलें. गंगाजल नारायणाच्या ताळ्यांत देंवलें ast गळगळ 
असो आवाज आयलो. ताचो श्वास पुरायपणान बंद जालो. 

1804 इस्वेंत रक्ताक्षी संवत्सरांत श्रीवीरवेंकटेश स्वामीचे प्रतिश्ठापने 
दिसा उदेल्लो एक तारो 1878 इस्वेच्या बहुधान्य संवत्सरांत अस्तमलो. 

000 

वडील इश्ट 

एकुणिसाव्या शेंकड्याच्या उत्तरार्धान देशाभितर मोठ्या बदलाचें 
वारेंच हाडलें. सगळेकडेन आधुनिकतेची भास सुरू जाल्ली. विद्येची पोरणी 
पद्धत कोनशाक पडिल्ली. फकत हाता बोटांचेर मेजपा इतल्या वैदीक 
लोकांगेर ती उरिल्ली. नव्या पध्दतीच्यो शाळा इंग्रज आनी धर्मांतरीत 
लोकांच्या हातांत आशिल्ल्यो. तेखातीर समाजांतले चडावत लोक अशिक्षीत 
उरले. अर्थीक दळडिरा वांगडाच बुद्धीचे दळडिरय खोल मेरेन पातळिल्लें. 
सामान्य लोकांक दोन फावटीचें जेवण मेळप हीच मुखेल गरज आशिल्ली. 
राजकी परिस्थिती समजुपा इतलेय गिन्यान तांकां नाशिल्लें. तशें वातावरणय 
नाशिल्लें. अज्ञानी लोकांचो देश आशिल्ल्यान ह्या भारताचेर राज्य करपाक 
देवानच आमकां तुमच्या देशांत धाडल्यात अशें म्हणून इंग्रज लोक बढायो 
मारतालेच, तांका तेंको दीत नवधर्मातरीत लोक आनी हाता बोटांर 
मेजपाइतले तांचे इश्टय मुखार आशिल्लेच पूण चडशा लोकांक ताचे विशीं 
कांयच पडून गेलें नाशिल्लें. 

'कस्तुरी fret पै आनी पूत” हे व्यापारी संस्थेन बरे दीस पळयले. 
fret पै माल खरेदी करतालो, व्हडलो ORT उत्तरे वटेन वचून उडुपी मरेन 
जाल्यार धाकटो सुब्बण्णा दक्षिणेवटेन कण्णनूर मेरेन वचून व्यापार आनी 
वसुली करून येतालो. 1882 इस्वेच्या चित्रभानू संवत्सरांत fest पैचो 
व्हडलो पूत कोरगा पै चे लग्न जालें. 1884, 1886 आनी 1887 अश्यो 
फाटोफाट तागेर तीन धुवो जल्मल्यो. तांकां क्रमान नेत्रावती, श्रीदेवी 
आनी भवानी अशीं नांवां दवरलीं. 

1880 च्या दशकांत फकत मंगळुरांतच नही तर पुराय देशांत हिंदू 
लोकांची परिस्थिती खूब वायट आशिल्ली. इंग्लीश अधिकारी चड करून 
हिन्दू जनसामान्याक सामके तुच्छतायेन पळयताले. सगळ्या भारतियांक 

'नेटीव' म्हळ्यार “देशी” - म्हण संबोधताले. तांचे नदरेन खरो अर्थ 
असंस्कृत, मागाशिल्ले अशे. हे नेटीव आपणापरस दर्ज्यान उणाक म्हणपाचें 
ते फकत उतरांनी न्ही तर आपणाले कृतीनय दाखोवन दिताले. आपणाल्या 
घरांनी कामाक आशिल्ल्या हिन्दू वावराडी लोकांक क्रूरतायेन वागयताले. 
असले हे तांचे दुराचाराचे करणेविशीं आयकून सुब्बण्णाक खुब राग येतालो. 
ताच्यान तें सोसूं नजो जातालें. 

एक दीस सानच्या वेळार सुब्बण्णा वेंकटरमण देवस्थानांत वचून 
परतता आसतना रस्त्याकुशीक पांच स जाण कोण तरी पुंजुलो करून 
किंतेतरी उलयतासतना ताणें आयकलें. तांचे मदीं आशिल्ले एकले 
बायलमनशेचें रडपय ताच्या कानार पडलें. दुसऱ्यांचे Hee आनी वेदनेन 
सदांच दुख्खी जावपी सुब्बण्णा सडसडीत तांचे म्हऱ्यांत गेलो आनी ताणें 
कारण विचारलें. तांचेमदले ते बायलमनशेन सांगले. ''म्हजो घोव एका 
इंग्रज अधिकाऱ्याच्या घरांत रांदपाच्या कामाक आसता. कसलीय ल्हानसान 
चूक जाली जाल्यार सायब ताका मारता. म्हजो घोव शुध्द वचून पडलो. 
आतां कामाक वचनासतना घरांत पडल्यार जायते दीस जाले. आमच्या 
पोटाचे हाल जाल्यात.'' अशें म्हणून ती हो हो करून रडूंक लागली. 
खबर आयकून सुब्बण्णाचें काळीज HSS. रोकडेच ताणें आपणाल्या 
बोलसांतले पांच रूपया काडले आनी तिगेल्या पुताच्या हातांत दीत म्हळें 
''चल रे बाब, आवयक घरा घेवन वच आनी घरांत जेवणाक जाय त्यो 
वस्तू घेवन यो. तुगेल्या अप्पाक जाय est वखदांय घेवन चल. दोन 
दिसांनी तुगेल्या बापायक आमच्या दुकानार येवन मेळपाक सांग. इंग्रजांची 
चाकरी करूं नाका म्हण ताका. हांव ताका दुसरें काम दितां.'” अशें सांगून 
सुब्बण्णान तांकां घरा धाडली. 

ही घडणूक घडल्या उपरांत थोड्याच दिसांनी सुब्बण्णा बापाय 
वांगडा दुकानाचेर वता आसतना आपणाले. कामगार मानाय आपणाभितर 
कुचू कुचू करून कितेंतरी उलयताले तें ताका दिसलें. ताणें तांकां आफोवन 
हाडून खबर घेतली. पयलीं कितें ती खबर सांगपाक ते मातशणें फाटी फुडें 
जाले. मात मागीर एकट्यान तोंड उगडलें. 

''जाणा धनया, हागेलो भाव आनंद तालुक्याचे कचेरेंतल्या 
सायबागेर पंखो हालोवपाच्या कामाक आसता. तीन feat आदी तो पंखो 

सारको हालयना अशें म्हणून सायबान ताका खोंटांनी बडयलो. पोटांत 
दुख जावन ताची आवतिकाय सामकी हुसक्याचीच जाल्या खंय.'' ही 
गजाल आयकून सुब्बण्णाक सामकी भिरभिरी मारली. दुकाना भायर उबो 
आशिल्लो तो भितर आयलो तोच सामको तिडकीन उलोवंक लागलो. ''कसली 
परिस्थिती आयल्या ही अप्पा? कामाचे गडी म्हळ्यार ते मनीस नही? 
मिजास पळयात त्या इंग्रजांची. आमचे हद्दीत येवप आनी आमकांच गुड्ावप 
हाणी? हांव area घरा वचून कितें परिस्थिती आसा ती पळोवन येतां" 
तार्णे म्हळें. 

सुब्बण्णाली तापसाणीची भास आयकून frst पै कांयच उलयलो 
ना. थोडो वेळ शांत रावून मागीर ताणें म्हळें “हें पळयत सुब्बण्णा, तुगेली 
मनस्थिती म्हाका कळटा. पूण कितें करप शक्य आसा आमकां ?तूंच सांग 
पळोवया, सरकारी अधिकार तांच्या हातांत आसात कारण तेच शासन 
चलयतात. सैन्य तांच्या हातांत आसा. हांगाचो कलेक्टर इंग्रज, न्यायाधीश 
आसा तोयबी इंग्रज. तांचे विरूध्द उबे रावपांची तांक आमकां आसा? 
चितून पळय तूं.” 

सुमार पंदरा मिनटां सुब्बण्णा ओगीच बसून रावलो. वेळ वतालो 
तसो व्यापारय चलतालो. सुब्बण्णा गंभीरच आशिल्लो. दनपरां जेवचे जेवन 
तो उठलो आनी अनंत काकागेर गेलो. आन्नूक आफोन भायर व्हेलो 
आनी आंब्या मुळांत बसून सकाळीं घडिल्ली खबर सांगली. ती आयकून 
आन्नूक कितें उलोवचें तेंच कळना जालें. 

“यो आन्नू आमी दोगूयजाण वचून त्या मनशाची सारकी खबर 
घेवन Aaa.’ सुब्बण्णान म्हळें. 

''तूं म्हणटा तें सारकें सुब्बण्णा, पूण त्या लोकांच्या प्रस्नात 
आमी कशे पडटले? शुद्रांच्या घराकडें वचून आमी चवकशी करप म्हळ्यार 
मातसो कठीण प्रस्न . तूं दोडुप्पाक (व्हडल्या काकाक) विचार ते किते 
म्हणटात तें पळोवया'' आन्नून म्हळें. परतून एक फावट बापायचें मत 
विचारपं सुब्बण्णाच्या जिवार आयले, आपणाल्या मताक बापायचो तेंको 
आसचो ना म्हणपाचें तो खात्रेन जाणा आशिल्लो. दोन दिसां उपरांत तो 
मनीस भायर पडलो. बंदर वाठारांत, सांतेंत, रथा मार्गाकडचे माचयेर 
सगळेकडेन आनंदाच्या मरणाचेर चुरचुरे व्यक्त जाताले. ताच्या मरणा संबंदान 

कसलेच तरेची चवकशी सरकारा वतीन जाली ना. थोड्या दिसांनी तो 
विशय लोकांच्या स्मरणातल्यांन नश्ट जालो. मागीर पांच - स म्हयन्या 
'भितर असलेच तरेची आनीक दोन प्रकरणां जालीं. हाकां लागून लोकांमर्दी 
परतून चुरचुरे आनी बोब पडली. आपणाली बदनामी जातली म्हणपाच्या 
भंयान इंग्रज सरकारान मागीरच्या दोन प्रकरणांची चवकशी सुरु केली. 
निकाल आयकुपाक सुब्बण्णा पै आनी नारायण पै न्यायालयांत हाजीर 
रावले. दोनय प्रकरणांनी अधिकाऱ्यांची चूक ना म्हण न्यायालयांत निकाल 
लागून इंग्लीश अधिकारी दोश मुक्त जाले अशें घोशीत केलें. संबंधीत सगळे 
लोक सामके निरशेले. 

त्याच समयार न्यायालयांत एक अपूर्व घडणूक घडली. दुसऱ्या 
एका न्यायालयीन दाव्यांत एका इंग्लीश मनशाची नामनेचो एक स्थानीक 
वकील अम्मेंबळ सुब्बराय पै इंग्लीश भाशेंतल्यान जबानी घेतलो म्हण एक 
खबर पातळळी. सुबण्णा पै आनी आन्नू पै ती प्रत्यक्ष दोळ्यांनी पळोवपाक 
गेले. अम्मेंबळ सुब्बाराय पैन आपणाल्या फिशाल वाक्‌कलेन, इंग्लीश भाशेचेर 
आशिल्ल्या प्रभुत्वान तशेंच आपणाल्या खोल अशा कायद्याच्या गिन्यानान 
इंग्लीश सायबाक भासाभाशेंत हारयलो. पुराय मंगळूर शार हे खबरेन 
सामकें फुरफुरलें. 

ही उल्हसीत करपी गजाल घडल्या उपरांत बंदरांतले एके व्यापारी 
संस्थेचो एकटो जाणटेलो संवसाराक अंतरलो. ताच्या वैकुंठवासाचे बारावे 
सोंपल्या उपरांत तागेल्या भुरग्यांमदीं पैसो आनी आस्पतीचे वांटणेक लागून 
कलह सूरू जालो. तांचेकडेन व्यापारी संबंध आशिल्ल्या सुब्बण्णाक ती 
गजाल आयकून खूब वायट दिसले. झगडीं करून संबंध तोडिनासतना 
शांतपणान aie करचे खातीर सुब्बण्णा पैन तांकां समजावपाचे यत्न केले. 
दोनूय दावेकारांनी आपापणाले वकील थारावन न्यायालयांत वचपाची तयारी 
केली. एक दीस सानच्या वेळार सुब्बण्णा आपणालो बापोलभाव आन्नूक 
घेवन त्या व्यापाऱ्यागेर गेलो. त्या भावांमदल्या व्हडल्याक मेळून ताका 
म्हळें “हांव कितें म्हणटां,तुका तुगेलो अधिकार आनी हक्काचो वांटो जाय 
जाल्यार तितल्याच खातीर तुका वकील करपाची कसली गरज? हांव 
तुका अम्मेंबळ सुब्राय पै म्हन्यांत व्हरतां. ते आमच्या समाजांतले एक 
मानेस्त वडील. ते मोठे विद्वान आनी न्यायनिक्ठूर अशे वकील. तुमकां 

सगळ्यांक सारको न्याय मेळोवन दितां.'' व्हडल्या भावाक सुब्बण्णा पैची 
सुचोवणी मानवली. दुसऱ्या दिसा सकाळीं अम्मेंबळ सुब्राय पैक मेळपाक 
वचपाचें निश्चित जालें. सुब्बण्णा दुसऱ्या दिसाक रावनासतना तेच रातीकडेन 
सुब्राय पैक मेळपाक गेलो. 

कस्तुरी सुब्राय पैच्या जिवितांतली ती एक अपरूप अशी भेट 
आशिल्ली. काळोख जाल्लो आसुन लेगीत अम्मेंबळ सुब्राय पैन सुब्बण्णा पैक 
येवकार दिलो. ““ तुमी आमच्या समाजाचे एक मार्गदर्शक अशें हांव मानतां. 
मद्रास उच्च न्यायालयाचे वकील आसून तुमी आमच्या ह्या लहानशा गांवांत 
येवन रावून आमच्या लोकांक न्यायाची वाट दाखोवन दिल्ली व्यक्ती. आतां 
तुमी त्या अधिकारान म्हाका एक आदार दिवंक जाय.'' अशा नमळायेच्या 
उतरांनी सुब्बण्णान प्रस्तावना केली. 

तरणे पिरायेचेरच एक यशस्वी व्यापारीच न्ही तर गरीब लोकांविशीं 
सहानुभुती आशिल्लो मनीस अशी नामना जोडिल्ल्या Yara पै विशीं अम्मेबळ 
पै आयकून जाणा आशिल्ले. ताचें नमळायेचें उलोवणें आयकून ते खूब प्रभावीत 
जाले. मुमुरख्यानी हांसत ताणीं म्हळें'' आनी तूं कितें कमी हय तर सुब्राय 
पै? dd ह्या गांवांत रावून आमच्या लोकांक व्यापारांतले नवे आयाम 
शिकयलेच. ते भायर समाज बांधवांक आदार दिवपांत तुजो सदांच हात 
वयर, यो, सांग कितें म्हणटा तूं?'' 

आपणाल्या इश्टाच्या कुटुंबीक कलहा विशीं ताणें अम्मेंबळ पैक 
विस्तारान सांगले. आपणाल्या इश्टाच्या सुखा- समाधानाची सुब्बण्णाक 
आशिल्ली काळजी पळोवन तांकां तोखणाय दिसली आनी खोसय जाली. 
दुसरे दिसा ताच्या इश्टाच्या कुटुंबातल्या सगळ्या वांगड्यांक आपणाल्या 
घराकडेन आपोवन घेवन अम्मेंबळ पैन्न फिशालकायेन तांच्या कलहाचो 
सुखी अंत केलो. कोणाचें लुकसाण जावंचें न्हीं हाची जतनाय घेवन तांचे 
आस्पतीचे फावो त्या समसमान तरेन वांटप केलें. सकार्ळी वकिलांचे पडवेर 
येता आसतना एकामेकाविशीं Frege अशे भाव मुखामळार घेवन आयिल्ले 
सगळे भाव दनपारच्या जेवणाच्या वेळा आदी आपणामदलो कलह विसरून 
खुशालकायेन घरा वचूंक भायर सरले. दोनय पक्षांनी दिवपाक हाडिल्लें 
कामाचें शुल्क घेवपाक अम्मेंबळ पैन नमळायेन न्हयकार दिलो. 

ताणीं तांकां म्हळें ''तुमी समाजांतले मानेस्त लोक. तुमी आपणा 

भितर वैरत्व करप योग्य नही. हेरांक देख दिवपी चलणूक आसूंक जाय 
तुमची, इतलीच म्हजी इत्सा.'' 

परतून मुमुरख्यांनी हांसत, तिरशे नदरेन सुबाबण्णावटेन पळयत 
अम्मेंबळ पै हाणी म्हळें ‘eid तुमचे खातीर कांयच केल्लें ना. तुमच्या 
Tae आंवडेवपी तुमचो एक इश्ट म्हजे tesa आयिल्लो. ही सगळी 
ताचीच करणी.'' एका कोनशाक थंडसाणेन बशिल्ल्या सुब्बण्णा पैच्या 
श्रमांतल्यान हें सगळें घडलें म्हणून दोगांय व्यापारी भावांक खोस जाली. 
ताणी reed '“तुमी दोगांय सुब्राय पै नी आमकां कांय वर्सा साकून चलिल्या 
आमच्या झगड्यांतल्यान मुक्त केले. तुमकां दोगांकय आमचे धन्यवाद. '' 
''आमंचो सुबण्णा पै म्हळ्यार खरेपणी अण्णा म्हणपा सारकोच ''ताचेर 
अम्मेंबळ पैन म्हळें ''पळयलें मू, सुब्बण्णा पै, तूं आतांच समाजाचो 'अण्णा' 
जाला''. अशें म्हणटा आसतना तांच्या चेऱयाचेर नितळ निश्कपट अशें 
हांशें खेळटालें. 

“ea आं पै बाब तुमी म्हणटात तें शंबर टक्के खरें". अशें म्हणून 
थंय जमिल्ले सगळे जाण थंयच्यान भायर सरून गेले. दुसरे दीस सकाळीं 
सुब्बण्णा परतून अम्मेंबळ पै म्हऱ्यांत गेलो आनी ताणे तांकां म्हळें ''सगळ्यां 
हुजीर तुमी म्हाका 'अण्णा' ची पदवी दिवन तुमच्या मनाची विशालताय 
दाखयली. तुमचेकडेन आशिल्ले गिन्यान, विद्या, नमळाय असले गूण 
म्हजेकडेन नात. तुमचेकडच्यान आमच्या समाजाची आनीकय सेवा 
जावपाची आसा आनी ती जावपाकच जाय.'' 

''देवाची इत्सा आसत आनी तुमचे सारक्यांचो आदार मेळत 
जाल्यार ती जातली हातूंत दुबाव ना.” अशें म्हणून अम्मेंबळ पै हाणीं 
सुब्बाण्णाक निरोप दिला. 

अशेतरेन अम्मेंबळ सुब्राय पै आनी कस्तुरी सुब्राय पै हांचे ते 
भेटेंतल्यान तांची इश्टागत पसवली. अम्मेंबळ Yara पैची उलोवपाची 
शैली आनी ओडलायणी भास असल्या गजालींनी आन्नू पै प्रभावीत जालो. 
निकतीच जाल्ली भेट सोपोवन भायर येना फुडें ताणें सुब्बण्णाक 
म्हळें''आतांमेरेन तुवें तांचेविशीं सांगिल्ल्यो गजाली आयकल्यो. आज स्वता 
प्रत्यक्ष पळोवन हांव प्रभावित जालां. तुवें म्हणिल्लें तें सामके खरें. तांचे 
सारके सज्ञन लोक आसल्यार समाजाचो खात्रेन उद्धार जातलो.'” त्या 

दिसाच्यान सप्तकांतल्यान एक फावट तरी सुब्बण्णा अम्मेंबळ पै चे भेटेक 
वतालो. 

अशेच तरेचे एके भेटे वेळार सुब्बण्णा पैन थोड्या दिसां आदीं 
इंग्रज अधिकाऱ्यागेर पंखो हालोवपी त्या मनशाच्या मरणाचो विशय काडलो. 
ताणें म्हळें ““कितें परिस्थिती आयल्या ही सुब्रायबाब? हे इंग्रज लोक 
आमचेकडेन जे दुर्जनतायैन चलतात ताका अर्थ आसा.'' “ हैं पळय 
सुब्राय पै हे ब्रिटीश लोक खूब बुदवंत आनी बरे शिस्तिचे. तेखातीर ते 
आमच्या देशाचेर प्रभुत्व गाजोवंक पावले.'' अम्मेंबळ पैन म्हळें. इंग्रजांचे हे 
मग्रुरीचो सदांच द्वेश करपी सुब्राय पै तांची तोखणाय करतात ती आयकून 
सुब्बण्णा पैक अजाप जालें. दोळ्याची पातकटी हालयनासताना तो तांचे 
वटेन पळयत रावलो. ताका आपणाल्या उलोवण्याचें अजाप जालां हें 
ताच्या चेऱयावयले भाव पळोवन सुब्राय पैच्या ध्यानात आयलें. 

“sta इंग्रजांची तोखणाय करतां अशें तूं समजूं नाका. इंग्रज 
आमचो भारत देस कसो बळकावंक शकले तितलेंच हांवे तुका सांगलें. 
सोंपिल्ल्या शेकंड्यांत आनी चालू शेंकड्याच्या सुरवेच्या काळांत आमचे 
शासक आशिल्ले राजा स्वार्थ आनी आपणा मदल्या झगड्यांक लागून 
दुर्बळ जाले. विजयनगरच्या चक्रवर्ती राजा सारको दुसरो कोण जल्मलो ना. 
भारतवर्ष ल्हान लहानशा हजारांनी राजांचें एक संस्थान जावन पडलो. हे 
परिस्थितीचो इंग्रजांनी बरेतरेन उपेग करूत घेतलो.'' 

''असल्या प्रकरणामदलें Wale घेवन आमकां इंग्रजांविरूद्ध लढो 
उभारप शक्य ना? सशस्त्र न्ही जाल्यार न्यायालयाच्या माध्यमांतल्यानय 
साध्य जावचें ना? '' सुब्बण्णा पैन विचारलें. ''आतां आमी जी न्याय 
पद्धत आपणायल्या ती तांचीच पद्धत अशें जाल्ल्यान तांचेच विरूध्द ती 
आमी कशी वापरंक शकतली? तूंच सांग प॑ळोवया.'' सुब्राय पैन म्हळें. 
ताणी म्हणले तें सुब्बण्णाक खरेंशें दिसलें. ''सरकाराविरूद्ध भुमिका घेवप 
म्हळ्यार तो राजद्रोह थारता.'' ताणी मागीर तेंको जोडीत म्हळें. 

तेच तरेन समाजांत चलत आयिल्ल्या जातीद्वेशा संबंदान सुब्बण्णान 
सुब्राय पै कडेन भासाभास केल्ली. ''आदीं एका काळार जातीचेर आधारिल्ली 
समाजपद्धत आशिल्ली.कालांतरान ती एक शाप कशी जावन पडली. 
समाजांतल्या सगळ्या थरांतल्या लोकांक शिकप मेळून विद्या प्राप्त जाली 

जाल्यार फुडारांत एक दीस ती आपसूक ना जातली. तो वेळमेरेन आमी 
आमच्या विवेकान तातूंतल्यान वाट काडीत वचूंक जाय.” सुब्राय पैन 
म्हळें. 

त्याच वर्सा कासरगोड मेरेन व्यापाराक गेल्ल्या सुब्बण्णा पैक त्या 
गांवचो एक व्यापारी चरडप्पा कामत हांचो परिचय जालो. सप्तकांतल्यात 
एक फावट तरी येवपी सुब्बण्णा पैचें निर्मळ मन आनी सौहार्दपुराय 
उलोवण्यातल्यान चरडप्पा कामत खूब प्रभावीत जाले. अशेच एके भेटे 
वेळार एक दीस सुब्बण्णा पै कामतीच्या दुकानार पावलो तेन्ना दुकानातलें 
वातावरण उमेदी नाशिल्लें. सगळ्यांची मुखामळां बाविल्लीं. चरडप्पा कामतीन 
जाल्यार तोंडांतल्यान उतरय भायर wise ना. कितेंय तरी गंभीर समस्या 
आसा अशें सुब्बणाक Hood आनी तोयबी शांत बसलो. कांय खिणां 
उपरांत कामतीन बळयां तोंडार हांशे हाडीत गजाल सांगली. तेन्ना सुब्बण्णा 
गजाल आयकत रावलो. ‘at व्हडलें काय न्ही रे तें सुब्बण्णा पै, फकत 
आमचें एक संवसारीक तापत्रय म्हणपाचें इतलेंच तें'' ताणी म्हळें. 

उपरांत दोन तीन फावटी अशेच तरेन चरडप्पा कामतीचो बाविल्लो 
चरो पळोवन ताच्या भावोजीक आपणे एकटोच मेळून ताच्या दुख्खाचें 
कारण विचारलें “ते तशें कांय नही पै बाब, तांकां तीगजाणी धुवो. सगळींच 
लग्ना पिरायेचीं जाल्यांत. कोणाचीच सोयरीक जावंना आजून. वाडिल्ल्यो 
धुवो आजून घरांत दवरल्यात म्हणून लोकंचीं वांकडी उलोवणी ताका 
आयकुचीं पडटात. इतलीच गजाल ताणे मनाक लावन घेतल्या.'' ताणें 
सांगले. 

''कित्याक HWA ताणें तांचीं लग्ना? आडखळ कसली?" 
सुब्बणान विचारलें. '' तांचे व्हडले धुवेकच आडखळ आसा ती. तिगलेंच 
लग्न जालें ना जाल्यार हेराचीं कशीं जातलीं. तें एका संकटांत आशिल्ल्यान 
ताची सोयरीक जायना. आतां कामतमाम सामको चिंतेस्त जाला." भावोजीन 
खबर. सांगली. 

त्याच दिसा सानच्या वेळार चरडप्पा कामतीचो निरोप घेवन येता 
आसतना सुब्बण्णान कामतीक सांगलें ''कामतमाम तुमच्या दुख्खाचें कारण 
म्हाका कळळां. तितल्याखातीर तुमी इतली काळजी कित्याक करपाक 
जाय? तुमचे धुवेकडेन हांव लग्न जातां” 


208 धुवतारे 


सुब्बण्णा पैचें उलोवणे आयकून चरडप्पाचो आपणाल्या कानाचेर 
विश्वासच बसना जालो. “'कितें? तूं म्हजे धुवेकडेन लग्न जाता?'' ताणी 
विचारलें. ““हय कामतमाम हांव तुमचे व्हडले धुवेकडेन लग्न जातां” 
सुब्बण्णान जाप दिली. 

“'तूं परिस्थिती कितें म्हणटात ती सारकी जाणा?'' ताणीं विचारलें. 

““हय, हांव परिस्थिती सारकी जाणां. तिचे संकट कितेंय आसूं, 
हांव तिचेकडेन लग्न जाता.” सुब्बण्णान परतून भर दिवन म्हळें. 

''कसलें रे औदार्य हें तुगेलें, सुब्बण्णा पै? अशे तरेची घडणूक 
आजमेरेन हांव आयकून नकळो. पूण... '' ताणी म्हळें. 

“gu कितें कामतमाम?'' सुब्बण्णान विचारलें 

‘gd तुगेल्या आवय बापायक विचारू ना नही. तीं हें मानतलीं?'' 
चरडप्यान म्हळें. ''तुमी म्हणटात तें खरें कामतमाम. हावें म्हज्या वडलांचें 
मत विचारू ना. पूण तुमी ती चिंता करूं नाकात. हांव घेतां तांचो हयकार.'' 
अशें म्हणून सुब्बण्णा आपणाल्या गांवांक परतलो. 

सुब्बण्णालो निश्चेव पळोवन विट्टा पै संभ्रमांत पडलो. “हें कितें 
तुजें सुब्बण्णा? ती चली रोगी म्हण तूं जाणा. तेभायर तुवें तिका पळोवंकय 
ना. कसले तरेचो निर्धार हो तुगेलो?'' अशेतरेन fest पैन आपणालें पयलें 
मत उगतायलें. 

सुब्बण्णा कसल्याय प्रसंगाक फुडो करपाचे मानसिक तयारेनच 
आयिल्लो. ''तुमी जाणात अप्पा आमच्या समाजांत व्हंकल जाल्ल्या 
चली भुरग्याक घरांत दवरप म्हळ्यार पातक कशेंच समजतात. तातूंत 
आनी ती व्हडली धूव. frida लग्न जालें ना जाल्यार तिचे फाटल्यांचीं 
कशीं जातलीं? तिगांयरची लग्ना जालीं ना जाल्यार चरडप्पा कामतीचें कांय 
खरेंना. तेखातीर हांव मानव धर्माचें आचरण करतां इतलीच खबर. 
''सुब्बण्णान नमळायेन FeO, 

ती खबर आयकून सुब्बण्णाची आवय सत्यभामेक धक्कोच बसलो. 
“हें कितें सुब्बा, अमकां एकाय उतरान विचार नासतना तांकां उतर दिवन 
मेकळो जाला तो तूं? खंय गेली तुगेली मातृभक्ती आनी पितृभक्ती बी 
सगळें?'' तिड़की भरशीं सत्यभामेन एकदम तोंड सोडलें. 

तांचे प्रतिक्रियेन मातसोय विचलीत जायनासतना मुमुरख्यां हांसत 

ताणे म्हळें ''चूक जाली गे आई, हांव तुमकां विचारी-करी नासतना उतर 
दिवन आयलों ही खरी गजाल. हांवे समजा तुमकां पयलीं विचारिल्ले 
जाल्यार तुमी म्हाका मान्यताय दितलीं आशिल्लीं? अशें आसतना तुमकां 
विचारून धर्मसंकटांत कित्याक घालूंक जाय आशिल्ली तुमकां? अशें म्हणुनच 
हांवें तुमकां पयलीं सांगलें ना, इतलेंच तें. तुमी दुसरे कसलेंच कारण मनात 
हाडूं नाकात" अशें म्हणून सुब्बण्णान आवयच्या पायांक हात लावन 
नमस्कार केलो. 

"sig फकत म्हज्या मनीसधर्माक जागतां, इतलेंच'' तागेलें मन 
वळोवपाक सोदपी तांच्या कुलपुरोयताकडेन ताणें अशा उतरांनी आपणालो 
निश्चेव प्रगटायलो. 

““जाणा जावन एके रोगी बायलमनशेकडेन लग्न जावप हातूंत 
धर्म आनी कसलो रे बाबा?'' पुरोयतान म्हळें. 

““कित्याक ना गा? विधवेकडेन लग्न जावंक फावना अशें तुमच्या 
शास्त्रांत आसतयबी, रोगी बायलमनशेकडेन जावंक फावना अशें आसा?'' 
सुब्बण्णान मेकळ्या मनान नीट विचारलें. 

पुरोयताक तीं उतरां लागलीं कांय कितें कळळें ना. उलोवणे 
तितल्यारच सोंपोवन तो भायर सरलो. 

सुब्बण्णाल्या निर्धाराक ताचो व्हडलो भाव कोरगानय आपणालो 
विरोध व्यक्त केलो. 

''अशें कितें रे अण्णा. रोगी आसली जाल्यार एके बायलमनशेक 
हेर लोकांवरी जगपाचो, संवसार करपाचो हक्क ना?'' सुब्बण्णान विचारलें. 

''हक्क आसाच सुब्बण्णा, तिगेल्या हक्काविशीं rect कसलीच 
कागाळ ना. तिचेकडेन लग्न करून कसलें सूख मेळटलें तुमकां? इतलोच 
म्हजो प्रस्न.'' कोरगा पैन म्हळें. 

''म्हज्या सुखाची आनी संवसाराची म्हाका चिंता ना. फकत ते 
बायलमनशेक हेरांच्या वांट्याक येता तसलो संवसार मेळोवन दिवपाक 
जाय. तिगेल्या बापायक तागेलो भार ced करून दिवपाक जाय. sada 
म्हर्जे ध्येय.''. सुब्बण्णान म्हळें. 

सुबाबण्णाल्या काळजाची विशालताय वळखून कोरगा पैक उतर 
फुटलें ना. सुब्बण्णाल्या निर्धाराची खूब तोखणाय दिसून ताका तेंको 

SEATS! तो फकत आन्नू पैन. 

''तूं सगळ्या समाजाक एक आदर्श घालून दिता सुब्बणणा. तुगेल्या 
ह्या निर्धाराक म्हजो पूर्ण तेंको आसा.'' आन्नून सांगले. बापोलयो अनंतान 
ताच्या सात्वीक सभावाक सोबसारको ताचो निधार पळोवन मोन्यानीच 
तेंको दिलो. 

रोगपिडीत बायलमनशेकडेन जाणा जावनय लग्न करपाच्या 
सुब्बण्णाल्या निर्धाराचेर समाजांतल्यान मिश्र प्रतिक्रिया व्यक्त जाली. मोठया 
मनाच्या कांय विचारवंतांनी सुब्बण्णाक मनांतल्या मनांत आशिर्वाद दिवन 
तागेले फुडारपणी वृत्तीक भोवमानान तकली हालयली. कसलेय परिस्थितींत 
कुतां काडपाक जमिल्ल्या वांकडे वृत्तीच्या लोकांनी ted ''भोव करून 
चरडप्पा कामतीन वर्जेभर वरदक्षिणा दिल्या आसतली. ना जाल्यार एके 
रोगी बायलमनशेकडेन कित्याक लग्न जावंक जाय ताका?'' अशें म्हणून 
ताणी आपणाल्यो संकुचीत भावना AHA घाल्यो. 

सुब्बण्णा पै चो विस्वासांतलो आनी जाण्टो इश्ट अम्मेंबळ सुब्राय 
पैक खबर आयकून खूब खोस जाली. सुब्बण्णाक आपणाल्या घरा आफोवन 
घेवन ताणीं म्हळें. ''समाजाक वाट दाखोवपी तूं एक दीपस्थंभ सुब्बण्णा, 
तुजें नांव समाज केन्नाच विसरूक पावचो ना'' अशा मेकळ्या उतरांनी 
तांणी ताचो भोवमान केलो. 

त्याच वर्सा वैशाख म्हयन्यात सुब्बण्णा पै चें लग्न चरडप्पा 
कामतीची धूव आनारोग्यान बडक जाल्ले सरस्वतीकडेन कासरगाडांत जालें. 

मंगळुरातल्या श्री वेंकटरमण देवस्थानांत राबित्याक आयिल्ल्या 
श्री भुवनेंद्र तिर्थ स्वाम्यांची भेट घेतली तेन्ना सुब्बण्णान red ''म्हजे 
घरकान्नीची भलायकी बरी ना स्वामी. पूण तुमची मान्यताय आसा जाल्यार 
तिका हांगा हाडून आमी दोगांयनी स्वामी म्हाराजांची पाद्यपुजा करची अशी 
म्हजी एक इत्सा आसा.” सुब्बण्णान विनंती केली. 

''खुशाल घेवन यो तूं सुब्बण्णा पै. तुज्या मनाची फुड़ारी वृत्ती 
आदर्श पुराय अशी आसा. तुजें आनी तुजे भावी पिळगेचें कल्याण जातलें,'' 
अशें म्हणून श्री भुवनेंद्रतिर्थ स्वाम्यांनी सुब्बण्णाक वाखाणलो. 

घोवा-बायलेन जोडप्यान वचून श्रीभुवनेंद्र तिर्थ स्वाम्यांची पाद्यपुजा 
केली. फळ-मंत्राक्षतांचो स्विकार करून सुब्बण्णान स्वाम्यांक एक विनंती 

केली. 

''अम्मेंबळ सुब्राय पै हे आमच्या समाजांतले एक वडील व्यक्ती 
तशेंच एक समाजसेवक. स्वाम्यांनी तांचो एक खाशेलो असो आशिर्वाद 
सुवाळो घडोवन भोवमान Heat.” 

आपणाकच खाशेल्या भोवमानाचो आशिर्वाद दिवचो अशें मागणें 
करपाचे सोडून अम्मेंबळ पै हांकां आशिर्वाद दिवचो अशें मागणें करपी 
सुब्बण्णाच्या विशाल हृदयाची स्वाम्यांनी तोखणाय केली. 

दोन दिसां उपरांत एका खाशेल्या दबाज्यांत श्रीभुवनेंद्र तिर्थ 
स्वाम्यांनी अम्मेंबळ सुब्राय पै हांकां खाशेलो प्रसाद दिवन, आपणाल्या 
गळ्यातले साडे चार पोवनाचें सुंदरशें भांगराचें पदक इनाम रूपान दिवन 
आशिर्वाद दिलो. 


थोड्याच दिसांनी अम्मेंबळ सुब्राय पै हाणी परतून मद्रासाक वचून 


रावचें असो fede केलो. सुब्बण्णा tear फुडारपणांत एक समिती वेंचली. 
वकिलांचे पडवेर घडोवन हाडिल्ल्या निरोप मेळाव्यांत जायत्या लोकप्रमुखांनी 
आनी गांवच्या वडील मनशांनी अम्मेंबळ सुब्राय पै हांकां शुभेच्छा व्यक्त 
केल्यो. दुसरे दिसा सकाळीं मद्रास वचपाखातीर दर्यामार्गान ते कलिकताक 
गेले. 

19. 


परतून धर्मातराची पिडापीड 


एकुणिसाव्या शेंकड्याचो निमणो भाग जाल्यार भारताक दोन 
' कारणांनी खेरीत तरेचो आशिल्लो. पयले सुवातेर अर्थीक नदरेन, भौशीक 
' भलायकेंत तशेच अंधश्रद्धेन भरून Tell समाजीक जीण पुराय भारतीय 
संस्कृतायेच्या पांच हजार वर्साच्या इतिहासांत सामकी उणाक पांवड्यार 
' देंविल्ली. 

त्याचवेळार, चिखलाच्या उदकांत फुलून वयर येवची कमळा भशेन, 
अधःपतन जाल्ल्या ह्याच भारतीय समाजांत ज्ञान कमळांवरी स्वामी 
विवेकानंद, गोपालकृष्ण गोखले, गोवींद महादेव रानडे, आर जी. भांडारकर, 
अम्मेंबळ सुब्राय पै आनी हेरांसारके विद्वान उजवाडांत आयले. अशे तरेच्या 
संधी समयार आपूण ह्या संवसारांत आसां ही एक मोठी पुण्याय अशें 
सुब्बण्णा पै मानतालो. ''आमचेकडच्यान लोकाक आनिकय सेवा मेळूंक 
जाय आन्नू'' अशें तो आपणाल्या त्या बापोलभावाक सांगतालो. 

''आतांच तूं समाजाखातीर एक आदर्श युवक थारिल्लो आसा. 
हाजेमुखारयबी तुजेकडच्यान जायतीं at कामा जावपार्ची आसात.'' अशें 
म्हणून आन्नू पै सुब्बण्णाक उमेद हाडटालो 

एक दीस दनपारच्या वेळार Ysa आनी ताचो व्हडलो भाव 
कोरगा दुकानांत बशिल्ले आसतना रथामार्गावयलो गोपण्णा धांवत खरशेत 
तांचेम्हऱ्यांत आयलो. 

''जाणा सुब्बण्णा देवस्थानात फरंगी पेठेकडच्यान एक कुटुंब 
आयलां. खुब वायट अवस्था जाल्या तांची. पोटाक घांसभर अन्न ना, लज 
धांपपाक आंगार सारको कपडोना, तें थोंडें म्हण तातूंत आनी दोगां भावांचे 
फरंगी पेठेंत धर्मांतर केलें खंय.'' गोपण्णान एकाच दमान सगळें सांगलें. 

खबर आयकून सुब्बण्णाची उमळशीक वाडली. तो उठलो आनी 

ताणें माथ्याक मुडांशें बांदलें, हातांत शाल घेवन तो दुकानांतल्यान भायर 
आयलो. ''अण्णा, तूं सानचो दुकान बंद करून घरा यो, हांव॑ कितें घडलां 
तें पळोवन येतां”” अशें म्हणून तो गोपण्णावांगडा वचूंक भायर सरलो. 

संकट निवारक महाशय सुब्बण्णा पै व्हडलीं व्हडलीं दांगां मारीत 
श्रीवेंकटरमण देवस्थानांत पावलो. ताचे गतीन चलपाखातीर गोपण्णाक 
धांवधांवत वचचें पडलें. इंग्रज धर्मगुरूंच्या आशिर्वादान नवधर्मांतरीत लोक 
चडावत लोकांक धर्मांतर करपाक फुसलावपाचे यत्न करतात म्हणपाची 
खबर जायत्या म्हयन्यासाकून येत आशिल्ली. तो विशय सुब्बण्णान आपणालो 
वडील इश्ट आनी मार्गदर्शक अम्मेंबळ सुब्राय पै हांचेकडेन जायते फावटी 
मांडिल्लो. 

''आमचें दुर्भाग्य हें सुब्बणणा आमचो समाज गरिबी आनी अंध 
श्रध्देन उपाट भरला. ताका लागून धर्मांतर करप त्या लोकांक सोपें जालां." 
अशें ताणी म्हणिल्लें. 

देवळांत पाविल्ल्या कुटुंबाची सुब्बण्णान भेट घेतली. फरंगीपेठ 
आनी सुजीरग्राम हांचेमदीं आशिल्ल्या वाठारांतलें तें नायकांचें एक कुटुंब. 
पयलींच ती खूब गरीबींत दीस सारतालीं. एक दीस तांचे घरचे बांयेंत 
ब्रेडाचे कांय कुडके दिश्टी पडले. तें कितें तें कळुंनाशिल्ल्यान घरांतल्या 
एका कुटुंबान ते बांयेचें उदक काडून रांदपाक वापरिल्लें, 


घरांतल्या दुसऱ्या एका कुटुंबातले बायलमनशेन ब्रेडाचे कुडके. 


पळोवन व्हडलो बोवाळ केलो. उदक भायर मारलेंच तेभायर बांयेंक हात 
लावपच सोडून दिलें. दनपारमेरेन समाजाभितर वादावादी सुरू जाली. 
तांतीं'आनी सूर घाल्लो ब्रेड पडून भश्टल्लें उदक वापरपाचें 'पातक' केल्ले 
खातीर घरांतल्या दोगां भावांच्या कुट्रंबाक जाती भायर घालीं. तीं रडलीं, 
ताणें विरोध करपाचो यत्न केलो, शुद्धिकरण करून घेवपाचो सोपूत घेतलो 
तरी पूण वडील लोकांचें काळीच Hee ना. जातीभायर घाल्ल्या कुटुंबाक 
इंग्रज धर्मगुरूंचे 'मानवियते' चो आधार मेळळो आनी आसरोय बी. चारपांच 
दिसांनी नावां बदलून घेतिल्ल्या त्या दोगां भावांक आफोवन घेवन तांच्या 
मूळ घरांत तांचो असुदाय प्रवेश जालो. इंग्रजांची धर्मदृश्टी स्पश्ट जाली. 

धर्मीक बहिश्काराच्या भंयांन घरांतर्ली हेर Hes असहाय जावन 
मंगळुराक पळून आयलीं. 

नायक कुटुंबाची ही कथा आयकून सुब्बण्णाक चुरचुरे दिसले. 
“sada ब्रेड घालपाची करणी हें तुमकां धर्मांतर करपाक लावपाचें एक 
PAA म्हण कळ्ळें ना? कसलें पिशेंपण केलें तुमी हें?'' सुब्बण्णान विचारलें. 

““हय खरें तुमचें. गांवच्या कांय वडील मनशांनी तेंच सांगलें. पूण 
बसके वेळार लोकानी आयकुनच घेतलें ना. बहिश्काराचें करतूप जावपाचें 
तें जालेंच'' अशें म्हणून कुटुंबातल्या जाणट्यांनी दोळ्यांत gat काडलीं. 

“enti बहिशकार घालून कोणाक लुकसाण जालें? आमकांच 
जालें नही? आमच्या समाजांतल्या दोन Heard धर्मातर जालें आनी तुमचें 
घरयबी तांकां गेलें.'' सुब्बण्णान म्हळें. 

'' आमच्या लोकांचे अंधश्रध्देक लागून आमच्या समाजाची कितली 
हानी जाली जाणात?'' हीं उतरां अम्मेंबळ सुब्राय पैच्या तोंडातल्यान 
ताणे आयकल्लीं तीं ताका याद जालीं. 

''तें कितेंय आसूं, तुमी कसलोच हुसको करूं नाकात. आमचो 
मंगळुरांतलो वीर वेंकटेशस्वामी खूब उदार. त्या देवाची प्रतिश्‍्ठापना जाली 
तेन्नाच्यान आज मेरेन हांगां शेंकड्यांनी Heat येवन स्थायीक जालीं. त्या 
सगळ्यांचे बरें जालें. तेन्ना तुमी हांगाच रावात. तुमच्या फुडाराची वाट 
सोदया. '' अशें म्हणून सुब्बण्णा पै देवळाच्या जाळवणदाराक मेळपाक 
गेलो. फुडलें एक सप्तकभर कुटुंबाच्या जेवणाची वेवस्था करचे खातीर जाय 
तितलो दुडू सेवेच्या नावार ताणे देवळाचे तिजोरेंत जमा केलो. 

ही घडणूक जाल्या उपरांत थोड्या दिसांनी सुब्बण्णान आपणालो 
बापोलभाव आन्नू आनी हेर कांय इश्टांक वांगडा घेवन भासाभास केली. 
''मंगळुरच्यान बंटवाळ मेरेन आशिल्ल्या ल्हान ल्हान गांवांनी व्हडा प्रमाणांत 
धर्मांतरां चालू आसात. त्यासंबंदान आमी कितेंयतरी करपाक जाय.'' 
ony, पैन म्हळें. त्या दिसासाकून सुब्बण्णा पैन व्यापाराखातीर दक्षिणेवटेन 
वचपाचें थांबयलें आनी Bed वटेन वचूंक सुरवात केली. थोड्याच दिसांनी 
सुजीर गांवांतल्या एका दुकानात सुब्बण्णा वसुलेखातीर एका दुकानांत 
गजाली करीत बशिल्लो आसतना कुशीच्या एका दुकानांतल्यान stare 
आयकूंक आयलो. किशोर पिरायेंतलो एकटो भुरगो सुद्द वचून पडिल्लो. 
ताका सुद्दीर हाडपाचे उपाय करून दुकान मालकान ताका उठोवन बसयलो. 

''तो हांगाच्या सुजीर गांवांतल्या नायक कुटुंबांतलो भुरगो. काकुळट 

पोराची. पोटाखातीर तांच्या सरबताच्या दुकानात कामाक रावला. पोटाक 
सारकें कितेंय पडुंना काय कितें कोण जाणा, कसो बडक जाला पळय 
दुकान मालकान म्हळें. 

ही गजाल आयकून सुब्बण्णा पैक अजाप जालें. “ तो भुरगो तांगेर 
कामाक कित्याक रावला? सुजिरांतल्या नायक लोकांनी कोणेच कामाक 
लायलो ना ताका?'' सुब्बण्णा पैन विचारलें. 

''ती एक व्हडली कथाच आसा पै बाब. ह्या भुरग्याच्या चडशा 
कुटुंब वांगड्यांनी धर्मांतर केलां. खुबूच गरिबींत दीस काडटालीं. तांकां दुडू 
दिलो आसतलो ना जाल्यार तांच्या कारखान्यात काम दिले आसतलें. 
सारकें नकळों हांव. हो भुरगो मात असोच उरला.'' ताणें संगलें. 

''अशें? परिस्थिती इतली वायट आसा? तुमी एक काम करात. 
त्या भुरग्याक आफोवन म्हजे वांगडा धाडात. हांव मंगळुरांत आमचे वखारींत 
काम feat ताका.'' सुब्बण्णान सांगले. अशे तरेन गांवांतल्या जायत्या 
तरणाट्यांक मंगळुराक SSA सुब्बण्णान कामाक SIS. आनी अशे तरेन 
जायतीं कुटुंबा मंगळुरांत येवन वस्तेक रावर्ली. 

असल्या जायत्या लोकांमदलो सुजीर गांवांतलो रामचंद्र नायक 
हो सुब्बण्णा पैक खूब लागींचोसो जाल्लो. तो दुकानांत, घरांत तसोच 
सामाजीक कार्यात सुब्बण्णांक सामको विस्वासाचो सांगाती जाल्लो. 

1886 इस्वेच्या व्यय संवत्सरांत सुब्बण्णा आनी भाव कोरगा पै 
दोगांयनी मेळून रथामार्गा कडली मध्यावयली अशी एक सुवात विकती 
घेवपाची थारायली. मदीं व्हडलें घर ,एक बाग आनी घरामुखार आशिल्ल्या 
रस्त्याक लागून एक ल्हान घर इतल्याखातीर एका एकराच्या चवथ्या 
वांट्या येदी जमीन ताणी दोन हजार सयशीं रूपयांक विकती घेतली. 

''कित्याक घेतात रे ती इतल्या खर्चाची जमीन तुमी?'' fast 
पैन विचारलें. | 

““आतांच्या मोलाच्या मानान पळयल्यार इतलें हें मोल चड नहीं 
अप्पा. घर खूब व्हड आसा. आमी आतां घरांत इकरा मनशां आसात नही? 
आमकां सगळ्यांक जाय तितलो जागो मेळटा,'' अशे तरेन सुब्बण्णान 
आपणाल्या बापायक समजायलो. व्यय संवत्सरांत नव्या घरांत प्रवेशय 
जालो. नव्या घरांत रावपाक आयिल्ल्या दिसासाकून घरांतले सगळे दादले 

frst पै, कोरगा पै, सुब्बण्णा पै आनी मंजुनाथ पै धरून सगळे सकाळफुडें 
न्हावन, संध्या-पुजाबी करून मागीर वेंकटरमण देवस्थानात वचून भेट 
घेवन घरा येताले. 

तसलेच एके सकाळीं सुब्बण्णा पै देवळांतल्यान परतो घरा येता 
आसतना एकटो मनीस आड आयलो आनी ताका आडावन ताणे विचारलें, 
''स्वामी, कस्तुरी सुब्राय पै ते तुमीच काय कितें?'' 

““हय हांवच तो'' सुब्बण्णान Feo, 

''तशें जाल्यार तुमी दुकानाचेर वचचे पयलीं एक फावट येवन 
अम्मेंबळ सुब्राय पै हांकां मातशे मेळात. ताणीच धाडला म्हाका.'' घरा 
येवन सकाळचो उपहार घेवन सुब्बण्णा नीट डोंगरकेरींत आशिल्ल्या अम्मेंबळ 
पै हांच्या घरा गेलो. 

सकाळची च्या घेवन न्यायालयांत घेवन वचपाचीं पत्रां एकठांय 
लायता आसतना अम्मेंबळ सुब्राय पैन सुब्बण्णाक पळोवन म्हळें ''यो, 
सुब्बण्णा यो, बस. तुजेकडेन एका बारीकशा विशयाचेर उलोवपाचें आसा.'' 

“Tanta वचपाक वेळ जायना मू?” ताणी विचारलें 

““तुमी म्हाका आफोवन घेवन सांगपासारको विशय म्हणटकच 
असो तसो सादो आसचो ना . कसलोय आमच्या समाजाकडेन संबंधीत 
आसतलो. अशें आसतना म्हजें वखारींत वचप चड़ म्हत्वाचें नही. सांगात 
तुमी कितें" तें" सुब्बण्णान म्हळे, 

आपणापरस पिरायेन ल्हान आशिल्ल्या सुब्बण्णाची तर्क बुद्द 
पळोवन सुबीय पै खोशी जाले. एक फावट मुमुरखे हांसले आनी गंभीर 
जाले. 

“a म्हणटा तें खरें सुब्बण्णा. आमच्या समाजांतली एक 
बायलमनीस भायर पडल्या. तिगेल्या निमण्या संस्कारांची वेवस्था करपाक 
जाय" ताणी सांगले. . 

सुबबण्णाक अजाप जालें. 'हें कसले इतलें व्हडलें काम? 
इतल्याचखातीर म्हाका आफोवन हाडला आसतलो हाणी? अशे आसचें 
ना. हातूंत कितेंय तरी गुपीत आसा' सुब्बण्णान आपणा भितरच म्हळें. 

ताच्या चेन्यावयलें प्रस्नचिन्न पळोवन, खीणभर ताकाच पळयत 
अम्मेंबळ पैन खिणाभरयान म्हळें. 

''सांगतां आयक सुब्बण्णा, हें तितलें सोपें काम नही. ती 
बायलमनीस आमच्या समाजाची आसली तरी ती एका जैन सावकारा 
वांगडा रावताली.'' 

इतले आयकनाफुडें सुब्बण्णाक ती कोण ती कळळी. “कितें? 
ती भायर पडली?'' सुब्बण्णान आजापान विचारले. 

''हय, ती काल रातीकडेन भायर पडली. आपल्या समाज 
बांधवांनी आपणाली निमणी क्रिया करची अशी तिची इत्सा आशिल्ली खंय. 
म्हाका दिसता तिची निमणी क्रिया आमीच करची पडटली. ह्या संबंदान 
दोन मतां भायर आयल्यांत, sad न्ही जाल्यार सगळो समाज तसोच 
विभागला'' ताणी खेदान म्हळें. 

“art कसलीच चिंता करूं नाकात पै माम. तुमकां जाय ae 
जातले. तुमी आमच्या समाजाचे वाटेर उजवाड घालपी दिव्या समान. 
तिचो अंत्यविधी आमी करचो अशें तुमकां दिसता जाल्यार आमी तो 
करूंक तयार. तुमी चिंता करू नाकात.''सुब्बण्णान खात्री दीत म्हळें. 

''तूं तें काम करपाक शकता असो म्हाका विस्वास आशिल्लो 
सुब्बणणा. त्याचखातीर हांवे तुका आफयला.'' अम्मेबळ पैन सुब्बण्णाल्या 
खानार हात दवरीत म्हळें. “ 

सुब्बण्णा थंयच्यानूच बापोलयो अनंत पै च्या घरा गेलो आनी 
आन्नूक घेवन आयलो. ताका बारीकसाणेन सगळी खबर सांगली. सुब्बण्णा 
पै ह्या कामाक फुडें सरला तें पळोवन तागेले आनीक दोगजाण इश्ट मुखार 
आयले. 

''आमी चवगजाण मुखार सरल्यात तें बरें आसा पूण त्या 
मसणपट्टयान आयकलें ना जाल्यार कितें करपाचें?'' आन्नून विचारलें. 

“'तो कितें आयकुचो ना?'' दोन रूपयांचे नाणे आन्नूकडेन दीत 
सुब्बण्णान म्हळें ''घे, तूं मुखार वच आनी हें ताच्या हातार दवर. इतलेंच 
करून तो आयकना जाल्यार तिगेलें मडें हांवूच लासतां.'' सुब्बण्णान 
धिटायेन म्हळें. दनपार मेरेन अन्त्य विधी करून ते परतले. 

त्या कामाक अम्मेंबळ Yara पै चो तेंको आनी कस्तुरी सुब्राय पै 
चो फुडाकार आसा तो पळोवन टिकाकार तोंडा धापून रावले. 

हिंदू समाजाच्या जाती भेदाची कोडवासाण पळोवन अम्मेंबळ 
सुब्राय पै हाणी “सुदर्शन” पत्रिकेंत 1887 वर्सा बरयिल्लो. “हिन्दू लोकांचो 
अभ्युदय'' नांवाचो लेख वाचून सुब्बण्णा पै अस्वस्थ जालो. तो ताणें 
आपणाल्या इश्टांक वाचून दाखयलो. 

“ast जाल्यार तूं जातीवाद मानिना तर?'' सुब्बण्णाच्या एका 
इश्टान विचारलें. ''तूं आमच्या जातीच्या सगळ्या कार्यावळींनी मुखार 
आसता तें कशें तर?'' ताणे विचारलें. 

““आमच्या समाजाचीं कामां करप हो म्हजो धर्म. ताचो अर्थ हावें 
प्रत्येक काम करतना जातीकडेन पळोंवक जाय आसो न्हीं'' सुब्बण्णान 
स्पश्टपणान MAS. तागेल्या चडशा इश्टांनी तकली हालोवन पसंती 
दाखयली. 

ते रातीकडेन सुब्बण्णा पै घरा आयलो तेन्ना समाजांतलो आनी 
एक फुडारी आयलो, ''कितेंय rend तरी ती बायलमनीस परजातींतल्या 
मनशा सांगतांत रावताली. तिगेलें प्रेत लासूंक तूं गेलो तें योग्य जालें? '' 
ताणे विचारलें. ह 

सुब्बण्णाक राग आयलो ना. उरफाटी ताणें त्या मनशाक पटपा 
सारकी जाप दिली. ''आयक सांगतां, आपले जातीच्या'लोकांनी आपणाली 
निमणी क्रिया करची अशी तिगेली जी इत्सा आशिल्ली हाचो अर्थ तिका 
आपणाल्या कर्तुपाचो पश्चताप Gest असोच जाता नही? ताचे परस 
व्हडलें आनी किते जाय तुमकां?'' तो मनीस कांयच उलयनासतना 
फाटीं परतलो. 

खूब पुरो जाल्लें आशिल्ल्यान ते रातीकडेन घरकान्न सरस्वती 
कडेन कांयच उलयनासतना सुब्बण्णा जेवून न्हिदलो. मध्यान रातीर कोण 
तरी वेदनेन पिंरगता तो आवाज ताणें आयकलो. एक दोन फावटी सारकी 
जाग आयली नासली तरी तिसरे फावटी सुब्बण्णा फट्ट करून उठून बसलो. 
सरस्वतीचो आवाज आशिल्लो.'' काकुळट, fort जाता काय हिच्या जिवाक? 
सदांभशेन तिचेकडेन हांवे दोन गजालीयबी केल्यो ना राती '' ताका याद 
जावन वायट दिसले. 

तो उठलो आनी कंदील पेटोवन तिचे कुशीक वचून बसलो. 
जोरान तिचें आंग हुलपतालें. दोळे निस्तेज जाल्ले. act कु डीन 

किडकिडीत आशिल्ली ती चडच बाविल्ली. गंदाचो लेप करून ताणें तिच्या 
कपलाक लायलो. रातच्या वेळार हेवटेतेवटेन धांवपळ चलिल्याचो आवाज 
आयकून ताचो धाकटो भाव मंजुनाथ आनी ताची घरकान्न लक्ष्मी उठून 
आयलीं. उदकांत कामकस्तुरी घालून तें उदक लक्ष्मीन तिका पिवपाक 
दिलें. 

तिणें देराक सुब्बण्णाक म्हळें “तुमकां पुरो जालां आसतलें. 
न्हिदात तुमी वचून. अक्का म्हऱ्यांत हांव बसतां.'' सुजीर नायकांच्या 
कुटुंबांतले लक्ष्मीक लग्न जावन घरा येवन फकत तीन म्हयने जाल्ले. अशें 
आसुनय ती घरकामांत खूब मन लावन वावुरताली. दिसाची सरस्वतीची 
सगळी सेवा आपूण जावन करताली. उपाय नाशिल्लो रोग जाल्ले सरस्वतीकडेन 
लग्र जाल्ल्या व्हडल्या देराच्या विशाल मनाचे लक्ष्मीक तोखणाय दिसताली. 
वायट भलायकेचे घरकान्नीकडच्यान ताका एकाय दीस cage मेळूंक 
पावुंना म्हण कळळें तेन्ना तिका अजाप जालें. 

फुडल्या दोन दिसांनी सरस्वतीची स्थिती खूबूच इबाडली. पोटाक 
घेतिल्लें सगळें ओकून वतालें. पोटांत खूब दुखप आनी चड जोर आशिल्ल्यान 
ती अशक्त जाल्ली. तिका गूण पडचो म्हण ताणे गौरी तृतिया पुजेची आंगवण 
केली. फुडल्या थोड्या दिसांनी तिगेले भालयकेंत set सुधारणा दिसली. 
त्याच'वर्सा भाद्रपद शुद्ध तृतिये दिसा घरांत मोठे श्रध्देन गौरी पुजा मनयली. 
feet teat तिगीय सुनो, अनंत teat तिगी सुनो हाणी सगळ्यानी मेळून 
एकशें एक नाल्लांची पुजा केली. 

त्याच वर्सा कोरगा पैगेर एक पूत जल्माक आयलो. ताचें वेंकटेश 
नांव दवरलें. भुरग्याची परिक्षा केल्ल्या पंडितान तो जल्मजात रोगी आसतलो 
म्हण भविश्य केलें. 

मागीर एक वर्सभर सुब्बण्णा आनी कोरगा पै व्यापारांत खूब मग्न 
उरले. एकदीस सुब्बणणान आपलो बापूय fast पैक red ‘etd एक नवी 
वखार सुरू करची अशें चिंतलां. बंदराकडेन एक जागोय पळोवन दवरला 
तुमचो अभ्रिप्राय किते? 

बरी गजाल, उगडच तूं. हांवय बी हालीं चिततालों. आमच्या 

दुकानात कितले जाणांनी येवन बसप काय म्हणून” feet पैन म्हळें, 

''कस्तुरी सुब्राय प्रै आनी सुजीर रामचंद्र नायक अँण्ड कंपनी (& 

Co.) अशें नांव दवरचें म्हण चिंतला.'' “ओ! रामचंद्राकय तातूंत घेवपाचें 
चिंतलां? पूण मुद्दल घालपाखातीर ताचेकडेन कितें आसा?'' fret पैन 
विचारलें. 

““विस्वासान काम करप हेंच ताचें मूळ भांडवल अप्पा. तुमी 
म्हणटात जाल्यार कोरगा अण्णाक आनी मंजुनाथकय भितर घालतां 
नमळायेन सुब्बण्णान म्हळें 

''नाका सुब्बण्णा, तातूंत तुमी दोगूच जाण ware. पोरणें दुकान 
आमी तिगूय जाण चलयतात.'' विट्टान सांगले. 

सुमार इकराशीं रूपयांक विकती घेतिल्ले सुवातेंत नवी व्यापारी 
संस्था सुरू जाली. देशात तशेंच विदेशांत खूब मागणी आशिल्लें काळें मिरी 
आनी हेर मसाल्याच्यो वस्तू ठोक दरान हाडून विकपाची कला सुब्बण्णान 
हाताशिल्ली. साकरेचो पुराय मचवोभर माल विकतो घेवन आपूण विकतालो. 
अशे तरेन शिघ्र गतीन व्यापाराची उदरगत जाली. 

“SORTA फायदो उरूंक जाय रामा, पूण चडय आस बरी नहीं 
आं'' अशें तो आपणालो विस्वासू भागिदार रामा नायकाक सांगतालो. 

सकाळीं सुर्योदय जावचे पयलीं उठून सुब्बण्णाची दिसपटी सुरू 
जाताली. सुमार पंदरा मिनटां तो सुर्यनमस्कारासारको सादो व्यायाम 
करतालो. मागीर न्हावन ओल्यानीच येवन संध्या पुजाबी करतालो. धवो 
वालो आनी ताचेर धवो seat, ताचेर वयर वेस्ट कोट आनी माथ्याक 
तांबड्या कपड्याचे मुंडाशें असो ताचो भेस आशिल्लो. मिशयो वाडोवन त्यो 
गालांचेर देंवयतालो. काफे भाजून दळून केल्ल्या पिठ्याची एक पेलोभर 
काफी गोड़ घालून पितालो. अशेतरेन सकाळचो उपहार घेवन देवस्थानाक 
भेट दितालो. ताचे बरोबर ताचो धंद्यातलो भागिदार रामचंद्रय वतालो. 
फिरंगी पेठेतल्यान हाडून कामाक दवरिल्ल्या वेंकटेशाच्या खानार वखारींत 
घेवन वचपाची दुडवांची पोती आसताली. 

1890 इस्वेच्या विकृती संवत्सराच्या वैशाख शुद्ध द्वादशीचो तो 
एक दीस आशिल्लो. सुब्बण्णा आनी रामचंद्र वखारींत भितर सरून देवामुखार 
दिवो पेटोवन हिशोबाच्यो चोपड्यो उगडून हिशोबा संबंदान कितेंतरी 
भासाभास ताणी सुरू केल्ली. एक दोन गिरायकांयबी तेन्नाच आयिल्लीं. 

इतल्यान पयसुल्ल्यान सुब्बण्णाचो धाकलो भाव मंजुनाथ धांवधांवत 
आयलो. | 

''सुब्बण्णा तुवें रोखड्या रोखडो घरा येवपाक जाय. वयनीक 

अकस्मात मोडणे मारून आयलां'' ताणे सांगलें. | 
| ''तूं मातशें हांगा सांबाळ आं रामा, हांव मातसो घरा वचून 
येतां.'' अशें म्हणून तो भावावांगडा घरा वचपाक भायर सरलो आनी 
chad बसून ते वचूंक गेले. गाडयेंतल्यान देवून सुब्बण्णा नीट आपणाले 
कुडींत गेलो. बापूय विट्ट, आवय सत्यभामा, व्हडली भावज, धाकली 
भावज अशीं सगळीं सरस्वती भोंवतणी बशिल्लीं. तेन्नाच प्राणत्याग केल्ली 
सरस्वतीची निर्जीव आनी किडकिडीत कूड फकत शेंदरेर आशिल्ली. जीव 
वता आसतना कुडीक जाल्ले खर त्रास तिच्या मुखामळार दिसताले. 
सुब्बण्णा tad येवन तिचे म्हऱ्यांत गेलो आनी तिच्या 
कपलार हात दवरून तिका पोशेलें. कपलाक हुनसाण आशिल्ली. तिचे 
निर्जीव जाल्ले etd ताणे धांपले. कुकमाचो करण घेवन तिका कुकूम 
लायलो. ““आमी फुडली तयारी करया आप्पा, कोणाची वाट पळोवपाची 
गरज ना.” सुब्बण्णान म्हळें. दनपारमेरेन बापोलयो आनी बापोलभावांचीं 
pen येवन पावली. 

लग्न जालें तेन्नाच्यान निमण्या दिसामेरेन एकय फावट देहसुख 
fede पावुंनाशिल्ले आपणाले घरकान्नीच्या देहाक सुब्बण्णान स्वताच्या 
हातान अग्नी दिलो. 

''तुगेली आवय बापूय जितीं आसतना तुवें कोणाकूच अग्नी 
दिवप हें समा नही सुब्बण्णा.'' भटान ताका सांगले. बापायनय तें खरें 
म्हळें. 

सुब्बण्णान स्पश्टपणान जाप दितना म्हळें. ““ रोगपिडीत 
आसतनाय पत्नी म्हणून स्विकारून हांवें तिका घरा हाडली. Veit चार 
वर्सा हांवे तिची सेवा केली. तिका ग्रहिणीचें स्थान मेळोवन दिलें. gach 
सगळें केल्लें आसतना हांवे तिचे कुडीक मुक्ती दिली जाल्यार तांतून चूक 
कसली? प्रिती - वात्सल्याचे ज॑य संबंध आसतात थंय प्रथा, शिश्टाचार 
असलीं बंधना आसनात." 

सुब्बण्णालो निर्भिड आनी कठोर निश्चय पळोवन सगळ्यांनी 
हयकारी मान हालयली. सरस्वतीच्या वैकुंठ समराधनेक वैदीक ब्राम्हणांक 
आनी गरीबांक ताणे सदळ हातान दानधर्म केलो. 


000 

20. 
विद्येचे पुजक 

1891 इस्वेच्या रथसप्तमी दिसा सुब्बाण्णा पै आपणालो जाण्टो 
इश्ट अम्मेंबळ सुब्राय पै हांकां रथोत्सवाचीं परबीं भेटोवंक गेल्लो. तेन्ना ताणीं 
सुब्बाण्णाक सांगलें'” आमच्या लोकांच्या शिक्षणा खातीर एक नवी शाळा 
सुरू करची अशें चिंतलां हांवे सुब्बण्णा. तुमच्या व्यापारी समुहाचो आधार 
जाय पडपाचो संभव आसा.'' 

'' आमचीच अशी एक शाळा? अपरूप अशी कल्पना ही तुमगेली. 
आमच्या समाजाक एकदम गरजेची गजाल. खात्रेन आमी तुमच्या सांगाताक 
आसतले.'' सुब्बण्णान जाप दिली. त्याच दिसा सानच्या वेळार घरा परतता 
आसतना शंबर रूपयांची एक थैली ताणे अम्मेंबळ पैगेर पावयली. शाळेचे 
येवजणेक धन रूपान आधार दिवपाक ताणें आपणाल्या व्यापारी इश्टांचें 
मन वळयलें. 1891 इस्वेच्या तीस जुनाक अम्मेंबळ पै आनी तांचे एक 
अध्यांपक ge हांच्या सतत प्रयत्नान कोडियालबैल चर्ची मुखार 
आशिल्ल्या एका घरांत केनरा शाळेचो उक्तावण सुवाळो जालो. 

सुब्बाण्णा पैन सुरू केल्ले कस्तुरी सुब्राय विट्टा पै आनी सुजीर 
रामचंद्र नायक कंपनीच्या व्यापारांत खूब उदरगत दिसून आयली. 
वर्सुकी पांचशीं रूपया येणावळ आशिल्ल्या मनशान येणावळ कर भरचो 
पडटालो. आपणे ते मोखीर पावूंक जाय असो खर संकल्प आशिल्ल्या 
सुब्बण्णान ती मोख हुपून तो आतां म्हयन्या भितरच तितली येणावळ 
घेतालो. 

खर संवत्सरांतल्या पाडव्याक कुटुंबाचो नवो साळिग्राम घरांत 
आयलो. त्या दिसा घरांत feet ten कुटुंबाक अनंत पैचेंय कुटुंब येवन 
Food. त्याच दिसा कोरगा पैचो, जल्मतनाच रोगी आशिल्लो पूत 
वेंकटेशाच्या उद्दिश्य होमाच्यो पुजा जाल्यो . ज्योडू मठाच्या अश्वधाम 

` भटांची कुटुंबांतल्या सगळ्या कामांखातीर म्हण नेमणूक केली. नेमान 
सकाळीं येवन साळिग्राम पुजायबी ताणींच करपाची अशें निश्चित जालें. 

त्याच दिसा सानचो fest पै पंचांग आयकुपाक वेंकटरमण 
` देवस्थांनात गेल्लो आसतना मंजेश्वर गोवींद भट मेळळो. ताणें विट्टा पैक 
ree '' तुमच्या सुब्बण्णाक दुसरे फावटी लग्न करतले जाल्यार म्हजेकडेन 
एक बरें थळ आसा.'' 

''म्हजी कसलीच आडखळ ना गोवींद बाब . पूण आमच्या 
सुब्बण्णाचो सभाव तुमकां खबर ना? गरीब कुटुबांतलें बऱ्या गुणाचें चली 
भुरगें आसत जाल्यार आपूण लग्न जातलों, ती मागीर सुंदर आसना जाल्यारय 
जाता. कालपैरच म्हणलां ताणे अशें'' fest पैन ताका सांगलें. 

''तशें जाल्यार म्हाका farsa आयिल्ल्या मंजेश्वर शेशगिरी 
भटाचो संबंध तुमकां खात्रेन फावो सारको आसा. हांव फाल्यां सकाळीं 
ताका घेवन तुमगेर येतां.'' ताणे ted. दुसरे दिसा कुलपुरोहीत 
अश्वत्थाम भटय तांगेर आयलो. संबंध जुळून आयले आनी त्याच वर्सा 
वैशाख शुध्द दसमे दिसा सुब्बण्णा पैचें पुत्त्र पेढेंतल्या शेशागिरी भटाची 
धूव राधाबाई कडेन लग्न जालें. 

1892 इस्वेच्या नंदन संवत्सरांत पुराय दक्षीण कन्नड जिल्ल्यांत 
देवी रोगाची खर धाम पातळ्ळी. सोंपिल्ल्या धा वर्सात दिसाक सरासरी 
आठ णव जाण देवी रोगान अंतरिल्ले.'' रोगाची खरसाण कमी कर गे 
माये'' अशें मागणें करपाखातीर गांवांत wheat देवीची पुजा बांदिल्ली. 
रात जावचे पयलीं पुजाबी जावन लोक घरा परतल्ले. वैशाख म्हयन्याच्या 
उबाळाक लागून सगळीं घरांतली FAM भायर आंगणात aap बशिल्लीं. 

''आमचो आन्नू आनी अनंत काका पुजेक आयलेनाशे, राधा, 
कित्याक तें कांय कळना. फाल्यां fears जाय वचून .'' अशें सुब्बण्णा 

घरकान्नीकडेन म्हणटालो. 
| इतल्यान कोणेतरी दाराचेर मारिल्ल्याचो आवाज कानार पडलो. 
सुब्बण्णा कंदील घेवन गेलो आनी ताणें दार उगडलें. पडिल्ल्या मुखामळान 
आन्नू पै दाराभायर कंदील घेवन उबो आशिल्लो. ताची ती भिल्लेवरी आवतिकाय 
पळोवन सुब्बण्णान विचारलें”” कितें जालें आन्नू? रातचो सो खंय?'' 

''दोन दीस जाले आप्पाक जोर येता. आतां बरोच वाडला.'' 

आन्नून जाप दिली. 

'' चल या, आतांच येतां हांव." सुब्बण्णान म्हळें. 

“'तूं न्हीद चल, हांव मातसो वचून येतां" अशें आपणाले गुरवार 
घरकान्नीक ताणे सांगले. ताणें खानार शाल उडयली आनी तो आन्नूवांगडा 
चलूंक लागलो. 

जोरान हुलपत पडिल्ल्या बापोल्याच्या कपलाक हात लावन 
ताणें पळयलें. कंदील तोंडा म्हऱ्यांत हाडून बारिकसाणेन तपासलें. चेऱ्याचेर 
एक दोन हळुडुव्या रंगाचे फोड दिसताले. काकाक देवीची लागण 
जाल्या म्हण त्याच खिणाक ताच्या ध्यानात आयलें, '' आन्नू तूं हांगाच 
राव. श्रीगंधाच्या उदकाची ताच्या कपलार घडी घाल. हांव वचून वैद्याक 
घेवन येतां.”” अशें म्हणून तो नीट वेंकटरमण देवळाच्या दरवट्या कडेन 
आयलो. थंयच्या थांब्यार एक टांगो उबो आशिल्लो. टांगेवाल्याक उठोवन 
तो वैद्यागेर गेलो. 

फुडलें सप्तकभर अनंत पैचेर वखदी उपाय चलले. चवथ्या दिसा 
जोर वाडिल्लो. देवीच्या फोडांनी आंग भरिल्लें. घोवाची स्थिती पळोवन 
अनंताची घरकान्न सुब्बण्णा म्हऱ्यांत येवन दुख्ख अनावर जावन 
विकळापून WH लागली.'' सुब्बण्णा, तुजेरच म्हजो सगळो भरवंसो, 
तांचो जीव तुवेंच वाटावंक जाय, आमचेकडेन कांय ना तें तूं जाणा.” 

“ela आसां तो न्ही गे तुमचे कडेन काकी?” सुब्बण्णान Fess, 
भिंयेवं नाका. तूं.त्या विघ्नेश्वर गणरायाकडेन मागणें मागलां हांवे . 
चवथीक घरांत पुजतां म्हण सांगणे केलां.” ताणे म्हळें'' हांचे भलायके 
खातीर तुवें चवथ मनोवपाचें सांगणे केलां? '' काकीन अजापान विचारलें. 

''आमचे वडील नही ते? तांचे खातीर सांगणे dear fod . 
व्हडलेंशें तातूंत?" सुब्बण्णान म्हळें. कावळो बसंपाक «आनी खांदी 
मोडपाक म्हणटात ते भशेन दीस वता तसतसो अनंत पैचो चेरो इल्लो 
तरतरीत दिसूंक लागलो. फुडल्या तीन चार दिसांनी जोर गेलो. धा पंदरा 
दिसांनी आंगावयले फोड बावले. अनंत पै पुरायपणान बरो जालो. 

''आमच्या सुब्बण्णाच्या मायेच्या म्हालवजार हांव जितो उरलों 
अण्णा'' अनंत पैन ताचो अण्णा fast पैक म्हळें. '' म्हजे भलायके 
खातीर ताणें गणेश चतुर्थी मनोवपाचें सांगणे केलां .कितलो देवस्वरूपी 

पूत पळय तुगेलो हो, अण्णा '' अनंतान आपणाल्या अंतरांतलो उमाळो 
व्यक्त केलो. 

1892 इस्वेच्या खर संवत्सरांच्या भाद्रपद शुक्ल द्वितिये दिसा 
विट्टा पैच्या व्हडल्या घरांत ताचें स्वताचे कुटुंब आनी अनंत पैर्चे पुराय 
कुटुंब असो व्हडलो मेळावो जमलो. सगळ्यांनी मेळून गौरी तृतियेची परब 
उमेदीन मनयली आनी उपरांत गणपती चवथ पयलेच फावटी मनोवचे 
खातीर व्हडा उर्बा उमेदीन सगळ्यांनी मेळून तयारी केली. 

धाकटो भाव मंजुनाथाक धाडून सुब्बण्णान आपणाल्यो भयणी 
पोम्मण्णा आनी गगाक्काक आफोवन घेतलीं. तांची भुरगीं , कोरगा पैच्यो 
तिगी धुवो अशीं मेळून भुरग्यांचो एक मेळ तयार जालो. कोरगाचो अनारोग्यान 
पिडीत धाकलो पूत वेंकटेशाचेर सुब्बण्णाचो चड जीव आशिल्लो. ताची तो 
खूब अपुरबाय करतालो. ताचेखातीर ताणे मुद्दम तयार करून घेतिल्ले लाडू 
हाडले, नवे कपडे शिवून हाडले. '' हें घर व्हडलें आसा. सगळ्या सणा 
परबांक तुमी सगळ्यांनी हांगा येवपाक जाय आं, रातीकडेनय हांगाच 
रावपाचें''. सुब्बण्णान सांगलें. 

सकाळच्यान रात मेरेन गणेश चतुर्थीचो दबाजो सगळ्यांनी उमेदीन 
मनयलो. गणपतीची मूर्त घरा फांटल्यान आशिल्ले बांयेंत पावयली. चवथीक 
आयिल्लो सगळो लोक रातीकडेन रावलो. 

त्याच वर्सा दिवाळी जावन बळीपाडव्या दिसा feet पैन भुरग्यांक 
आफोवन सांगलें '' स्वसमाजाच्या सगळ्या व्यापाऱ्यांची दुकानां आनी 
आपणालें गिरायक आशिल्ल्या लोकांच्या. दुकानांनी आमी मिठाई वांटूंक 
जाय''. ¢ 

बापायचे सुचोवणे प्रमाण सुब्बण्णान बरे सुवादीक अशे लाडू तयार 
करून घेतले आनी एका हात गाड्याचेर घालून सगळ्या व्यापाऱ्यांगेर 
स्वता हातान वाटले. बलींद्र Gor दिसा वेंकटरमण देवस्थानात जाल्ले सभेंत 
सुब्बण्णान एक सुचोवणी केली''मंगळूर पेठेंत आमी तीन हजार दोनशी 
सुमार गौडसारस्वत आसात. आमचे उदरगतीखातीर आमीच यत्न 
करूक जाय. आमचे मदलो चडसो लोक गरीब. ते खातीर तांच्या 
घरांतल्या लग्ना मुजींक आमी आधार दिवंक जाय. yada नही तर देवस्थानाचे 
वतीन असल्या लोकाक आधार दिवपाची वेवस्था करूंक जाय.''असो 

ताणे लोकांक उलो मारलो. जमिल्ल्या लोकां मदल्या चडशा जाणांनी 
पैच्या म्हणण्याक तेंको दिलो. 
त्या दिसाच्यान कस्तुरी सुब्राय विट्टा पै आनी सुजीर रामचंद्र 


. नायक कंपनीचे येणावळींतल्यान एक थारावीक वांटो गरीबांच्या 
_आधाराखातीर वेगळो काडपाक सुरवात जाली. 


मार्गशीर्श वद्य दसमी दिसा सुब्बण्णाची घरकान्न राधेन एके धुवेक 
जल्म दिलो. बाळंत जातना तिका खूब त्रास जाले. भुरग्याची भलायकी बरी 
ना ती पळोवन विट्टा पैन सुब्बण्णाक आफोवन सांगलें'' हें पळय सुब्बण्णा, 
भुरग्याची भलायकी बरी ना.ताका म्हाराच्या हातांत दिवप समाजातलेंशें 
दिसता.'' तें आयकून सुब्बण्णान म्हळें ““ कित्याक म्हणटा अण्णा, अशें 
करून कितें उपेग?'' ““जल्म जालो तेन्ना Gul व्हडलो भाव कोरगाची 
परिस्थिती अशीच आशिल्ली.'' अशें म्हणून विट्टान कोरगाचो जल्म जाल्लो 
तेन्नाची सगळी खबर पुताक सांगली. 

बापायचो सल्लो स्विकारून सुब्बण्णान कोरगा केरींतल्यान एका 
म्हाराक (कोरगाक) आफोवन घेतलो. पस्तीस वर्सा आदीं आयिल्लो तोच 
मनीस (कोरगा) परतून एक फावट तांगेर आयलो. ताची सुमार आठसठ 
वर्सा पिराय जाल्ली. परतून ताणें तोच विधी केलो आनी भुरग्याक कोरपुळू 
अशें नांवं दवरून गेलो. 

“चली भुरग्यांची सामाजीक परिस्थिती खूब उणाक दर्ज्यांक 
पावल्या सुब्बण्णा. रोग पिडीत म्हण जाणा जावनयबी एके बायल मनशेक 
पत्नी म्हण स्विकारून लोकांक एक देख घालून दिली gd. पूण sada 
पुरो जावचें ना. थोड्या दिसांआदीं भायर पडिल्ले ते बायल मनशेच्या 
अंत्यविधी खातीर आमकां कितले Hee घेवचे पडले तें तूं जाणाच न्ही?'' 
अम्मेंबळ पैन म्हळें. 

“ag पै माम याद आसा म्हाका. तुमचे सारक्यांच्या मार्गदर्शनाक 
लागून तेन्ना तें साध्य जालें. मुखार food करपाचो विचार आसा तुमचो?" 
सुब्बण्णान विचारलें. | 

आपणाल्या मनातलें वळखलो म्हण अम्मेंबळ पै खीणभर 
सुब्बण्णाक पळयत रावले आनी मागीर ताणी सुब्बण्णाक म्हळें '“* जाणा 
सुब्बणणा, चली भुरग्यांखातीरच अशी वेगळी शाळा'काडची असो एक 

विचार म्हज्या मनांत घोळटा. एके बायलमनशेक शिकप दिलें जाल्यार 
आख्खें कुटुंबच सुशिक्षीत जावंक पावता. आपणाल्या कुटुंबाच्या उद्धाराचो 
मार्ग एकली बायलमनीस दादल्या परस बरेतरेन परजळीत करूंक शकता. 

“'चली भुरग्यां खातीरच वेगळी शाळा? असली येवजण फळादीक 
जावंक शकतली?'' सुब्बण्णान आपणालो दुबाव उलोवन दाखयलो. 

'' हय. चली भुरग्यांचीच वेगळी शाळा. कित्याक? तुका ती 
गजाल असाध्य कशी दिसता?'' सुब्राय पैनी विचारलें. 

मातशें येवजिलेशें करीत सुब्बण्णान म्हळें '' तशें कांय ना , तुमी 
फुडाकार घेतल्यार त्रास जातलेशे दिसनात. पूण ......... हि“ 

“gu? पूण कितें? समाज ते गजालीक तयार जावचो ना म्हण 
gard आसा तुका?'' अम्मेंबळ पैन विचारलें. सुब्बण्णाचें मन पारखुपाची 
आतां तांचेर पाळी आयली. 

सुब्बण्णा मौनच राविल्लो. 

“FA दुबाव खरो सुब्बण्णा. बायलांक आपणा परस उणाक 
लेखप आनी ताकां हुमऱयाभायर येवपाक विरोध करप ही वृत्ती फकत 
आमच्याच समाजांत नहीं तर पुराय देशांत एक रूढीच जावन बसल्या.'' 

''पुरातन भारतांत, वेदांच्या काळांत अशी परिस्थिती नाशिल्ली. 
गेल्ल्या चार पांच शेंकड्यांनीच अशे तरेची प्रवृत्ती वाडीक लागली. भोव 
भोवन जाल्ल्या मुसलमान राजांच्या आक्रमणांक लागून सैरभैर जाल्ल्या 
हिंदू समाजांत आपणाल्या चली भुरग्यांची राखण जावंची ह्या हेतान 
बालविवाह, विधवेक विद्रूप करप तशीच सती सहगमन पध्दत अशे 
तरेच्यों प्रथा चालीक लागल्यो. मागीर त्यो वायट रूढी आनी परंपरा 
जावन पडल्यो. हया शेंकड्यांत इंग्रजांच्या शासन काळांत अर्थीक आनी 
बौध्दीक मळार दुबळो जाल्ल्या आमच्या देशांत ह्यो रूढी मोडून उडोवपाची 
शक्तच नाशिल्लेवरी जाल्या. आमी आतां ती सुरवात करपाक जाय.'' तार्णी 
FBO, 

बायलांचेर आयिल्ल्या वायट प्रसंगार सदांच तिडकीन फुडाकार 
घेवपी सुब्बण्णाक सुब्राय पै हांच्या विचारांत आशिल्ल्या सत्याचो दिश्टावो 
जालो. 

''खरें पैमाम, तुमच्या विचारांत एक विशाल सत्य आसा. तुमी 

चली भुरग्यांखातीर एक शाळा सुरू करपाची गरज आसा म्हणटात हातूंत 
इल्लोय दुबाव ना. आमी सगळे तुमचे वांगडा आसात.” सुब्बण्णान खात्री 
दीत म्हळें. 

दुसरे दिसा भिश्टाश्‍्टमी दिसा अडेचशीं रूपयांची देणगी erga 
ताणे अम्मेंबळ पैच्या हातांत दिली. 

अम्मेंबळ सुब्राय पैच्या सतत यत्नांतल्यान 'केनरा हेण्णु मक्कळ 
शाळे' (केनरा महिला शाळा) त्याच वर्सा जुनाचे सात तारकेक सुरू जाली. 

“चली भुरग्यांक शाळेंत घालप म्हळ्यार कितें? अर्थ आसा हे 
करणेक? धर्म॑ विरोधी कर्तुप हें तांचें.'' अशे तरेची वांकडी भास 
रूढीचे थोडे समर्थक उलोवंक लागले.'' ast म्हणू नाकात तुमी. सुब्राय पै 
fod करतात तें तांकांच खबर ना.'' अशें हेर थोडे उलोवंक लागले. 

'' तशें म्हणूं नाकात तुमी, सुब्राय पै जें करतात तें आमच्या 
समाजाच्या हिता खातीरच . स्त्रीरूपी म्हाळसा नारायणीची पुजा करिनात 
आमी? उत्तरेंतली झांशीची राणी लक्ष्मीबाई, कित्तूरची राणी चेन्नम्मां, तांचेय 
आदींची उळळालाची राणी अब्बक्का आनी हेरांनी वीरझुजारी जावन 
देशाखातीर प्राणत्याग केलो ना?'' अशें म्हणून सुब्बण्णान जायत्या 
व्यापाऱ्यांचें मत परिवर्तन केलें. | 

आपणाल्या व्हडल्या भावाच्यो धुवो श्रीदेवी आनी नेत्रावती हांकां 
शाळेत घालपाखातीर भावाक तयार केले. आनी तांका शाळेत घाली. 

1895 इस्वेच्या मन्मथ संवत्सराच्या युगादी (चैत्रशुध्द प्रतिपदा - 
पाडवो) दिसा सुब्बण्णा पै देवाची पुजा करून श्री वेंकटरमण देवस्थानात 
वचून आयलो. थंयच्यान तो आपणालो बापोल्यो अनंत पैगेर गेलो आनी 
काका- काकीक नमस्कार करून आशिर्वाद घेवन आयलो. थंयच्यान 
दुकानाचेर वचचो वचून दुकानात काम करतल्या सगळ्या कर्मचाऱ्यांक 
एकेक चांदीचो रूपया इनाम दिलें. तांचेमदीं ताका मोनप्पा दिसलो ना 
म्हण ताणें चौकशी केली. ''तीन दीस जाले कामाक येवंना तो धनया. 
कितें जालां कांयच खबर ना.'' एकल्या कामगारान सांगले. 

''थंय मिजार पैचे वखारीत ताचो धाकलो भाव आसता ताका 
विचारून यो चल.'' अशें म्हणून एका मानायाक सुब्बण्णान धाडलो. 

परतून येवन मानायान म्हळें ““तोय बी तीन दीस जाले कामाक 

खंय. घरांत कितेंय घडलां आसपाक जाय.'' 

सुमार इकरा वरांचेर, सगळ्या गिरायकांक वयार करून, हिशोबबी 
| घालून त्या मानायाक आफोवन घेवन ताणे विचारलें. ““मोनप्पाचें 
जाणां मरे तूं? '' 
''हय धनया, जाणां हांव, थंय तें बिक्कर्न कट्यांत.'' त्या मानायान 
,/“ चल तर एक टांगो घेवन यो, आमी पळोवन येवंया.'' सुब्बण्णान 
ted, ''तुमी आमचे खोंपीत येतात धनया?'' ताणे अजापान विचारलें. 

“eq हांव येतां, तुका यो म्हणटां, टांगो हाड चल”. 
सुब्बण्णान Feo, भर दनपारांचेर बिक्कर्नकट्टेची दोंगुल्ली aga गेल्या 
उपरांत टांगो दोंगुल्ली कातरून केल्ले एके अशीर वाटेन गेलो आनी एका 
देंगणांत भितर सरलो. उंचायेवयले एके ल्हानशे सुवातेर आठ धा ल्हान 
खोंपी आशिल्ल्यो. तिसरे खोंपी मुखार पांच स जाण उबे आशिल्ले. ''तेंच 
मोनप्पाचें घर'' त्या मानायान सांगले. 

अपरूप कसो एक टांगो आपणाल्या घरा दारांत आयिल्लो 
पळोवन अजापान सगळे लोक मुखार आयले. 

टांग्यातल्यान देवून सुब्बण्णान ''खंय तो? मोनप्पा खंय 
आसा?'' अशें विचारलें. आशिकु शीचे सगळे एकामेकाच्या तोंडाक 
पळोवंक लागले. 

'' हे आमचे धनी . मोनप्पा खंय आसा? '' मानायान 
विचारलें '' भितर आसा तो. ताची बायल खूब बरी ना.'' एका वडील 
पिरायेच्या मनशान सांगलें. 

भायर चलिल्लो बोवाळ आयकून भायर आयिल्ल्या मोनप्पाक 
सुब्बण्णा पैक पळोवन अजाप जालें. ''धनयानू तुमी हांगा? कित्याक 
आयल्यात तुमी हांगा?'' ताणे गडबडत विचारलें. 

''अशें कितें रे मोनप्पा, तीन दीस तूं येंवना तो? तुजे बायलेन 
हांतरूण धरलां खंय मरे? '' सुब्बण्णान विचारलें. 

“Sa धनया, पळयत जाल्यार तिची धडगत दिसना म्हाका. 
घरांत चवगां भुरगीं आसात. दोतोराचे उपाय करतलो जाल्यार म्हजेकडेन 
कांयच ना. म्हजें आतां कांय खरें ना धनया.'' अशें म्हणून तो रडूंक 
लागलो. 

''शी, शी! हीं कसलीं रे पिशेषणां तुगेलीं? म्हाका सांगपाचें 


नहीं qa?" हांव दिवंचो नाशिल्लो तुका आदार” सुब्बण्णान विचारलें. 


तकली सकयल घालून सामको निस्तेज जावन मोनप्पा उबो 
रावलो. '' बरे , आतां जालें तें जालें. ad टांगो हाडिल्लो आसा. तुगेले 
TASH टांग्यात घालून सरकारी हॉस्पिटलांत व्हरया चल''. 
सुब्बण्णान म्हळें. 

मोनप्पाचो आपणाल्या कानांचेर विस्वास बसलो ना. 
''कि...तें? तुमचे गाडयेन ? '' ताणे विचारलें. 

'' हय, म्हजे गाडयेन, आतां वेळ व्हगडांव नाका." 
सुब्बण्णान सांगलें. 

सांजवेळां भितर मोनप्पाचे घरकान्नीक सरकारी हॉस्पिटलांत 
भरती केली. आठ - धा दिसांच्या उपायांनी तिका गूण पडलो. 

मोनप्पाचे बायलेक हॉस्पिटलांत घालून घरा पावतासर सांज 
जाल्ली. आवय सत्यभामा सुब्बण्णाची वाट पळयत आशिल्ली. घरा 
येवचो येवन ताणे हातपांय धुले आनी रानचे कुडींत गेलो. ''कितें रे 
सुब्बण्णा जेवलो काय ना रे तूं?'' आवयन विचारलें. 

''नागे आई, भूक लागल्या, वाड'' ताणे म्हळें. जेवतां जेवतांच 
सुब्बण्णान विचारलें'' कितें गे, सून खंय तुगेली?'' 

''तेंच सांगपाक बसलां पळय हांगां. आज सकाळीं उठचे 
उठून.ती ओंकताली. हांवे दुबाव येवन विचारलें. म्हयनो जावन वयर 
आनी दीस जाल्यात खंय . गुरवार आसा दिसता ती.'' एकाच दमान 
सत्यभामेन सांगले. 

““बरे जालें मगे, Td उगादी दिसाच गोड खबर सांगली. परबेचें 
जेवण वेळान जालें म्हण कांय हरकत ना.'' सुब्बण्णान हांसत म्हळें. 

“sla real वैद्याकडेन वचून gal कसाय घेवन येतां. 
दुवाळ्यांचे आसा ताका इल्लें. कळना तें ताका. भोळ्या सभावाचें 
सामकें."' सत्यभामेन म्हळें. 

कार्तीक म्हयन्यांत. fest पैच्या सांगणेन बायलेक ताणे 
मंजेश्‍वर आनी मुलकी देवस्थानाची भेट घडोवन हाडली. 

''पयल्या गुरवारपणात तिगेलो “साडी” विधी करूंक मेळळो ना 

= है फावटी करया. ''सत्यभामेन म्हळें. कुटुंबांतल्या सगळ्या 
| [क आमंत्रण दिवन गर्भादान सुवाळो केलो. 

j 1895 इस्वेच्या मन्मथ संवत्सराच्या मार्गशीर्श म्हयन्यात शीं 
'पडपाक तेन्नाच सुरवात जाल्ली. बापोलभाव आन्नूक सांगाताक घेवन 

| सुब्बण्णा केरळांतल्या त्रावणकोर संस्थानाचे कचेरेंत अधिकारी 

। आशिल्ल्या शेणाय नावाच्या मनशाक मेळपाक गेल्ले, 

| ''तुगेली येवजण फळादीक जायतशी दिसता Gay?’ आन्नून 
विचारलें. 

| ''खात्रेन फळादीक जातली असो म्हजो विस्वास आसा.'' 
सुब्बण्णान red. ह्या वर्सा उत्तर तशेंच दक्षीण केरळांत aed आनी 
मिरयांचें बरें पीक आयलां अशें आयकलां. पिकावळ बरी जाल्ल्यान 
थंय मोल देंवलां. मोठ्या प्रमाणार खरेदी केली जाल्यार आमकां खात्रेन 
बरो फायदो जातलो .'' सुब्बण्णान म्हळें. 

''पूण दिवाणाचे कचेरेंतल्या शणैबाबाक मेळून फायदो कसलो?'' 
आन्नून विचारलें. 

''पळय सांगतां, थंय पीक चड आशिल्ल्यान विकते घेवपी 
साप्प थोडे आसपाची दाट शक्यताय आसता. हें जालें एक प्रमेय. 
दिवाणामार्फत नियतिकर उणो करून घेतलो जाल्यार आमकां इल्लो 
चड़च फायदो जावपाचो संभव आसा.''सुब्बण्णान सांगलें. 

''पूण आमच्या वाठारांत खोबऱ्याक बरो दर मेळत?'' आन्नून 
विचारलें, ‘GRA मेळटलो. आमचेवटेन तेलाचे घाणे कितले चड संखेन 
आसात हाचो अदमास ना तुका ? सगळें खोबरें खपतलें पळयच तू." 
सुब्बण्णान म्हळें. 

दोन दिसांचो व्हड्याचो प्रवास आनी मागीर दोन दिसांचो गाडयेचो 
प्रवास करून सुब्बण्णा आनी आन्नू पै त्रावणकोर संस्थानाच्या शणैबाबाक 
मेळून परतले. 

सुब्बण्णाली येवजण फळाक आयली. खूब उण्या मोलाक एक 
मचवोभर खोबरें आनी काळें मिरीं कल्लिकोटे साकून मंगळूर बंदरांत पावलीं. 
आख्खो मचवोभर माल खरेदी करपी सुब्बण्णा te} व्यापार कौशल्य 
पळोवन जायत्या जाणांची शाबासकी मेळळी जाल्यार दुसऱ्या कांय 

जाणांक ताचो दुस्वास जालो. वचपाक भायर सरिल्ल्याच्या सव्या 
दिसा सुब्बण्णा आनी आन्नू पै घरा परतले. | 
घरा यो जाल्यार एक व्हडलें अजाप सुब्बण्णाक रावतालें. 
घरांत लोक जमिल्ले. विट्टा पैन भायर येवन सुब्बण्णाक वेंग मारली. 
'' देवान आशिर्वाद दिला तुका. राधाबायन पुताक जल्म दिला. 
पूत बरीं आसात.'' ताणें म्हळें. “' अशें? ती अशी बेगीन कशी सुटली 
तर? आजून आठ धा दीस वचपाचे आशिल्ले न्हीं?'' ताणे विचारलें. 
“eg आमकांयबी तशेंच दिशिल्लें. पूण तूं गेलो त्या दुसऱ्याच 
दिसा तिच्याय पोटांत जावंक लागलें. सकाळ जावचे भितर ती सुटली. तूं 
घरा ना म्हण आमी gel हुसक्यान पडिल्लीं.'' विट्टा पैन म्हळें. 
“'हांव ना जाल्यार कितें जालें अप्पा, तुमी आसात, आई आसा 
आनी कोण जाय?'' सुब्बण्णान म्हळें. 
''कोरगान कितेंय नावबी सुचयलां?'' सुब्बण्णान विचारलें. 
भुरगो कुडीन ल्हान आशिल्लो. पळोवपाक अशक्त दिसतालो. | 
तेलकट HOM रंग. पूण मुखामळार विस्वासान भरिल्लो आनी गंभीर | 
असो एक भाव दिसतालो. ““हय नागेश नांव सुचयलां कोरगान'' feet पैन ५ 
reo. ताका नागेश नांव दवरलें. कुटुंबांत तो वेळ मेरेन चार चली भुरग्यां | 
आशिल्लीं. कोरगाचो एकलोच पूत रोगी जल्मल्लो. fret पै आनी सत्यभामेक | 
'खूब उमेद जाल्ली. 
“ हो चलो भुरगो जल्मल्लेखातीर घरांत एक शुभकार्य जावपाक | 
जाय'' विट्टा पैन म्हळें. 
त्या कार्याक मात सुब्बण्णान हयकार दिलो ना.'' कित्याक जाय 
तें अप्पा? हालींच अण्णालीं चार भुरगीं जालीं. तशीच rect एक ga | 
जल्माक आयिल्ली. तेन्ना आमी कसलेंच शुभकार्य केलें ना. आतांच प 
कित्याक तें? सुब्बण्णान म्हळें. | 
'' कुळ उध्दारक असो चलो भुरगो जल्मला तो मात आतांच | 
नही?” विट्टा पैन म्हळें. | | 
“at कांय ना अप्पा. चली भुरगीं कुल उध्दारक आसनात? © 
आमच्या घरांतर्ली चार चली भुरगी चार वेगवेगळ्या कुटुंबाचो उद्धार करतात | 
पळयात. म्हजो पूत फकत एकाच कुटुंबाचो उद्धार करतलो. धुवां- पुतां | 

मदीं केल्लो हो भेद भाव हांव मानचों aT.’ अशें म्हणून सुब्बण्णान बापायच्या 
प्रस्तावाचो अंत केलो. 

पूण बापायची इत्सा पुर्ण करपाखातीर नात्यांतल्या मनशांक आनी 
इश्टांक मिठाई धाडून दिली. वखारींतल्या आपणाल्या कर्मचारी आनी हेर 
कामगारांक कोंटूंबतुरांतल्यो लुंग्यो आनी तांबड्या रंगाची आंगातलीं भेट 
दिलीं. 

'' आमची अर्थीक परिस्थिती इतली सुधारिल्ले खातीर आमी 
त्या वीर वेंकटेशाक जितले दिनवासूं तितलें थोडेंच जातले, आन्नू.'' 
सुब्बण्णान म्हळें. सानच्या वेळार दुकान बंद जातकीर न्हंये कांटार भोंवून 
येवप ही तांची सदांचीच एक संवय जाल्ली. 

अशाच एका सानच्या वेळार न्हंये Hier एके Yad राशीर बसून 
सुब्बणणा आन्नूक सांगतालो. 

'' खरें सुब्बण्णा, आमचो आजो शेतांत वावुरलो, दुसऱया कोणाल्या 
दुकानांत कामाक रावलो आनी अशे तरेन खूब कश्टांची जीण जगलो.'' 
आन्नूय मदीं मदीं उलयतालो. 

तशें म्हणटा आसतना आन्नूचो चेरो पडिल्लो. अस्तंतेच्या मळबांत 
बुडटालो त्या सुर्याचो भांगराळो रंग ताच्या चेऱयाचेर पडून ताचे वयले 
भाव स्पश्टपणान सुब्बण्णाक दिसले. 

''कितें जालें आन्नू , चेरो कित्याक पडला तुजो?'' सुब्बण्णान 
विचारलें. खिणभर मौन आशिल्ल्या आन्नून फट्ट करून म्हळें. '' तुगेली 


' परिस्थिती सुधारल्या तितली आमची सुधारूना न्ही.'' आन्नून म्हळें. 


“reat आनी तुमचें म्हणटा तें कितें तूं आन्नू? म्हजी परिस्थिती 
सुधारल्या म्हळ्यार तुगेलीय सुधारल्या असो अर्थ जायना रे? आमी एकाच 
कुटुंबाचे न्हीं? तूं इतलो संकुचीत विचार कित्याक करता?” सुब्बण्णान 
reo. आन्नू तरीय बी मौनच रावलो. 

''कित्याक चिता करता तूं? तुका कसली अडचण आसा सांग 
पळोवया, हांव ना तुका आदार दिवपाक?'' सुब्बण्णान म्हळें. 

'' आमचो व्यापार आजून खूब लहानच आसा. आज्यान दिल्ल्या 
ल्हान दुकानांतच म्हज्या बापायन व्यापार केलो. तो व्हडलो वाडलोच ना. 
तुगेलो व्यापार पळय. पुराय पेठेंत सगळ्यांत esd व्यापारी संस्थेचें 

ताणे रूप घेतलां.” आन्नून म्हळें. 

'' तें खरें तुगेलें. तुजे अप्पा, काकुळट तांची, मातशे मोव सभावाचे 
ते. तांकां व्यापार वाडोंवक जमलो ना. तरीपूण तूं चिंता करू नाका. तुका 
तें काम करप शक्य आसा. तुगेली फुडली पिळगी व्हडल्या व्यापाऱ्यांची 
जातली . देवाचेर विस्वास दवर.'” अशे तरेन त्या दिसा सुब्बण्णा 
समजावणेची भास उलयता आसतनाच ashe दक्षिणे वटेंतल्यान कसलो 
तरी बोवाळ आयकूंक आयलो. 

"HAG बोवाळ थंय? चल यो पळोवया आमी.'' सुब्बण्णान 
reo. दोगुय जाण तो आवाज आयिल्लो ते दिकेन धांवले. 

पांच - स खलाशी आपणाल्या व्हड्या कुशीक उबे रावून न्हंयेवटेन 
बोट दाखोवन मोठ्या मोठ्यान म्हणटाले. 

“ स्वामी , तुमच्या लोकांतल्या कोणे एकट्यान न्हंयेत उडी 
मारल्या, तो पळयात थंय बुडटा तो.” 

तांगेलें उलोवणें सोंपचे आदींच आन्नून आपणालें मुंडाशें काडून 
भिरकायलें, dd आंगांतलें काडलें आनी आपणाल्या वाल्याचो कासाटो 
मारून नीट ताणे न्हंयेंत उडी मारली . सरसर करून नुस्त्याभशेन पेंवन 
ते व्यक्ती म्हऱ्यांत पावलो. ताणें ताका पोटा भोंवतणी हात घालून घट्ट 
धरलो आनी पेंवत ताका ओडून हाडलो. 

थंयच उबे आशिल्ल्या खलाशांनी आपणाल्या व्हड्यांतलो 
मोठो राजू सकयल सोडलो. AAA आनी त्या बुडटल्या मनशानय राजू 
हातांत धरले. खलाशांनी राजू वयर ओडलो तशे दोगूयजाण मचव्या 
कुशीक पावले. 

नाका तोंडांतल्यान उदक वचून आजून धांपेत आशिल्ले ते व्यक्तीक 
ओमथो न्हिदावन त्या खलाशांनी ताच्या पोटांतल्यान उदक भायर 
काडलें. ताणें दीर्घ श्वास सोडून साबार खेपो दोळे मिचकावन मागीर उठून 
बसले. ' 

आन्नूचो वेतावरी बारीक देह पळोवन खलाशाक अजाप जालें. 
उंचाय चड ना. मातसो रंगान काळसो, बारीक आंगांचो आशिल्ले आन्नूचे 
धिटायेक लागून तांणी ताची फाट थापटिली. 

''कित्याक रे बाबा तुवें न्हयेंत उडी मारली? कोण तूं? किते 

खबर तुगेली?'' सुब्बण्णान विचारलें, 

आन्नूक पळोवन हात जाडून ते व्यक्तीन म्हळें '' कित्याक 
वांचयलो सायबा तुमी म्हाका? ह्या जल्मांत म्हजी परिस्थिती सुधारपाची 
ना. हांवें जगून कांयच उपेग ना. '' अशें म्हणून तो हो हो करून रडूंक 
लागलो. तितल्या भितर थंय पंचवीस - तीस लोक एकठांय जाले. चडशे 
जाण आन्नूच्या साहसाखातीर ताका शाबासकी दिताले. 

''आन्नू यो, हाका घेवन वचया आनी ताचें कितें जालां तें पळोवया. 
हांगा नाका.'' अशें म्हणून सुब्बण्णा नीट आपणाले वखारीकडेन गेलो. 

'' हांव सामको गरीब मनीस धनया. म्हजें नांव पद्मनाभ किणी. 
हांगा लागींच पणबुरु गांवांत शेता बागायतीचीं कामां करून जगतालों. दर 
वर्सा गरजे खातीर रिणा काडली आनी म्हज्या हातांत दुडू उरलोच ना. 
गेल्लीं तीन वर्सा तशेच तरेन हांव रिणान बुडलों, आनी म्हजी सगळी 
आस्पत गेली . आशिल्लें तें शेतय बरोवन दिवचें पडलें. असलो हांव जगून 
कितें उपेग आसा स्वामी?'' अशें म्हणून तो विकळापून रडलो. 

'' ते खातीर gd आत्महत्या करूंक जाय? तूं मेलो जाल्यार 
तुज्या कुटुंबाची गत fod जातली? कसलें काम केलें Id हें? |’ सुब्बण्णान 
विचारलें. 

''आनी किते करपाचें ed? हाचे फुडें कोण आसा म्हज्या 
आधाराक?'' ताणें म्हळें, 

''कित्याक तर? आमी ना ?/' सुब्बण्णान म्हळें. ''तुजें रीण 
कितलें आसा?'' ताणें विचारलें. 

'' तिनशें पन्नास रूपया चवदा आणे.'' पद्मनाभान सांगलें. 
“sta ह्या सप्तका भितर तुगेल्या तितल्या रिणाची वेवस्था करतां. तुगेलें 
शेत सोडोवन घे. जिवीत आमी जगूंक जाय. ताचे कडच्यान पळून 
वचूंक फावना.'' सुब्बण्णान म्हळें. 

हें आयकून पद्मनाभाचे दोळे परतून भरून आयले. '' म्हज्या 
वांट्याक आयिल्ले देवच तुमी. स्वामी कस्तुरी सुब्राय पै नहीं तुमी? भोव 
उपकारी हांव तुमचो'' अशें म्हणून ताणें सुब्बण्णा आनी आन्नूच्या 
पांयांक हात लावन नमस्कार केलो. 

“en रिणाक लागून आमचे गरीब लोक सामके कंगाल जावन 

गेल्यात सुब्बण्णा. आनी हें 'होली साला” म्हणटात तें कितें?'' 
आन्नून विचारलें. 

''अर्थीक गरिबी आशिल्ले शेतकार तशेच ल्हान व्यापारी आपणाक 
दुडवांचो उणाव आसता तेन्ना सावकाराकडच्यान रीण घेतात. रिणावयल्या 
कळंतराच्या रूपान पिकाचो दर शेंकड्याचेर तीस ते चाळीस aie 
सावकाराक दितात. हाका लागून वर्साच्या शेवटाक एकेक फावट 
आपणाल्याच पोटाक जाय तितलें उरचना. अशें तरेन जायतीं कुटुंबा 
रस्त्यार पडल्यांत '' सुब्बण्णान सांगलें. 

'' आमच्या लोकांचे हे अर्थीक दिवाळखोरीचेर कितेंय तरी 
उपाय करपाक जाय सुब्बण्णा.'' आन्नून म्हळें. 

''हय, ते खातीर कितेंय तरी उपाय सोदूंक जाय. त्या 
कामाक अम्मेंबळ सुब्राय पै हीच योग्य . व्यक्ती. फाल्यांच आमी तांकां 
वचून मेळया. '' सुब्बण्णान म्हळें. 

दुसरे दिसा अम्मेंबळ पै हांकां मेळून आदल्या दिसा घडिल्ली 
खबर सुब्बण्णान तांच्या कानार घाली. खबर आयकून अम्मेंबळ पै 
हाणीं म्हळें'' खरें आसा सुब्बण्णा तूं म्हणटा तें. रिणांनी थतरवितर 
जावन ddd जनतेच्या कश्टांविशीं थोड्याच म्हयन्यां आदीं आमच्या 
मद्रास प्रांताच्या गवर्नर सायबाक एक अर्ज दिला. ताणीं हो प्रस्न 
पुरायपणान अभ्यासून एक अहवाल दिवपाखातीर फ्रेडरिक निकोलसन 
नावाच्या अधिकाऱयाची नेमणूक केल्या. त्या अहवालाची सरकार वाट 
पळ्यता.'' ताणी सांगले. 

‘इंग्रजांचे सरकार आमचे जनतेचे त्रास समजून घेवपाचो येत्न 
कितले गंभिरतायेन करतले स्वामी? तुमचे सारक्या वडलांनीच आमकां 
मार्गदर्शन करप बरें जातले.'' आपणाल्या मनांतलो दुबाव उक्तावन सुब्बण्णान 
म्हळें. 

““ते खातीर व्यक्तिगत रीण दिवपी मनशां बदलाक बँकिंग व्यवस्था 
आसूंक जाय सुब्बण्णा. हांगा मंगळुरांत हालींच मद्रास प्रेसिडेन्सी बँकेची 
एक शाखा आयल्या, पूण ती फक्त इंग्लीश संस्थांक आनी व्हडल्या 
व्यापाऱ्यांकच आधार दिता." सुब्राय पै हाणी सांगलें. 

“ ते कितेंय आसूं. तुमी मनार घेतलें जाल्यार आमच्या लोकां 

खातीरय कितेंय तरी वाट सोदून arsed हाची म्हाका खात्री आसा.” 
इतलें म्हणून सुब्बण्णान त्या दिसाची भेट सोंपयली. 

1897 इस्वेच्या हेविलंबी संवत्सरांत आन्नूचे घरकान्नीन तुलसीन 
Gare जल्म दिलो. ताका वासुदेव अशें नांव दवरलें. सुब्बण्णान दोनशीं 
पन्नास मिठाई लाडू करून घेतले आनी ते आन्नूगेर पावयले. जेन्ना बापोलयो 
अनंत पै मेळळो तेन्ना ताणें म्हळें '' काका तुमी आज आजोबा जाले. 
तुमच्या नातवाचो रंग आमचे सगळ्यांचे भशेन काळो ना. ताचे आवयभशेन 
गंवाळ आसा तो. बरो रूपेस्त जातलो तो.'' सुब्बण्णान म्हळें. भुरग्यांच्या 
बारशा दिसा ताणें तांका एक पोवन भेटे रूपान दिलें. 

1898 इस्वेच्या विलंबी संवत्सराच्या श्रावण म्हयन्यात खूब पावस 
पडत आशिल्लो. व्यापाराची गती मंद जाल्ली. पुत्तुरपेठेंत लक्ष्मी वेंकटेश 
देवाचे प्रतिश्ठापने वेळार देवस्थानाचे बांदकाम जालें. पुत्तुर पेठेंतले गणपती 
नायक धा जाण प्रतिनिधींक वांगडा घेवन वर्गणी जमोवपाक आयिल्ले. 
तांणी दिल्ल्या आमंत्रणाक मान दिवपाच्या इराद्यान Go वचपाचें ताणे 
थारायल्लें. 

श्रावण शुद्ध सप्तमी दिसा दनपार मेरेन व्यापाराची पयली फेरी 
सोंपोवन आन्नूक आफोवन घेवन दोगय जाण पुत्तुरा वचपाक गेले. 

'' आज खूब दिसांनी पेठेक मातशी तेजी आसा नहीं? तूं 
पैशाचो हिशोब करीनासतना, कोणाचेर सोंपोवन भायर सरला?'' आन्नून 
विचारलें. 

'' ताचो कसलो हुसको? आमचो रामचंद्र आसा न्ही? तो सांबळटा 
सगळें. त्याभायर अण्णा आसा नहीं, तशी व्हडली अडचण ना'' सुब्बण्णान 
reo. ''तशें अप्पाय आसात नहीं '' ताणें पुस्ती जोडली. ''म्हाका 
मुखेलपणान श्रीमद वरदेंद्रतीर्थ स्वाम्यांची भेट daw जाय. तेच खातीर 
हांव मुद्दम भायर सरलां.'' सुब्बण्णान सांगले. 

सुर्यास्त जावचे भितर ते पुत्तुराक पावले. स्वाम्यांची भेट घेतली. 
रातचे पुजेचो प्रसाद घेतलो आनी सुब्बण्णा आन्नूक घेवन रातीकडेन 
मावोड्या वचून रावलो. 

दुसरे दिसा सुर्योदया पयलींच उठून स्नान संध्याबी करून 
सुब्बण्णा भायर सरिल्लो पळोवन Ara शेशागिरी भटाक अजाप जालें. 

“हें कितें रे बाबा सुब्बण्णा, मावोड्या येवन इतलो ताकतिकेन 
वचपाक भायर सरला सो? कसली ताकतीक आसा तुका? '' मांवान 
विचारलें. 

““कितें कोण जाणा, बेगिनच घरा पावचें शें दिसता . आज हांव 
वतांच . मागीर केन्नायतरी येतां.'' अशें म्हणून सुब्बण्णा वचपाक गेलोच. 

''अशें कितें रे सुब्बण्णा, मावोडेची ऊठ बस सोडून वचूंक सो 
भायर सरलो तूं? कितें जालें?'' आन्नून फकाणांचेर घालीत विचारलें. 

''हांवच नकळों कित्याक तें पूण ताकतिकेन घरा पावूंक जायशें 
दिसता म्हाका “' सुब्बण्णान म्हळें. 

''मांवांपरस मांवाचे धुवेची चड याद येता दिसता'' आन्नून 
हांसत म्हळें. सुब्बण्णा कांयच उलयलो ना. सुर्य माथ्यार wad पयलीं 
गाडी मंगळुरा पावली. रथामार्गावयल्या घरा पावतनाच दोन टांगे 
घराच्या दारांत उबे आशिल्ले दिसले. अण्णा कोरगा पै वैद्यावांगडा घरांतल्यान 
भायर येतना दिसलो. 

''कितेंय तरी गंभीर घडलां दिसता आन्नू.'' सुब्बण्णान म्हळें. 
रोखडोच घरा परतल्ल्या Yea पळोवन कोरगा पैन आनी 
वैद्यान अजापान एकामेका वटेन पळयलें. 

“fod रे अण्णा, कितें जालें?'' सुब्बण्णान विचारलें अप्पाच्या 
जिवाक़ बरें दिसनाशिल्लें, सुब्बण्णा. सकाळीं sod dara छातयेंत वायू 
भरिल्लेवरी दिसले खंय. आतां न्हांवपाक मान्यांत गेल्ले . थंय दोळ्यांकडे 
काळोख येवन सकयल पडले.'' SRAM सांगलें. 

““तांची परिस्थिती बरी ना सुब्बण्णा पै. तूं आयलो तें बरें जालें. 
छातयेंत वाय आडवून उरला. वखद दिलां sid. सानचो परतून येवन 
पळयतां'' अशें म्हणून वैद्य वचून टांग्यांत बसलो. 

कोरगा पै वांगडा सुब्बण्णा आनी आन्नू भितर सरिल्ले पळोवन 
सगळ्यांकच अजाप जालें. 

सुब्बण्णा नीट बापाय म्हऱ्यांत गेलो. “ अप्पा कशें दिसता 
जिवाक?'' ताणे विचारलें, 

सुब्बण्णालो आवाज आयकून fast पैन सवकास दोळे उगडले. 
कपलाक आनी हाता पायांक सुब्बणणान हात लावन पळयलें . हय नही 

सो घाम आयिल्लो आनी आंग थंड पडिल्लें. 

सुब्बण्णालो हात अळंगपणान हातांत धरून विट्टा पैन ताच्या 
तोंडावटेन पळयलें. ते नदरेंत जीव नाशिल्लो. तिचें तेज ना जालें. सुकिल्ले 
ओंठ मातशे कांपले. 

''अप्पा, उदक जाय?” अशें म्हणून सुब्बण्णान पेल्यांत उदक 
रकयलें आनी तो आप्पाच्या ओंठाकडेन व्हेलो. मोठ्या यत्नान विट्टा पैन 
एक घोंट घेतलो आनी सुब्बण्णाचो हात सांसपिलो. कितें तरी सांगपाचो 
तांचो यत्न चलिल्लो पूण तोंडांतल्यान उतर फुटनाशिलें. 

''कसलीच चिंता करूं नाकात अप्पा. बरे जातले तुमी. आतां 
त्रास नाका. विसव घेयात तुमी.'' सुब्बण्णान म्हळें. 

fast Ud घरकान्नीच्या मुखामळार भंयांचें सांवट पडिले. 
आपणाल्या साडयेच्या पालवान तिणे घोवाचें तोंड पुसलें. निकतोच वैद्यान 
दिल्लो कसाय तिणे घोवाक पिवोवपाचो यत्न केलो. अनंत आपणाल्या हेर 
दोग भुरगे जन्नू आनी वैकुंठा वांगडा थंयच आशिल्लो. घरांत दुख्खाचें वातावरण 
पातळिलें. 

“अशें हें सकाळींच जालें. आपूण बरो आसां तुमी वचात दुकानाचेर 
अशें म्हणून म्हाका आनी रामचंद्राक धाडून दिले.'' कोरगान सांगलें, तूं 
येवचे पयलीं अर्दवर मैनाथ धांवट आयलो आनी म्हाका खबर सांगली. हांव 
आयलों. रामचंद्र वखारींत आसा.'' कोरगान म्हायती दिली. 

''ते जगपाचीं लक्षणां दिसनात म्हाका. कोणाकयतरी वखारींत 
धाड आनी बंद करूंक सांग. रामचंद्राय आफयला म्हण सांग'' सुब्बण्णान 
` सुचोवणी दिली. 

इतल्यान भितरल्यात सत्यभामेच्या रडपाचो आवाज आयकूंक 
आयलो. सुब्बण्णा भितर धांवलो. विट्टा पैचो श्वास गळ्यांत आडखळिल्लो 
दिसतालो. सगळी कूड थंड पडिल्ली. 

''अप्पा, अप्पा,” सुब्बण्णान उलो केलो. मोठ्या कश्टान alo 
एक Hae उगडले. उगडिल्ले दोळे धांपता म्हणटासर विद्टाचो प्राणपक्षी 
उडून गेलो. श्वास पुरायपणान बंद जालो. 

food} संवत्सराच्या श्रावण शु अश्टमी दिसा सातसठ वर्साची 
पिराय चालू आसतना fet पै संवसाराक अंतरिल्ल्यान आनी एक तारो 

अस्तमलो. आजून उगडे आशिल्ले बापायचे दोळे सुब्बण्णान बंद केले. रडत 
आशिल्ले आवयची समजणी काडीत ताणे म्हळें ““इतली रडटा कित्याक तूं 
आई? कांयच आसपत नाशिल्ल्या आमच्या कुटुंबाक व्हडले व्यापारी 
करून अप्पा गेले. जिणेचें सार्थक जालें तांचें.'” अशे म्हणून आवयक ताणे 
भुजवण दिली. 

बापूय भायर पडिल्ल्याचे तिसरे दिसा धरून तेराव्या दिसा मेरेन 
विंगड विंगड धर्मीक क्रिया तिगूय भाव, कोरगा, सुबण्णा आनी मंजुनाथ 
हाणीं एकवटान पूर्ण केल्यो. क्षौर्य करून घेवन श्राद्ध क्रियाय पुराय केली. 
आपणाल्या अण्णाच्या आत्म्याक चिरशांती मेळची म्हण केल्ल्या श्राद्ध 
विधींत अनंत पैन लेगीत वांटो घेतलो. 

विट्टा पैच्या निधनान ताची घरकान्न सत्यभामा मानसीक पांवड्यार 
खूब थकली. सादी सादी गजाल ती मनाक लावन घेवंक लागली. ही गजाल 
सुब्बण्णाच्या ध्यानांत आयली. आवयचें मन सांबाळपाचो तो खूब यत्न 
करतालो. मंजुनाथाची बायल लक्ष्मीदेवी सारकी तिचे आशिकुशीन रावताली. 
ती फाटीं लागता म्हण सत्यभामा थोडें भोव जेवण खाण घेताली. 

मंजुनाथ पै जितलो शांत आनी मंद सभावाचो आशिल्लो ताचे 
उरफाटी लक्ष्मी शिटूक आनी बारीकसाणेची आशिल्ली. घरातले दुख्खाचें 
वातावरण तिगेल्या येत्नान सवकसायेन मूळ पदार आयले. सत्यभामेची 
भलायकी मात इबाडली. 

1899 इस्वेच्या विकारी संवत्सरांत fast पै चे वर्साचे पयले 
पुण्यतिथिक सत्यभामेन हांतरूण धरलें. तिचेखातीर वैद्याची तपासणी, 
वैदीक ब्राम्हणां कडच्यान शांती, हवन अशे सगळे धर्मीक विधीयबी सुब्बण्णान 
करून घेतले. खंयचोच उपाय फळादीक जालो ना. गौरी तृतिये दिसा 
सत्यभामेची भलायकी सामकी aga इबाडली. जायतीं वर्सा सत्यभामेच्या 
फुडारपणांत खूब उमेदीन मनयताले ते गणेश चौथीचे परबेक ती भायर 
पड़त काय कितें असो सगळ्यांक भंय दिशिल्लो. पूण परबेक विघ्न आयलें 
ना. 

म्हाळवस जालो, नवरात्रांय सोपलीं. सत्यभामेचे भलायकेखातीर 
सुब्बण्णान दरवर्सा देवीपारायण घरांत करपांचें सांगणे करून घेवन नवरात्रांचे 
णवूय दीस दुर्गा सप्तशतीचें पारायण घडोवन हाडलें. 

सत्यभामेचे भलायकेंत कसलीच सुधारणा जाली ना. तिणे आहार 
सोडलो. आश्वीन वद्य त्रयोदशी दिसा सगळीं न्हिदिल्लीं आसतना मध्यान 
रातीर सत्यभामा संवसार सोडून गेली. एक वर्स आनी थोड्या दिसांच्या 
अंतरान घरांतल्या दोगां वडलांनी संवसार सोडलो. 


000 

21. 


नव्या शेंकड्याची सुरवात 


विसाव्या शेंकड्याचे सुरवातेक भारत देस अर्थीक आनी समाजीक 
मळार भांकरूट जाल्लो. राजकी मळार भारत देश ब्रिटिशांच्या शासनाचो 
वांटो जावन चाळीस वर्सा जाल्लीं. ल्हानसो इंग्लंड देश, सैनिकी आनी 
अर्थीक नदरेन संवसारांतलें सगळ्यांत बळिश्ट राष्ट्र म्हण नामनेक पाविल्लो. 
जसजर्शी युद्धां बंद जालीं तसतशी शांती मूळ धरूक लागली. सरसकट 
सगळ्या राजांनी ब्रिटिशांचे राज्यशासन स्विकारिल्लें. चडशा राजांनी 
धनयाची खुशामत करप आनी निरंकूश विलासी जीण सारपाक सुरवात 
केल्ली. म्हैसूर संस्थाना सारक्या हाताच्या बोटांचेर मेजपा इतल्या राजांनी 
सगळेच तरेचे त्रास आसतनाय आपणाल्या प्रजेच्या हिताखातीर आधुनिकि 
करणाक सुरवात केल्ली. 

''आमची आध्यात्मीक गिरेस्तकाय आमचेकडेन उरिल्ल्या 
कारणांनच आमची संस्कृताय जिती उरल्या नाजाल्यार आमीयबी ग्रीक, 
रोमन, मेझोपोटेमियन आनी इजित्तांतल्या संस्कृतायांभशेन नश्ट जावन 
वचपाचे. तेखातीर कितेंय जालें तरी आमचो धर्म इतलो सोडूं नाकात. 
'धर्मोरक्षती रक्षितः’ 'अशें श्री काशी मठाधीश श्रीमदवर देंद्रतिर्थ स्वाम्यानी 
आपणाल्या उपदेशांत सांगलें. 

सुब्बण्णा घरांत सगळे तरेचीं धर्मीक वैदीक कार्या, सण-परबो 
व्हडा दबाज्यान मनयतालो. असल्या सगळ्या कार्यावळींक अनंत पैचें 
कुटुंब, ताच्या लग्न जाल्ल्या भयणींक कुटुंबासयत मुजरत आफयतालो. 
अशेतरेन दर एके कार्यावळीक सुमार पन्नास साठ मनशां घरांत एकठांय 
जातालीं. सगळीं बायलमनशां एकठांय जावन जेवण खाणाचें करतालीं. 
सगळे धर्मीक विधी ज्योडूमठाच्या अश्वथ्थ भटाच्या पुरोयतपणांत जाताले. 

नित्य पुजेक दवरताले त्या साळिग्रामाक सुब्बण्णान रूप्याचा 
एक करण तयार करून घेतलो. eh 'रामपंचायतन'” मुर्ती तयार करून 
हाडल्यो. 

1900 इस्वेंत मंगळुरांत बावट्या दोंगराचेर (बावुटा गुड़े) एक दीप 
EIA बांदलो. सुबण्णान आपणाल्या, भावाल्या आनी भयणील्या भुरग्यांक 
दोन गाड्यांनी बसोवन तो स्थंभ दाखोवन हाडलीं. त्याच वर्सा सुब्बण्णागेर 
दुसरो पूत जल्मलो. ताका पुंडलीक नांव दवरलें. 1902 वर्सा जल्मल्ल्या 
पुताक सर्वोत्तम नांव दवरलें. त्याच दिसांनी आन्नू पै गेर दुसरो पूत जल्मलो. 
तो नागपंचमी' दिसा जल्मल्ल्यान ताका शेशगिरी अशें नांव दवरलें. 

1902 इस्वेच्या क्रोधी संवत्सराचो वैशाख खूब खर आशिल्लो. 
भायलो धग उणो काय किते म्हणून कुटुंबाचेर दोन आघात जाले. 

वैशाख वद्य चवथी दिसा, कानंगाडीवटेन व्यापाराक गेल्लो सुब्बण्णा 
पै घरा परतलो. घरा पावतासर सांज जाल्ली. घराभायर एक टांगो आनी 
एक बैलगाडी उबी आशिल्ली. सोयरी आयल्यांत आसतलीं अशें चितून 
सुब्बण्णा घरांत गेलो. घरांत मदल्या दालनांत सगळे संबंदीत लोक बशिल्ले. 

तांचेमदीं कोरगा पै खुर्चेर बशिल्लो. माथ्याक मुंडाशें नाशिल्लें. फकत 
एक वालो न्हेसून आंगार शाल उडयल्ली. ताचो चेरो बाविल्लो. बापोलयो 
अनंत पै थंयच आशिल्लो. सगळींजाणा सुब्बण्णाची वाट पळयत बसल्यांत 
शें दिसतालें. 

सुब्बण्णाक पळोवन अनंत पै उठून आयलो आनी ताणें घडिल्ली 
खबर सांगली. ''नरसूचे घरकान्नीची परिस्थिती कशी आशिल्ली ती जाणा 
नही तूं सुब्बण्णा.'' अशी ताणे सुरवात केली. 

Toon दोन वर्सा साकून कोरगा td घरकान्नीक कसलो तरी 
कातीचो रोग जाल्लो. आपणाक तो रोग जावपाक आपणालो घोवच 
जापसालदार असो तिचो ठाम विस्वास आशिल्लो. हीच व्यथा मनात 
बाळगिल्ल्यान तिचें मानसीक संतुलन हालिल्लें. तिकायबी कितें जाय नाका 
तें मैनाथाची घरकान्न लक्ष्मीच पळयताली. हे सगळे परिस्थितीची कल्पना 
आशिल्ल्या सुब्बण्णान त्याच खिणाक विचारलें' 

''हय काका, वयनीची परिस्थिती म्हाका सारकी बरी खबर 
आशिल्ली. पूण आतां feed जालें?'' ताणे वचारले. 


ध्रुवतारे 245 


““तेंच सांगता, ती मानसीक व्यथा सोसूं नजो जावन तिणे काल 
रातीं जीव feat.’’ अनंत पैन सांगले. 

सुब्बणणाक खिणभर तो एक आघात कसो जालो. ''अशें, वयनीन 
जीव दिलो? कसो?'' सुब्बण्णान विचारलें 

अनंत पैन ताका जाप दिली. ती आयकून सुब्बण्णान म्हळें, 

“a च्‌! अशें जावंक फावनाशिल्लें.'” 
fed करया सुब्बण्णा, अशें घडलें खरें. मागीर आमी तुका रावनासतना 
feat निमणो संस्कार करून आयले. “अनंत पैन जाप दिली. 

कोरगा पैच्या घरकान्नीच्या निमण्या संस्कारा उपरांतले पंदरा दीस 
नेमान सगळ्यो क्रिया फावो तशो आटापाक आयल्यो. मागीर एक दीस 
दनपारच्या वेळार कोरगा, Ys आनी रामचंद्र नायक दुकानात बशिल्ले 
आसतना सुब्बण्णाचे धाकटे भयणीचो घोव अळके वेंकटेश पैचो बापोलभाव 
अच्युत धांवधांवट तांचे reat पावलो. 

“'सुब्बण्णा, सुब्बण्णा चल चल, बेगीन भायर सर. Ted भयणीची 
परिस्थिती सामकी हुस्क्याचीच जाल्या.'' ताणें एका दमांत सांगले, 

“SR कसली ग्रहापिडा लागल्यारे ही आमचे फाटीक?'' सुब्बण्णान 
निरशेत म्हळें. वखारीची जापसालदारकी रामचंद्राचेर सोंपोवन सुब्बण्णा 
नीट भयणील्या घरावटेन चलूंक लागलो. 

घराभायर ताचो भावोजी वेंकटेश आनी ताची घरचीं एकठांय 
जाल्लीं. सुब्बण्णाक पळोवन वेंकटेशान दुख्खाच्या क्षीण आवाजान म्हळें. 
''सगळें सोपलें सुब्बण्णा. भुरगें जाता आसतना खुब रक्तस्त्राव जावन 
आमचे हिणे ह्या संवसाराची यात्रा सोंपयली.'' 

ताचें उलोवणें आयकून सुब्बण्णाची वाचाच बंद जाली. ''देवा 
कितें घडलें हें अशें?''अशें म्हणून ताणें दुख्खाचो सुस्कारो सोडलो. नीट 
घरांत वचून ताणें पळयलें. भयणीची निर्जीव कूड मदीं erga दवरिल्ली. 
एकेवटेन दिवो पेटोवन दवरिल्लो. सगळो लोक दुख्वान बुडिल्लो. हें सगळें 
पळोवन सुब्बण्णा विचलीत जालो तरी कांय खिणांभितरच ताणें आपणाल्यो 
भावना काबूंत हाडल्यो. फुडल्या दोन वरांभितर ताणें अंत्यसंस्काराची 
तयारी करून घेतली. 

त्याच वर्साच्या शेवटाक सुब्बण्णालो भावोजी अळके वेंकटेश पैचें 

दुसरें लग्न जालें. 1906 इस्वेच्या पराभव संवत्सराच्या रथोत्सवा दिसा 
सुब्बण्णा पै मिठाईची एक व्हडली पोटली घेवन आपणालो इश्ट अम्मेंबळ 
सुब्राय पैगेर गेलो. वकील सायब सदांभशेन पडवेंत बशिल्ले. ताचे मुखार एक 
बायलमनीस दुकां गळयत बशिल्ली, 

''तूं चिंता करूं नाका अक्का, तेखातीर कितेंयतरी उपाय सोदून 
काड़या.'' ते बायलमनशेक थातारपाखातीर अम्मेंबळ पै तिका समजायताले. 
त्याचवेळार सुब्बण्णा पडवेर पावलो. ताका पळयनाफुडें अम्मेंबळ पैन म्हळें. 
“'सुब्बण्णा, तूं सारको योग्यवेळार पावलो. यो बस.” ताणीं Fed. 

''आयकून घे अक्का, हे घे, तुका गरजेच्या खर्चाक पुरो जातले. 
हो आमचे सुब्बण्णा मुखावयल्या तुज्या गरजांक उपाय काडटलो, आतां तूं 
वच, ''अशें सांगून ते बायलमनशेक ताणीं निरोप दिलो. 

fod कात तें कांयच खबर नाशिल्लो सुब्बण्णा दोळे मोटे करून 
तांकां पळयतच उरलो. ''लुका कित्याचोच कांय पत्तो लागुंना नहीं? यो 
सांगतां.'' ताणीं सुब्बण्णाक सांगले. 

“gd कांय वर्सा आदीं एक विशय म्हजेमुखार मांडिल्लो याद 
आसा तुका? रिणाची परतफेड करप साध्य जावंनाशिल्ल्या एकट्या मनशाचो 
तुवें आनी तुगेल्या बापोलभावान, आन्नू पैन जीव वांटायिल्लो. याद ना?'' 

Sa, आसा आसा. बरी याद आसा. पूण ते घडणुकेक आनी हे 
घडणुके क संबंध कितें? 

''हे बायलमनशेकडेन asl बचत केल्लो gg आशिल्लो. पांच 
वर्साआदीं तिणे तो एका सावकाराकडेन दवरपाक feet. आतां ती आपणाले 
धुवेच्या लग्नाखातीर म्हण दुडू मागूंक गेली जाल्यार, तुवें आपणाकडेन 
दुडूच दवरूक ना म्हणटा खंय, कसली परिस्थिती आयल्या पळय. ही 
पयलीच फावट नही सुब्बण्णा. वर्साक आठ-धा जाण तरी असले दावे 
घेवन म्हजे म्हऱ्यांत येतात.'' सुब्राय पै हाणी सांगलें. 

सुब्बण्णा मौनच आशिल्लो. fed उलोवचें तेंच ताका कळनाशिल्लें, 

''असल्या घडणुकांक न्यायालयांनी दावे घालून HAT उपेगना 
सुब्बण्णा. गरीब लोकांचे बचतीचो gg एका 'निधींत' जमा करून दवरूंक 
जाय. तातूंतल्यान तुमचे सारक्या व्यापाऱ्यांक रिणां दिवंयेता. रिणांचेर 
ताणी कळांतर दिवंक जाय. त्या कळांतरांतल्यान निधींत जे लोक आपणालो 

दुडू घालतात तांका कळांतर दिवंक जाय.” ताणीं सुब्बण्णाक म्हळें. 

''तुमी अशेतरेची येवजण सुरू केली जाल्यार खात्रेन ती फळादीक 
जातली. गरिबांच्या दुडवाक सुरक्षा मेळूंक जाय. आस्पत आशिल्ल्यांच्या 
व्यापाराक सुविधाय मेळटली. मंगुळरांतआतांमेरेन फकत “मद्रास प्रसिडेन्सी 
बँक” एकच आसा" सुब्बण्णान म्हळें. 

“asl पळोवंक गेल्यार इंग्लडांत मि. जॉर्ज आर्बर्टनॅट नावाच्या 
मनशाची एक अर्थीक वेव्हार करपी संस्था आसा नही. पूण ती संस्थायबी 
फकत मोठ्या लोकांकच अर्थीक आदार दिता. ल्हान व्यापारी,शेतकार 
असल्या लोकांक तिचो कांयच उपेग जायना'' सुब्राय पैन फुडें म्हळें. 

“eq सुब्बण्णा तुमी व्यापारी लोक सगळ्या येवजण्यांनी आमच्या 
सांगाताक रावल्यात. धा जाणांचें सहाय्य आशिल्ल्यानच. आतांमेरेनच्यो | 
सगळ्यो येवजण्यो फळादीक जाल्यात''. सुब्राय पैन Fed. ''पूण ही 
अर्थीक बुनयादेचेर आदारून आशिल्ली येवजण, तुमी फकत सादो आदार 
दिवन पुरो जावचें ना. ताचेपरस चड कितेंय aed पडटलें.'' ताणी मुखार 

“gat सांगचें आनी हांवें aed. सांगात तुमी, तुमी सांगशात तें 
हांव करता.'' विस्वासपुर्ण हांसत सुब्बण्णान म्हळें. 

''तशें जाल्यार हांव जी संस्था सुरू करतलों तिचो तूं एक निर्देशक 
जावंक जाय.” ताणीं रोखडेंच सांगलें. 

''तुमचे सारको एक Fada म्हजे सारक्या एका व्यापाऱ्याक निर्देशक 
जावपाक सांगता म्हळ्यार तो म्हजो मोठो भोवमान अशें हांव समजतां . 
तुमचो हो उलो हांव भौवमानान स्विकारतां.'' सुब्बण्णान जाप दिली. 

म्हजें काय वकील इश्ट के. पी. रामराय आनी हेराक हांवे निर्देशक 
जावपाची विनंती केल्या. ते सगळे तयार जाल्यात. गांवांतलो प्रमुख आनी 
जैतिवंत व्यापारी म्हण तुका ते वळखतात. तुज्या नावाक तांचें एकमत 
आसा. तुवें म्हजे विनंतेक मान दिल्ल्यान म्हाका खोस जाली.'' ताणी 
म्हळें. | 

''तेखातीर नीत नेम करून घटना तयार करूंक जाय. फु डल्या 
दोन-तीन म्हयन्यांनी तिची रूपरेखा तयार जातली. तेन्ना हांव तुका सांगून' 
धाडटा.'' 

अशेतरेन अम्मेंबळ Yara पैच्या फुडारपणांत “कॅनरा हिन्दू शाश्वत 
निधी" नांवाची संस्था सुरू जाली. हीच संस्था फुडारांत नामनेची “कॅनरा 
बँक” जाली. त्याच वर्सा जुलय एक तारकेक डोंगरकेरीच्या अम्मेंबळांच्या 
घरा शेजराक एका ल्हान घरांत ते संस्थेचो शुभारंभ जालो. 

अम्मेंबळ पै, सुब्बणा पै आनी हेर निर्देशक अशे सगळे मेळून 
शंबरेक लोक त्या दबाज्याक हाजीर आशिल्ले. areca लोकांक उद्देशून 
सुब्राय पै हाणी म्हळें ''ही लोकांची संस्था. हांगा धर्म आनी जाती भेदाक 
स्थान ना. गरीब-गिरेस्त असोय भेद ना. प्रामाणीकपणान चलपी दर एके 
व्यक्तीक हांगा वाव आसा.सगळेजाण आयच्यान तिचो लाभ घेयात.'' 
असो ताणी उलो दिलो. | 

संस्थेकडेन आयिल्ले पयले बचत ठेवीची रक्कम ताणीं एके पोतयेंत 
घाली. '' कसलो दबाजो चल्ला?'' आवाज आयकून अम्मेंबळ पै हाणीं 
ते दिकेन पळयलें. पयस एकलो वडील मनीस Gal आशिल्लो तांकां दिसलो. 
UIST आपणाल्या जाग्यावयल्यान उठून ते ताचेम्हऱ्यांत गेले आनी 
. हाताक धरून ताका भितर हाडलो. ''तुमी आमचे मदीं वडील, तुमच्या 
अमृत हातांनी तुमी तिजोरेचें दार उगडात आती ही थैली भितर दवरात. 
तुमच्या आशिर्वादान ही व्हड जायत वचूनी'' ताणीं rad. 

त्या वडील मनशाक अजाप जालें. ताणें भितर येवन अम्मेंबळ पै 
नी दिल्ली थैली घेतली आनी तिजोरेंत दवरली. दार बंद केलें आनी कुलूप 
लावन चावी काडून सुब्राय Gear हातांत दिली. 

“eq बरें करू तुजें बाबा. तुमचे सारके लोक एकठांय जाले 
जाल्यार खात्रेन आमच्या समाजाचो उध्दार जातलो. ''अशें म्हणून 
काळजांतल्यान आशिर्वाद दिले. सुब्बण्णान खासा तयार करून घेतिल्ले 
लाडू त्या समयार वांटले. त्याच दिसा सानच्यावेळार निर्देशकांचे जाल्ले 
बसके वेळार आपणे हाडिल्ले ठेवीची रक्कम अम्मेंबळ पै च्या हातांत दिली. 

सुब्बण्णा वांगडा आयिंल्लो ताचो पूत नागेशाक पळोवन अम्मेंबळ 
पै नी विचारलें, 

“हो तुगेलो पूत?” 

“ea पै माम, हाजे परस व्हडली एक धूव आसा. हाची पिराय 
आतां धा वर्सा” ताणें जाप दिली. 

“'लक्षणां बरीं दिसतात. तुजे फाटल्यात हो एक व्हडलो व्यापारी 
जातलो.'' अशें म्हणून नागेशाच्या तकलेवयलायान ताणें मायेन हात 
भोंवडायलो. 

बापायच्या सांगण्याप्रमाण नागेशान अम्मेंबळ पैच्या पायांक हात 
लावन तांकां नमस्कार केलो. 

दीस वताले तसो तसो 'कॅनरा हिन्दू शाश्वत निधींत' ठेवी वाडून 
वेव्हार वाडूंक लागलो. आपणाल्या जायत्या व्यापारी इश्टांक हाडून संस्थेचो 
आनी अम्मेंबळ पैचो सुब्बण्णान परिचय करून दिलो. 

1907 इस्वेच्या प्लवंक संवत्सराच्या वैशाख म्हयन्यांत आपणाली 
व्हडली धूव ORI Gad लग्न सुब्बण्णान odds रामराय पै कडेन करून 
दिलें. esd धुवेचें लग्र जाल्या उपरांत सुब्बण्णाले घरकान्नीन पांचव्या 
भुरग्याक जल्म दिलो. जल्मल्ले ते धुवेक सुशिला अशें नांव दवरलें. त्याच 
दोन वर्सा भितर आन्नू पै गेर एक पूत आनी एक धूव जल्मली. तांकां 
लक्ष्मण आनी सुंदरी अशीं नांवां दवरलीं. त्याच वर्सा सगळ्यांत धाकटो 
भाव मंजुनाथ अकस्मात भायर पडलो 

1908 इस्वेच्या किलक संवत्सरांतल्या एका दिसा बंटवाळाच्या 
श्री तिरूमलस्वामी देवस्थानाचे मुखत्यार राम बळिगा मंगळूर पेठेत आयिल्ले 
तेन्ना कस्तुरी सुब्राय पै हांकां मेळळे. तांकां जाय आशिल्लीं कांय धान्यां 
आनी हेर वस्तूंची खरेदी जाल्या उपरांत ते गजाली करता आसतना बाळिगान 
म्हळे ''आमच्या बंटवाळच्या देवस्थानात एके समस्येन तकली वयर काडल्या 
पै, बाब, ती कशी सोड़ावची तेंच कळना जालां.'' 

''कसली ती, इतली व्हडली समस्या?” सुब्बण्णान विचारले 

''आमच्या देवस्थानांतले देवाचे मुर्तीक बारीक वेर पडल्या म्हण 
एक नवी मुर्ती तयार करून घेतल्या. आतां ते नवे मुर्तीची प्रतिश्ठापना 
करपाची संगळी तयारी जाल्ली आसा.'' बाळिगान सांगले. 

Vash जाल्यार तातूंत समस्या कसली?" सुब्बण्णान विचारलें. 

` आतां पुराय पेठेचे दोन पंगड पडल्यात. एक पंगड नवी मुर्ती जाय 
revel, आमचो समाज फुटून वचपाचे स्थितींत आसा. न्यायालयांत प्रस्न 
वचपाचो भंय आसा. 

“'शी,शी. fod ही परिस्थिती? आमच्यो धर्मीक भावना सारक्यो 
काय चूक तें थारावपांक आमी इंग्लीश न्यायाधिशाच्या न्याया सामकार 
वचचें पडटा?” सुब्बण्णान मोठ्या दुख्खान म्हळें. 

हें उलयता आसतना ताच्या मनात एक विचार आयलो. 
““बाळिगामाम, हांव कितें म्हणटां जाणा, हे समस्येक एक उपाय आसा. 
तुमी ती अम्मेंबळ सुब्राय पै म्हऱ्यांत घेवन वचात. ते खात्रेन तुमकां ताचेर 
उपाय सांगतले.'' सुब्बण्णान सुचयलें. 

एका सप्तका उपरांत बंटवाळांतल्यान एक समिती येवन Yara पै 
हांकां मेळळी. प्रस्नाचे सोडवणुकेखातीर स्वता अम्मेंबळ पै हाणी बंटवाळा 
वचचें अशे निश्चीत जालें. एके गाडयेंत कस्तुरी सुब्राय पै आनी हेर वडील 
लोक, अशें तरेन चार गाडयांनी लोक बंटवाळा गेले. 

मनशांच्या अहंकाराची घुस्पट देवाच्या राज्यांत घेवन वचपी ह्या 
लोकांच्या मुर्खपणाक एक खाशेलो उपाय गरजेचें आसा अशें दिसून अम्मेंबळ 
पै खोलायेन विचार करताले. उपाय सोपो आसलो तरी नीटमार्गी नाका. तो 
एके व्यक्तीच्या प्रभावांतलोय नाका. अशीश्रध्दा बाळगुपी अम्मेंबळ पैक 
एक उपाय सुचलो. ''देवाचे वतीनच हे समस्येचो सुटावो जाल्लो बरो. 
मनशान अहंकार सोडून मोग आनी भावपणान रावूंक जाय अशें ताणीं 
चिंतले.'' 

मंगळूरच्यान आयिल्ले सगळे नेत्रावतींत न्हावन आयले. तिरूमल 
स्वामी मुखार येवन ताणीं नमस्कार केलो. अम्मेंबळ पै कोणामुखार रावतले 
काय अशी एक उमळशीक आशिल्ली. “तुमचो सगळ्यांचो देवाचेर विश्वास 
आसा न्ही?'' ताणीं विचारलें. 

सगळ्यांनी ''हय हय, आमचो विश्‍वास आसा ''अशी जाप दिली. 
“Sid हे समस्येचेर सुचयतां तो उपाय मानपाक सगळे जाण तयार आसात 
मूं?'' अम्मेंबळ पै न विचारलें ''हय, हय तुमचो वडीलकेचो सल्लो आमी 
मानूंक तयार आसात.'' लोकांनी जांप दिली. 

''बरें आसा. at जाल्यार हांगां पळयात. हो जो करण आसा 
तातूंत थोडीं रूप्याचीं फुलां आसात. भितर पळयनासताना हांव हात 
घालून थोडीं फुलां काडटलों. ती संख्या सम आसत (फाडें) जाल्यार 
पयलींचीच मुर्ती आसची आनी ती संख्या व्यस्त (गडें) आसल्यार नवी 

आसची. देवाक इत्सा आसा तशी तो दाखयतालो.”” अम्मेंबळ पैन सांगले. 
सगळ्यांनी तांच्या विधानाचो स्विकार केलो. ''श्री तिरूमल 
वेंकटरमणस्वामी की जय”” कोणे एकट्यान जय जयकार केलो 

खिणात अम्मेंबळ पैनी करणात हात घालून एक मूठभर फुलां 
काडलीं आनी तीं देवळांतल्या भटाच्या हातार दवरलीं. ताणी तीं एका 
तामणांत दवरलीं आनी मेजलीं. तांची संख्या 'सम” जाली. पयलींचीच मुर्ती 
दवरूपाचो निर्णय जावन तिचो पुनप्रतिष्ठापना दबाजो मनयलो. 

बंटवाळा आयिल्ल्या मुलकीच्या पद्मनाभ कामतीचो परिचय जावन 
कोरगा dear दुसऱ्या लग्राखातीर उलोवणी जावन सोयरीक थारली. त्याच 
वर्साच्या कार्तीक म्हयन्यात पन्नास वर्सा हुपिल्ल्या कोरगा पैचें लग्न सोळा 
वर्सा हुपूंक नाशिल्ल्या मुल्की कामतीच्या घराण्यातले धुवेकडेन घूडून 
आयलें. 

““कोरगा पै दिसपाक सुंदर खरो. ताणें पन्नास वर्सा पिराय हुपल्या 
अशें दिसना जालें तरी इतले ल्हान पिरायेचे चलयेकडेन लग्न करप?'' 
अशें लोक उलयताले. 

तागेल्या अण्णान केल्लें तें लग्न सुब्बण्णाक मातूय मना येवं नाशिल्लें. 
''आपणाल्या चार धुवांचीं लग्ना करून कंय नातरांचो आजौ जाला हो 
अण्णा. हे पिरायेर लग्न?'' अशें म्हणून सुब्बण्णान विरोध केल्लो. 

हाका लागून व्हडलो भाव आनी धाकट्या भावामदीं मतभेदाची 
तणातणी-सुरू जाली. कोरगान व्यापारांतलो आपणालो अर्द वांटो मागलो. 
परिस्थिती हाताभायर वतली हें चिंतून सुब्बण्णान वांटणेचो विधी करून 
अर्द वांटो भालाक दिलो. मोन्यानी अण्णाच्या दुसऱया लग्राक वचून आयलो. 

ford सुब्बण्णा, चार वर्सा आदीं आमचो भावोजी अळके वेंकटेश 
पैन तरणे पिरायेच्या चली भुरग्याकडेन दुसरें लग्न केलें तेन्ना Gd कसलोच 
आक्षेप घेतलोना. आतांचसो कितें विरोध तुजो?'” कोरगान विचारलें 

“at - कांय ना अण्णा, ते पिरायेर ताणें केल्लें लग्नय बी म्हाका 
पसंत नाशिल्लें. पूण ताका सांगपी हांव कोण? तूं -कितेंय जाल्यार म्हजो 
व्हडलो भाव. होच तो फरक. सुब्बण्णान जाप दिली. 

तशांतच कोरगा पै आपणालो चडसो वेळ मुल्कीच्या आपणाल्या 
मावोड्यांच सारतालो. 

एक दीस दनपारच्या वेळार जेवण बी जावन घरकान्नी वांगडा पान 
खावपाक बशिल्लो आसतना सुब्बण्णाक मेळपाक अळके रघुराम पै आयलो: 
ताका येवकार दिवन, बसोवन घेवन सुब्बण्णान ताची क्षेमकुशलाची खबर 
घेतली. ''हांव एका खाशेल्या कामाखातीर अयलां सुब्बण्णामाम “'रघुराम 
पैन म्हळें. 

''कसलें तर तें इतलें खाशेलें काम?'' सुब्बण्णान विचारलें. 

“ral भावोजी म्हळ्यार म्हजो बापोलभाव अळके वेंकटेश पैची 
भलायकी सामकी इबाडल्या. तुका मेळपाक जाय म्हण आग्रो धरून रावला. 

“at? कितें जालां तर ताका इतलें गंभीर? म्हाका कित्याक 
सांगलें ना इतले दीस?'' सुब्बण्णान विचारलें. “ तें कितेंय आसूं आमी या 
चल. आतांच या. ''सुब्बण्णाक म्हळें. ayy जाणअळके वेंकटेश thy 
वचपाक भायर सगले. 

हातरूणार पडिल्ल्या वेंकटेश पैक पळोवन सुब्बण्णाक धक्कोच 
बसलो. सुब्बणणाक पळोवन तागेल्या दुख्खांतच तागेल्या चेऱ्याचेर एक 
बारीकशें हांशाचें किरण दिसले. ताचे कुशिकच बसून सुब्बण्णान ताचे 
भलायकेची खबर घेतली. Ft 

''हांव चड दीस जगचोंना सुब्बण्णा, हांव जाणां. तेखातीर तुवें 
म्हाका एक उत्तर दिवंक जाय.'' ताणें म्हळें. 

''शी, शी. हें कितें उलयता तूं भावोजी? ast कांयच जावचें ना. 
बेगीनच बरो जातलो तूं. सुब्बण्णान ताका म्हळें. ताचें उलोवणे मनार 
घेनासतना तो मुखार उलोवंक लागलो. तुमचे भयणीगेर जाल्ली म्हजी धूव 
अंबाक ना जाल्यार म्हजे दुसरे पत्नीगेर जाल्ली म्हजी धूव सुभद्रेक तुगेली 
व्हडली सून करून घेवची अशें म्हजें तुजेकडेन मागणें. म्हजी घरकान्न दुसरे 
फावटी गुरवार आसा. त्या भुरग्याचो जल्म जाय मेरेन हांव जगचों ना. म्हजे 
घरकान्नीक आनी म्हज्या भुरग्याक Jd पळोवंक जाय. तूं एक धर्मात्मा. 
तुज्या हातांत ती सुरक्षीत उरतलीं.''वंकटेश पैन geet स्वरान विनंती 
केली. 

दुसऱ्याच्या Heid आनी दुख्खांत वांटेकार जावपी सुब्बण्णान 
खिणभरय विचार करिनासतना सांगून सोडलें '' तूं कसलीच चिंता करूं 
नाका. तुगेली धूव सुभद्रेक हांव म्हजी सून करून घेतां. तुगेल्या कुटुंबाचीयबी 

चिंता. सोड. मातसो विसव घे. '' अशें म्हणत ताणें ताच्या हातार हात 
दवरून ताका उतर दिलें. | 

हें जाल्या उपरांत चारच दिसांनी अळके वेंकटेश पै अंतरलो, 
ताचो बारावो जाल्या उपरांत आनीक तीन दिसांनी सुब्बण्णान वेंकटेश 
पैची गुरवार बायल, पयली धूव अंबा आनी दुसरी सुभद्रा हांकां व्हरून 
आपणागेर दवरली. 

अळके वेंकटेश पैच्या मरणा उपरांत एका म्हयन्यान तागेल्या 
कुटुंबांतले चारजाण आपणाल्या कुलपुरोहिता वांगडा सुब्बण्णाक मेळपाक 
आयले. तांचे मदल्या एकल्या वडील मनशान एक पिशवी काडून सुब्बण्णाच्या 
हातांत दिली आनी म्हळें ''हातूंत तांबडे कपडे आसात सुब्बण्णा . 
शास्त्राप्रमाण वेंकटशाचे घराकान्नीचें क्षौरकर्म करून तिका हे तांबडे कपडे 
न्हेसूंक दिवंक जाय.'' 

हें आयकून सुब्बण्णाचेर “हाय सायबा” म्हणपाची पाळी आयली. 
“हें कितें सभाग्यानो, sad निर्दय लोक तुमी? त्या चली भुरग्याक आजून 
वीस वर्साय जावंक नात. त्याभायर ती गुरवार आसा. तिगेले केंस तासून 
बोडकी करया? हें alas तिका न्हेसूंक दिवया? मात्तूय विवेकबी ना 
तुमकां? '' ताणें विचारलें. 

तेन्ना तांच्या पुरोयतान म्हळें ''आयक सांगतां सुब्बण्णा पै, हें 
अशें आमच्या शास्त्रांत सांगिल्लें आसा. ताचे विरूद्ध वचपाचो तुका अधिकार 
sue 

''कसलें शास्त्र भटमाम? मनीसपणाच्या गुणापारस व्हडलें शास्त्र 
आसा? आजून तिगेली भुरग्यावरी खेळपाची पिराय. तिका विधवा म्हणून 
इतली कठोर वागणूक दिवप?'' ताणें विचारलें. मागीर तांचे मदल्या दोगांनी 
इल्ल्या HSH आवाजान reo ““तुमगेले ते आधुनीक विचार आमकां 
नाका. तुमी तिका आमचे वांगडा धाडून दियात. तुमच्यांनी जायना जाल्यार 
आमीच करतात तें काम.” 

सुब्बण्णाली सोंशीकसाण सोंपली “'ती माथें तासून घेवची ना. 
तांबडे कपडेयबी न्हेसची ना. तुमचे बरोबर धाडपाचो प्रस्नच येना. तिगेल्या 
घोवान तांकां सगळ्यांक म्हजे सुवादीत केल्यांत. तांची सगळी जापसालदारकी 
म्हजेर आसा. तुमी चड कांयच उलोवची गरज ना. वचूंक शकतात तुमी,” 

अशें म्हणून तो सट्ट करून उठलो. 

जिवान भीमकाय आनी तिकतिकीत आंगाच्या सुब्बण्णामुखार 
कोणाक उलोवंक जमनाशिल्लें. आयिल्ले सगळेजाण रागान धुसफुसत भायर 
गेले. दुसरे दिसा पेठेंत तीच खबर सगळ्यांचे भासाभाशेचो विशय जाल्ली. 

वकिलांचे पडवेर सुब्बण्णा आयलो तेन्ना ती रितीच आशिल्ली. 
सुब्बण्णाक पळोवन वकिलांच्या पुतान ताका भितरले कुडींत आफोवन 
व्हेलो, अम्मेंबळ खाटीर आड पडिल्ले आशिल्ले. det पडिल्लो. पांयांच्या 
सांद्याच्या वाताच्या रोगान ते थकल्यात आनी तांची भलायकी इबाडल्या 
म्हण ताका खबर आशिल्ले. 

“fod पै माम? कशे आसात तुमी? पांय दुखप मातशें उणें 
जाला?'' अशे तरेची भलायके विशींची ताणें खबर घेतली. 

तें पुराय वर्सभर अम्मेंबळांक पांयदुखीची पिडा अदीं मदीं सतायत 
रावली, 

1909 इस्वेच्या जानेवारी म्हयन्यात रथोत्सवाचीं परबीं भेटोवपाक 
गेल्ल्या सुब्बण्णाक अम्मेंबळांचे भलायकेची स्थिती पळोवन चिंता जाली. 
त्या वर्साचें 'कॅनरा हिन्दू शाश्वत निधी'चे निर्देशकांचे वर्सुकी बसकेक 
अम्मेंबळ पैक हाजीर रावूंक शक्‍य जालें ना. तांचे भलायकी खातीर सुब्बण्णान 
श्री वेंकटरमण देवळांत एक खाशेली पुजा करून घेतली. 

त्याच वर्सा जुलय म्हयन्याचे पंचवीस तारकेक सकाळीं देवळांत 
वचून आयल्या उपरांत सुब्बण्णाक अम्मेंबळ सुब्राय पैची भलायकी 
हुसक्याचीच जाल्या म्हण खबर मेळळी. तो वखारींत वचनासताना 
डोंगरकेरीतल्या तांच्या घरा वचपाक गेलो. तांच्या कुटुंबांतलीं wrest मनशां 
जमिल्लीं. मद्रासांत आशिल्ल्या तांच्या पुताक, कृष्णाक रकाद धाडलो. 

अंमली पदार्थ वा गायेची चरबी आसुंयेता अशा दुबावान ताणीं 
दिल्लो कशाय घेवपाक न्हयकार दिलो. त्या बदलाक गिता पठण करचें 
अशी ताणें विनंती केली. वेळ वतां वतां दनपार जाता म्हणटासर अम्मेंबळ 
सुब्राय पै हाणी इहलोकाचो निरोप घेतलो सगळ्याक दुख्खाचें सांवट 
पातळळें. 

''कोणूच दुख्ख करू नाकात. अम्मेंबळ सुब्राय पै म्हळ्यार एक 
दिव्य चेतना. आमच्या समाजाकच नही तर ते म्हळ्यार आमचे संस्कृतायेक 

मार्गदर्शन करपी एक नकेत्र आशिल्ले. ते फकत तुमच्या अम्मेंबळ कुटुंबाचेच 
नाशिले, ते आशिल्ले आमच्या पुराय समाजाची संपत. तांच्या पार्थिवाचें 
दर्शन पेठेंतल्या सगळ्या लोकांक जावंक जाय. ''अशें थंय जमिल्ल्या 
लोकाक उद्देशून कस्तूरी सुब्राय पै उलयलो. 
अशे तरेन सुब्बण्णाच्या फुडारपणांत युगपुरूष अम्मेंबळ सुब्राय पै 
हांची निमणी यात्रा भायर सरली आनी तांचेर मागीर अग्नी संस्कार जाले. 
हजारांनी लोकांक दिका दर्शक जावन चकचकिल्लो आनी एक 


म्हान तारो त्या दिसा अस्तमलो. 
000 

भिरांकूळ रोगाचें दुश्ट सांवट 

1910 इस्वेच्या साधारण संवत्सराच्या श्रावण म्हयन्यात एक 
दीस दडकांनी एकसारको पावस पडटालो.वखारींत गेल्ले सुब्बण्णा पै आनी 
रामचंद्र नायक सांतेतली मंदगती पळोवन faded जाल्ले. सुर्य माथ्यार 
येवचे पयलीं वखारींतलो कारकून जगन्नाथाचो पूत थंय आयलो. 

““कितें रे? कसो आसा जगन्नाथ?” रामचंद्र नायकान विचारलें. 
''तीच खबर सांगपाक आयलां स्वामी. तांची स्थिती हुसक्याची जाल्या." 

' ताणें सागलें. 

“ford? अशें कितें जालें तर तांकां?'' सुब्बण्णान विचारलें. 

'' तीन दीस जाले खूब जोर येता, तें उणे म्हणून आतां जांगड़ां, 
संदींनी उदकाळशे फोड आयल्यात.'' ताणें सांगलें. 

सुब्बण्णा आनी रामचंद्र एकमेकाक पळोंवक लागले. ''तशें जाल्यार 
आतांच वचया आमी.'' सुब्बण्णान म्हळें, 

तिगूयजाण सुब्बय्या शेट्टीचो टांगो करून जगन्नाथागेर गेले. करंगल 
Ustad एके अशीर पाळणींत ताचें cert घर आशिल्लें. घरांत भितर 
सरता आसतनाच एका माडा -मुळांत सुब्बण्णाक कितें तरी दिसले, सुब्बण्णा 
सटाट करून तेवटेन गेलो आनी ताणें सारके पळयलें. | 

ताचो दुबाव खरो जाल्लो. दोन मेल्ले हुंदीर थंय उडयिल्ले. नीट 
फाटीं सरून तो घरांत गेलो. 

''तूं कांयच चिंता करू नाका जगन्नाथा. तुका बरो करपाक 
आतांच हॉस्पिटलांत व्हरतां.''सुब्बण्णान म्हळें. मागीर जगन्नाथाच्या भावाक 
आफोवन सांगले, 

''जगन्नाथाक प्लेग रोग जाला. ताची स्थिती हुसक्याची आसा 

कशी दिसता. घरांत हुंदीर केन्ना पडिल्लें? 

''आमी ते काल सानचेच पळयले. कितें करपाचें आमी आतां?" 
जगन्नाथाच्या भावान भीत भीत विचारलें. 

''पळोवया. ते खातीर कितेंय वेवस्था करया. पयलीं जगन्नाथाक 
हॉस्पिटलांत व्हरया.” सुब्बण्णान म्हळें. 

'' आपूण आयिल्ले तेच गाडयेंत जगन्नाथाक घालून सुब्बण्णा आनी 
रामचंद्रान हॉस्पिटलांत व्हेलो. दुसरेच दिसा जगन्नाथ भायर पडलो. तिसरेच 
दिसा जगन्नाथाचे आवयन प्लेगाचे भकीक पडून स्वास सोडले. त्याच 
सप्तकांत सरकारी हॉस्पिटलांत आनीक तीग जाण प्लेगान मेले. 

गांवांत प्लेगाची हावळ आयल्या म्हण लोकाक कळळें. जगन्नाथाचें 
घर रिकामें करून ताचो संवसार सुब्बण्णान महामाई देवस्थानांत व्हेलो. 
महामाया देवस्थानाच्या भटाच्या पुतान सगळे तरेचो आधार दिलो. जायतीं 
HET थंय येवन रावली. तांच्या जेवणाची वेवस्था करपाखातीर सुब्बण्णान 
आन्नूकडच्यान तांदूळ धाडून दिले. 

प्लेग रोगाचेर उपकार करपा वयल्यान परत एक फावट मत 
भिन्नताय उपरासली. थोड्यांच्या मतान आधुनीक उपचारांनीच प्लेगाचेर 
नियत्रंण दवरप शक्य आसा. जाल्यार हेर थोडे म्हणटाले ''तशी कांयच 
गरज ना. आमच्या आयुर्वेदांची चिकित्साच ताचेर खात्रेचे उपाय करूंक 
शकता.'' 

रोगाक बळी पडिल्ल्या थोड्यांचेर हे उपाय जाल्यार थोड्यांचेर ते 
उपाय चलताले. खरेपणी मात खंयचेच उपाय उपेगाक पडले ना. दिसाक 
चार पांच मरणा जायत रावर्ली. दर एकटो आपापणाले पध्दतीन निमणे 
संस्कार करतालो. 

मद्रासच्यान परतून वैद्यांचो पंगड आयलो. ताणीं जायत्या तरांची 
न्वी वखदां हाडलीं. तो भिरांकूळ रोग माल कसोच आटापाक येना जालो. 

मरण होम चालूच आशिल्लो. | 
| जायत्या घरांतले वावुरपी दादले रोगाचे भकीक पडले. संवसाराचे 
आधार तुटले. परिस्थितीची गंभिरताय पळोवन सुब्बण्णा पैन आपणाल्या 
इश्टांक वांगडा घेवन एक निधी स्थापन केलो. 

सुब्बण्णा पै आनी रामचंद्र नायक स्वता निधी उबारपाक भायर 
सरले. आपणाले वखारींतल्यान पयल्यान पयलीं शंबर रूपया देणगी घालून 
दुडू पुंजायलो. बंदरांतल्या जायत्या व्यापाऱ्यांनी सुब्बण्णा आयिल्लो पळोवन 
रोखड्योच देणग्यो दिल्यो. रोगाचे भकीक पडिल्ल्यांच्या संवसारांखातीर 
जेवणां, कपड्याक आनी वखद विरसद करपाखातीर दुडू तातूंतल्यान 
दिलो. देवस्थानाचे माचयेर बिराड केल्ल्या लोकां मदले दोगजाण रोगान 
भायर पडले. 

““ह्या सुब्बण्णाल्या कामान देवस्थानाकयबी रोगाचो वसो लागलो.'' 
अशें थोडो लोक उलोवंक लागलो.''ह्या निधींतल्यान फकत आमच्याच 
समाजांतल्या लोकांक मदत करपाक जाय.'' अशें हेर थोडो लोक 
उलयतालो. 

''रोग येता तेन्ना तो जात पळोवन येता? गिरेस्तान गरिबाक 
आधार दिवंक जाय. तें सोडून जात पळोवन दिवंक फावना. परमात्म्याक 
ताचीच व्हडविकाय दिसता'' अशें उलोवन सुब्बण्णा पैन जायत्या जांणांची 
मनां जिखलीं. चड करून अपवादात्मक उलोवप्यांक ताणें कठोरपणान 
देखीचीं दोन उतरां सांगलीं. समाजांतल्या भोवसंख्य लोकांनी ताच्या 
कामाची तोखणाय केली. 

देवस्थानाच्या वाठारांत रोगी लोकांखातीर तंबू घालून तातूंत 
तांची सेवा करपाचें काम चललां म्हण कळटकच जिल्ला कलेक्टर सायब 
आनी बलायकी अधिकारी येवन पळोवन गेले. ताची शाबासकी आयकुपाक 
सुब्बण्णा थंय नाशिल्लो. त्याच दिसा उळळालाच्या अच्यूत भटाच्या घरांत 
कोणा एकट्याक प्लेग जावन तो मेलो अशी खबर आयिल्ली. सुब्बणणा थंय 
गेल्लो. 

'' सुब्बण्णाबाब म्हजी घरकान्न प्लेग जावन अंतरल्या. 
शवसंस्काराखातीर प्रेत व्हरपाक कोणूच ना. चड वेळ दवरपासारकेंय ना. 
कितें करू?” अशें म्हणटना अच्युत भटाच्या दोळ्यांतल्यान दुकां आयलीं. 

प्लेगान मेल्ल्यांची मडीं उखलपाक आपवावुरपी कमी पडटाले. 
कांय कार्यकर्ते हें परिस्थितीचो लाभ घेवपा खातीर शवसंस्कार करपाक 
हिसबा भायर दुडू मागूंक लागले. थोड्या लोकांक तें साध्य जालें. हेरांक 
असाध्य जालें. शवसंस्काराखातीर आधार मागूंक येताले तांकां सुब्बण्णान 

दुडू दिवन धाडले. 

सगळो भाद्रपद म्हयनो भिरांकूळ अशा प्लेगाच्या सांवटांत गेलो. 
गौरी गणपतीची परंब कसल्याच तरेच्या समारंभाबगर वयार जाली. मेल्लो 
हुंदीर पडिल्लीं घरां रोखड्या रोखडी सोडून वताले. अशें आसतनाय एका 
दोगांक प्लेग जातालोच. 

एक दीस सानच्या वेळार वखारीचें दार धापून घरा पावतनाच 
सुब्बण्णाक सोदीत आन्नू थंय आयलो. “'सुब्बण्णा, गोल्लरके रीच्या 
आप्पज््यागेर कितेंय तरी अवांछीत घडलां आसतलें म्हणटात. शेजारचे 
लोक म्हणटात कितेंय कुशिल्ल्याचो वास येता खंय. आमी वचून पळोवया 
कितें घडलां तें?'' आन्नून म्हळें. 

सुब्बण्णान वखारींतल्यान हाडिल्ली दुडवांची पोती रामचंद्राच्या 
हातांत दिली आनी तो नीट गोल्लरकेरी वचूंक गेलो. पांच स जाण आपवावुरपी 
तेन्नाच येवन पाविल्ले. आप्पञ्जाच्या घराकडेन पावता पावतांच कसलो तरी 
वास येतालो. सगळे आपवावुरपी मेळून तांणीं दार फोडून उगडलें. घरांत 
सोसूं नजो असलो कुसको वास आयलो. घरांत आप्पच्याचें आनी तागेले 
जाणटे पिरायेचे घरकान्नीचें अशीं दोन प्रेतां आशिल्लीं. घरांत पांच स मेल्ले 
हुंदीर पडिल्ले आशिल्ले. 

““ हीं प्लेगाचीं मरणां, आन्नू''. सुब्बण्णान म्हळें. '' हीं मरून 
तीन चार दीस जाल्यात आसपाक जाय.'' ताणें म्हळें. आन्नू वांगडा भायर 
आयलो तेन्ना दोगूय एक गजाल पळोवन अजापले. थंय आयिल्ले ते आपवावुरपी 
थंयच्यान ना जाल्ले. तो धक्को दिवपी देखावो पळोवन ताणीं थंयच्यान धांव 
मारिल्ली. सुब्बण्णा खीणभर fade पडलो. पूण ताणें धीर सोडलो ना. 
थंयच्यान तो आन्नू वांगडा गोल्लरच्या बाबय्यागेर गेलो. बाबय्यान ताचें 
आदरान स्वागत केलें. घडिल्ली घडणूक ताणें ताका सांगली. ''जाणा बाबय्या 
तूं एक वडील मनीस. तुज्या उतराक सगळे मान दितात. तुवें एक गाडी 
दिवन तीं प्रेतां व्हरूंक आधार दिवंक जाय. तिरडी बांदून तिचेर घालून 
व्हरपाचे स्थितींत तीं प्रेतां नात. तीं अर्द कुसल्यांत'' सुब्बण्णान सांगलें. 

खीणभर चिंतून बाबय्यान म्हळें'' सुब्बण्णा पै माम तुमी एक 
फुडारी, समाज सेवक . गेल्ल्या जायत्या म्हयन्यां साकून प्लेग रोगा 
विरूध्द झगडटात ते हांवे तुमकां पळयल्यात. हो भिरांकूळ रोग जावपाचो 

भंय आसतनाय तुमी काळजाची धिटाय दाखयल्या. तुमी gad सगळें | 
करतात आसतना एक गाडी दिवपाक म्हाका त्रास कसले? हांव गाडी 
feat. धिटायेचो एक मानाय दितां'' बाबय्यान सांगलें. 

अशे तरेन प्लेगान मरणा आयिल्लीं, अर्द कुशिल्लीं प्रेतां बोळूर 
स्मशान भुंयेत व्हरून सुब्बण्णान शव संस्कार केले. सुब्बण्णान तें घर धुवन 
घेतलें. आनी थंय निलगिरी तेल शिंपडायले . सुब्बण्णा tear ह्या कार्याची 
खबर गांवांत लोकांमेरेन पावली. 

'' खरो समाज सेवक म्हणटात तो सुब्बण्णा पै.'' अशें साबार 
लोक उलोवंक लागले. 

23. 


बलिदान 

भाद्रपद म्हयन्याच्या उत्तरार्धाक म्हाळवस वा पितृपक्ष अशेंय 
म्हणटात. दर एक कुटुंबात आपणाल्या अंतरिल्ल्या पितरांक सामुहीक 
श्राध्द वाडटात. ज्योडू मठाच्या वडील वैदिकाक विचारून सुब्बण्णा पैन 
आपणाल्या घरांत भाद्रपद वद्य अश्टमी दिसा सामुहीक श्राध्द घालें. बापोलयो 
अनंत Ud कुटुंब त्या दिसा सुब्बण्णागेर रावले. गुरुपुरा साकून आपणाली 
भयण, लग्न करून दिल्ली आपणाली धूव कोरपुळू, अण्णाल्यो. चवगी धुवो 
आनी. areal कुटुंबा अशा सगळ्यांक आमंत्रण दिवन तांकां आफोवन घेतलीं. 
आपूण स्वता मुल्कीक वचून कोरगा पैचें मन जिखून ताकाय बी, ताची 
घरकान्न आनी ते नवे घरकान्नीची धूव गुलाबी हांकां सगळ्यांक आफोवन 
हाडलीं. 

सगळ्यांनी मेळून अंतरिल्ल्या वडलांक याद करून तांकां तर्पण 
दिलें. वडलांचीं नांवां याद करता आसतना सुब्बण्णालो व्हडलो पूत नागेशान 
विचारलें ''अम्मा अप्पाच्या पणज्यांचें , नारायण पैच्या बापायचें नांव 
कितें गे?" 

तागेली आवय राधाबाईक कितें जाप दिवंची तीच कळना जाली. 
ती आनी कितलीशी चौकस! म्हळ्यार तिका स्वताच्या आज्याचेंच नांव 
खबर नाशिल्लें. नागेशान जायत्या जाणांक विचारलें. कोणाकच खबर नाशिल्लें. 
तो Sal वेगळीच. ताका वडलांचो मोठो अभिमान. '' वडलांच्यो चालीरिती 
आमकां जाणा जावपाक जायआनी त्यो आमी चलणुकेंत. हाडपाक जाय.'' 
अशें तो धाकटो भाव पुंडलिकाक सांगतालो. 

तो प्रस्न सुब्बण्णाल्या कानाचेरय पडलो. तोयबी गडबडलो. ताकाय 
तें नांव खबर नाशिल्लें. आपणालो 'आजो नारायण पै इतलेंच तो जाणा 
आशिल्लो. ताच्या बापायचें नांव कितें? आदीं एक फावट ताणें facet पूण 

ताका तें कळूं नाशिलें. 

'' आमी इंग्लीश लोक आमचो इतिहास बरोवन दवरतात.'' 
तागेल्या एका इंग्लीश विशयाच्या शिक्षकान शाळेंत म्हणिल्लें ती ताका याद 
जाली. | 

तर्पण दिता आसतना बापोलयो अनंत पै थंय आशिल्लो. सत्तर 
वर्सा पिरायेच्या अनंत पैक विचारलें. ““काका तुगेल्या आज्याचें नांव कितें?'' 
तेन्नाच मातसो पयस पाविल्ल्या अनंत पैक 'प्रस्न कितें म्हण कांयच कळळें 
' ना. ताका जाप मेळळीचना 

''तशी कांयच पर्वा ना. तुमचे फाटल्या दोन पिळग्यांची नांवां 
खबर आसल्यार पुरो. तितल्याचेंच स्मरण केल्यार पुरो.'' वैदीकान म्हळें. 
सगळ्यांनी 'हयकार' दिलो आनी मुखावयलें कार्य चालीक लागलें 

''म्हज्या आज्या पणज्यांनी तुमच्या आज्याचें पौरोहित्य केल्ले 
खंय. पूण तुमच्या आज्याच्या बापायचें नांव हांवूय नकळो 
अश्वत्थामभटान म्हळें. 

अशें तशें करून नागेशाक आज्याचें नांव feet पै पूण आज्याच्या 
` आज्याचें नांव कितें तें मात ताका कळळेंच ना. 

म्हाळवसांतलें श्राध्द सोपोवन सगळी जाणा आपणाल्या घरा 
गेलीं. मध्यानरातीर दाराचेर मारिल्ल्याचो आवाज आयकूंक आयलो. 
मेनाथाची घरकान्न लक्ष्मीक जाग आयली. तिणें घोवाक उठयलो. मैनाथान 
वचून दार उगडलें. ताचे मुखार घरासामखार रावपी राम कामत उबो आशिल्लो. 

''सुब्बण्णा आसा नहीं, मातसो उठय पळोवया. म्हजे सासुमांयक 
खूब जोर आयला आनी तिका रगताचो ओंकारो आयलो.'' कामतीन 
सांगले. 

मैनाथान वचून व्हडलो भाव सुब्बण्णाक उठयलो आनी ताका 
भायर आफोवन हाडलो. न्हेशिल्ल्या वाल्यानच तो मुखावयल्या घरांत 
गेलो. जोर खूब आशिल्लो आनी ती सामकी धांपेताली. ती सुद्दीर नाशिल्ली. 

''प्लेगाचो आनी एक बळी.'' सुब्बण्णान मनात म्हळें. ताचो तर्क 
खरो जालो. सुर्योदय जावचे आदीं तिणे निमणो श्वास घेतलो. 

दुसरे दिसा सुब्बण्णा श्री वेंकटरमण देवस्थानाच्या मुखेल्याक 
मेळपाक गेलो. ''समाजांतले शेंकड्यांनी लोक प्लेग रोगाचे बळी थारल्यात. 

देवाची एक खाशेली पुजा बांदून गाराणे घालूंक जाय.” ताणें म्हळें. सुब्बण्णाले 
सुचोवणेक मान दिवन श्री वेंकटरमण देवस्थानांत भाद्रपद वद्य एकदशी 
दिसा'एक खाशेली पुजा जाली. समाजांतल्या शेंकड्यांनी लोकांनी एकठांय 
येवन प्रार्थना केली. जमिल्ल्या लोकांक उद्देशून सुब्बण्णान म्हळें. 

“ तुमी सगळे जाण हो प्लेगरोग कितलो भिरांकूळ तो जाणांतच. 
आमच्याच समाजाचे जायते जाण ताचे भकीक पडले. दक्षीण कन्नडांत ह्या 
रोगांचें तांडव आजून चालूच आसा. पोरणे जांव आधुनीक दोनूय तरेचे 
उपाय उपेगनात. ते खातीर आमी दर एकल्यान जागरूक रावुंक जाय. 
घरांत हुंदीर पडलो जाल्यार रोखड्यारोखडे नगरपालिकेक कळोवंक जाय. 
घराचे नळे काडून घरांत वत येवपाची वेवस्था करूंक जाय. खंय कोणय 
प्लेगान भायर पडलो जाल्यार आमच्या आपवावुरप्यांक कळयात. ते कोणूच 
Hoo ना जाल्यार म्हाका सांगात, हांव येतां." 

““ह्या भिरांकूळ रोगान मेल्ल्यांच्या शवसंस्कारा खातीर कितलो 
मन लावन काम करता हो सुब्बण्णा पै! मानपाची ताची ही धिटाय.'' 
गांवांतले जायते वडील लोक अशें उलयताले. 

''पिशेपण नहीं हें ard, असल्या कामात उडी घेता तो! 
खंयच्यानय ताकाच रोगान पिडलो जाल्यार जाली मागीर इपश्टा.'' अशें 
हेर जायते उलयतालें. 

घराकडेन पाविल्ल्या सुब्बणाची वाट पळयत आशिल्ल्या आन्नून 
म्हळें, 

““हांवे एक गजाल सांगली जाल्यार तूं आयकतलो अण्णा?'' 

''तूं इतलो प्लेग रोगी लोकांचे सेवेक वता पळय ताचो म्हाका 
हुसको जाला. तुकाच जर त्या रोगाची लागण जाली जाल्यार मागीर कितें 
अवस्था जातली?'' ताणें विचारलें. 

“era स्वताची कसलीच चिता करिना आन्नू. तुजे भोंवतणेत 
पळय. आमच्या समाजांतले चडशे लोक आजून गरीब आसात. ह्या रोगाचे 
भकीक पडून मरतात. तांची गत कितें? कांय घरांनी उपचार करपाकच gg 
ना. आनीक थोड्या घरांनी कोणूय रोगान मेले जाल्यार प्रेत उखलूंक 
ताकत ना. कसली परिस्थिती पळय ही.” 

''आमकां देवान भरपूर तरी दिल्लें आसा. आमी आस्पत आशिल्ले 

लेक, आमी तांकां मदत करचे ना जाल्यार आनी कोण करतले? आमचो 
आजो नारायण पै दुसऱ्याच्या शेतांत दिसवड्याचो मानाय जावन काम 
करतालो आनी संवसार चलयतालो खंय.'' सुब्बण्णान सांगलें. 

खीणभर ओग्गी आशिल्ल्या आन्नून म्हळें ''तुका मदत करपाची 
आसा जाल्यार दुडवांची मदत कर. तूं स्वता त्या प्लेग जाल्ल्या लोकांगेर 
कित्याक वता? धोक्याचे काम नहीं तें?'' | 

''संकश्टांत आशिल्ल्या मनशांक फकत दुडवांचे सहाय्य दिवन 
काम भागना आन्नू,सहानुभुती जाय पडटा, आपणालो असो कोणतरी आसा 
म्हणपाची मनःशांती जाय. हांव वतां तो हें सगळे येवजून करून.'' 
सुब्बण्णान FRO, 

अप्पाच्यो आनी बापोलयाच्यो गजाली आयकून नागेशाक खूब 
अजाप जालें. हेरांच्या कश्टांची आपणाल्या बापायक काळजी आसता हे 
जाणविकायेन नागेश सामको भारावलो. 

''खरें नहीं, आपणाल्या बापायक प्लेग रोग जालो जाल्यार 
आपणाली गत कितें जातली?'' अशें नागेशाक दिसलें. 

दुसरे दिसा जेवपाक बशिल्लीं तेन्ना नागेशान विचारलें ''अप्पा 
तुमी इतले धिटायेन प्लेग रोग जाल्ल्या लोकांच्या आदाराक वतात तेन्ना 
थंय तुमच्या जिवाक धोको आसुं येता न्हीं?'' 

एक फावट मुमुरखो हांसत सुब्बण्णान जाप दिली. ''तूं कांयच 
चिता करूं नाकी नागेश.हांवें हे जिणेंत जायतीं at कामां केल्यांत म्हणपाचो 
म्हाका विशवास आसा. कसोयतरी म्हाका हो रोग जालो जाल्यार तुमचो 
SR सुरक्षीत आसा.'' अशा उतरांनी ताणें नागेशाचो हुसको पयसावपाचो 
यत्न केलो. 

''अप्पाक इतले सगळें कित्याक विचारता तूं?'' नागेशाची आवय 
राधाबायन ताका विचारलें. नागेश ओगीच रावलो. तरी पूण ताच्या मनाचे 
समाधान जावंनाशिल्लें. जेवण जाल्या उपरांत तो भायले कुडींत आयलो. 
भायर पड़वेर भुरग्यांचो व्हडलो जमो जमिल्लो. ताचे दोगजाण धाकटे भाव 
पुंडलिक आनी सर्वोत्तम, आन्नू काकाले वासुदेव आनी शेशप्पा सगळे मेळून 
खेळटाले. नागेशाक कित्यांतूच रूच नाशिल्ली. तो खिन्न जावन बसलो. 

म्हाळवसांतली GA म्हळ्यार चडशा लोकांक Ya दिसतालो. 

| 


भुतां मेकळी सुटिल्लीं आसतात असो समज लोकांचो. काळोख पडटकच | 


घरांतल्यान भायर UHH फावना असले तरेचे समज लोकांच्या मनांत 
भरिल्ले आशिल्ले. ते खातीरच अडिकेकेरींतल्या तीन घरांनी प्लेग रोग आसून 
लेगीत तांच्या आधाराक कोण्ण मनीस मेळळो ना. मध्यान रात जावन गेल्ली. 
सुब्बण्णाल्या घराचें दार कोणे तरी वाजयलें. सुब्बण्णा स्वता उठून भायर 
गेलो. अडिकेकेरीत रावपी वेंकटरमण देवस्थानाचो एकलो सेवेकरी तनिया 
दारांत उबो आशिल्लो. सुब्बण्णाक पळोवन तनियान हात जोडून म्हळें “ पै 


माम आमचे केरींत प्लेगाचीं तीन मरणां जाल्यांत. दोन तुमचे जातीच्या 


लोकांची आनी एक आमचे जातीचो. नारायण आचार्यानी तुमकां आफोवन 
हाडूंक सांगलां.'' ताणें सांगलें. 

सुब्बणणा रोखडोच भायर सरलो. तो नीट नारायण आचार्यांक 
वचून मेळळो.'' येयात, येयात पै बाब. ह्या असल्या वेळार तुमकां उठोवन 
हाड ले म्हण बेजार जांव नाकात. म्हाळवसांतली SANT नहीं? कोणूच 
आपवावुरपी मेळळो ना. ते खातीर तुमकां आफोवन हाडले. फाटलेवटेंतल्या 
माडयांनी तीन मरणां जाल्यांत.'' 

सुर्योदय जावपाच्या वेळार सुब्बण्णान आन्नूक उठोवन हाडलो 
तेच तरेन ताच्या विस्वासांतलो इश्ट केशवाकय आफोवन हाडलो. हावा 
शिवा करून सुब्बण्णा धरून चार जाण एकठांय जाले. सुब्बण्णान स्वता 
प्रेत व्हरपाची तिरडी बांदली. चवगांय जाणांनी आपणाल्या खांनार प्रेतां 
घेवन मसणभुयेंत व्हेलीं. 

दनपारच्या वेळार न्हावनबी जेविल्ल्या सुब्बण्णाक Yao आयिल्ले 
भशेन दिसूंक लागली. सुब्बण्णाली भलायकी तशी सोपेपणी इबाडली अशें 
केन्ना घडलें ना पूण त्या दिसा ताका ओंकारो येतासो दिसूंक लागलो. 
जेविल्लें सगळे ओंकून गेलें, घोवाक पळोवन घरकान्न राधाबाईन रोखडेंच 
वचून तोंड धुवपाक उदक आनी हिंग घाल्लें ताक पिवपाक हाडलें. तें 
पितकच ताका मातें बरें दिसलें. 

इतल्यान अण्णालो जावंय बंग्रा वेगटरमणशेणै येवन “' सुब्बण्णा 
मातसो आमचे फाटलेवटेन यो. दोगजाण प्लेग रोगी आसात थंय. पळयल्यार 
परिस्थिती बरी दिसना.'' ताणें सांगलें. 

मैनाथाचे घरकान्नीन घरांतल्यान भायर येवन '' कित्याक वतात 

तुमी? तुमचीच भलायकी सारकी ना नही ''म्हळें '' तशें कांय ना लक्ष्मी, 
बरो आसां हांव. वेंकटराम भावोजी आयल्यात, वचून येतां'' ताणें म्हळें. 

थंय दोन घरां आशिल्ली आनी तांचे मदीं एक दुरीग, दोनूय कुटुबां 
गरीब. दोनय घरांतलो एकेकटो मेल्लो. एका घरांतलो चाळिसेक वर्सांचो 
दादलो फाटल्यान घरकान्न आनी तीन भुरग्यांक सोडून गेल्लो. दुसर्‍या 
घरांत देंवते पिरायेच्या एका जोडप्याची धूव अंतरिल्ली. सगर्ळी विकळाप 
करीत रडटालीं, 

सुब्बण्णा पैन येवन सगळ्यांचे सांत्वन केलें, aria बी तकली 
बरीच जड जाल्ली. आंग, हात, पांय खूब दुखताले. दोन फावटी ताणे 
आपल्या कपलाक हात लावन पळयले. जोर आयलासो दिसलो. तरी पूण 
थंय ध्यान दिनासतना दोनय प्रेताच्या निमण्या संस्काराची वेवस्था केली. 
तेन्ना मेरेन प्लेग सगळ्याक पातळिल्लो. आपवावुरपी येंवनाशिल्ले. दोगजाण 
आयले ताणी चड दुड़वांची मागणी केली. सुब्बण्णा संतापलो.'' हें किते? 
असल्या प्रसंगारय तुमकां दुडवाची आस? मनीसपण ना तुमकां? '' ताणें 
म्हळें, 

''कोणाक जाय ह्या रोगाचो बळी जावपाक? सांगल्यात तितले 
दुडू दितले जाल्यार आमी येतात. ना जाल्यार तुमीच कितें तें करात.'' 
अशें म्हणून ते चलूंक लागले. 

सुब्बण्णालो बाविल्लो चेरो पळोवन आन्नून विचारलें, '' fod 
सुब्बणणा, जिवाक बरें दिसना? घरा वचया आमी?'' 

''बरो आसां हांव, म्हजी चिंता करू नाकात तुमी. किते करया 
ह्या प्रेतांचें?'' ताणें विचारलें. 

''तूं परतून एक फावट गोल्लरच्या बाबय्याक सांग, गाडी दिवंये 
तो. '' आन्नून म्हळें, सुब्बण्णाक तशेंच doar wel दिसले. 

सुब्बण्णा, आन्नू आनी वेंकटराय शेणौ हाणीं तिगांनी मेळून प्रेतां 
बाबय्यान feet गाडयेंत घाली आनी बोळूरचे मसणभुंयेंत व्हेलीं. शवसंस्कार 
करपी मनीसय येवंनाशिल्लो. सुब्बण्णा स्वता गाडी घेवन गेलो आनी लाकडां 
घेवन आयलो. दोनय प्रेतांक अग्नी दिवन सोंपतासर सांज जाल्ली. 

सुब्बण्णा घरा आयलो तोच मूळ बरगेल्ल्या रूखावरी आड पडलो. 
ताचे जिणेंत अशें bara og नाशिल्लें. राधाबायन लक्ष्मीक आफयली. 

सुब्बण्णा जोरान हुलपतालो. ताच्या कपलार गंधाची पट्टी घाली. काम 
कस्तुरीचें उदक पिवपाक दिलें. आडसाराचें उदक दिलें. जोर देंवलोच ना. 
रात वाडटा तसो जोरय वाडत रावलो. 

सक्काळीं जागो जाल्ल्या नागेशान अप्पाचो पिरंगल्लो आवाज 
आयकलो. दोन दीस सतत अप्पाचें सेवाकार्य पळोवन हुसको जाल्ल्या 
नागेशाक अप्पाचो पिरंगल्लो आवाज आयकून भंय दिसलो. इतल्यान ताची 
धाकटी काकी लक्ष्मी घरांतल्यात भायर आयली. तिणे म्हळें ““पळय नागेश, 
तुगेल्या अप्पाचो जोर सोंसपा भायर वाडला. खोंकली येता. तूं आतांच 
वचून आन्नूक आफोवन हाड.” तिणे म्हळें. 

सकाळचो उपहार घेवपाचेंबी विसरून नागेश धांवट आन्नूगेर गेलो 
आनी ताका आफोवन हाडलो. थोड्याच वेळान रामचंद्र येवन पावलो. 
तिगूय जाण मेळून भासा भास केली. 

““पळयत जाल्यार प्लेग कसोच दिसता. कालच हांवें ताका सावध 
केल्लो. कितें स्थिती जाल्या पळय ताची.'' अशें म्हणून आन्नू चुरचुरलो. 
रोखडोच वचून ताणें वैद्य गणपय्याक आफोवन हाडलो. 

सपनेल्लेवरी जावन सुब्बण्णा कितेंय गुणगुणटालो तें पळोवन वैद्ययबी 
भिलो. “हो फकत प्लेग नही तर रोगाची खरसाण वाडून भाराविल्ली परिस्थिती 
ही.” ताणे म्हळें. एक लेप आनी दोन तरांचो कशाय तयार करून ताणे 

धाडून दिलो. 

''कस्तुरी सुब्राय पैक प्लेग जाला." ही खबर रानांतल्या उज्यावरी 
गांवांत पातळळी. सुब्बण्णाची खबर घेवपाक गांवांतले साबार मानेस्त 
लोक ताच्या घरा पावले. सुब्बण्णा मात अर्दकुटे सुद्दीर आशिल्लो. '“सुब्बण्णाली 
परिस्थिती हुसक्याची जाल्या. म्हाका कांय खरें लागना ताचें'' एकट्या 
वडील मनशान म्हळें . 

इतल्यान कोठये कुडींत दोन हुंदीर मरून पडल्यात म्हणपाची 
खबर कानार पडली. सुब्बण्णाक प्लेग जाला म्हणपाची आन्नूक खात्री 
जाली. 

“बत्तीस वर्सा आदीं सुब्बण्णान आपणालो आजो नारायण पै 
हाची भलायकी हुसक्याची जाल्ली तेन्ना सरकारी हॉस्पिटलाच्या वैद्याक 
हाडिल्लो तसोच आतांयबी आमी सरकारी वैद्याक हाडया?”” अशें म्हणून 


268 ध्रुवतारे 


आन्नू पैन तीन दसकां आदली खबर याद केली. 

सगळ्यांनी मेळून सरकारी वैद्याक हाडपाचो निर्णय घेतलो. टांगो 
धाडून सरकारी वैद्याक घरा घेवन आयलो. इंग्लीश उलोवंक जाणा आशिल्लो 
श्रीदेवाचो जाळवणदार ताचेकडेन भासभास करूंक लागलो. दोन 
म्हयन्याआदीं महामाया देवस्थानांत प्लेग रोग्यांची सेवा करपाखातीर वेगळी 
वेवस्था केल्ली तो हो सुब्बण्णा पै म्हणपाचें कळिल्ल्यान वैद्यान सुब्बण्णाक 
खूब बारीकसाणेन तपासलो. 

'' हो फुफ्फुसांक जाल्लो प्लेग, सुब्बण्णा जगपाची शक्‍्यताय 
साप्प उणी'' असो वैद्यान अभिप्राय दिलो. ताणें थोडीं वखदांय दिलीं 
आनी तो गेलो. 

घरांत सगळें निरशेणेचें सांवट पातळळें. जाणटे पिरायेच्या अनंत 
पैक तागेले पूत जनार्धन आनी वैकुंठ हाणीं आदार दिवन सुब्बण्णा म्हऱ्यांत 
हाडलो. सुब्बण्णाली परिस्थिती पळोवन अनंत पैच्या दोळ्यांतल्यान दुकां 
व्हांवूक लागलीं. 

'' कित्याक गा सायबा वेंकटरमण म्हजे सारक्या म्हाताऱयाक 
व्हरपाचो सोडून ह्या आमच्या सुब्बण्णाक हो असलो जीवधघेणो रोग दिलो 
तुवें? कसलो गा न्याय हो?'' अशें म्हणून तो किंवाट्यान रडूंक लागलो. 

सुब्बण्णालो व्हडलो जांवय रामराय शेणै मुल्लीक गेलो आनी ताणें 
कोरगा पैक खबर सांगली. HRT आयलोच ना. सुब्बण्णाली गुरुपुरांतली 
भयण आनी भावोजी हांकां ताणें आफोवन हाडली. कस्तुरी कुटुंबांतलीं 
सगळीं मनशां घरांत एकठांय जालीं. 

जमिल्ल्या सगळ्या भुरग्यांक लक्ष्मीन रांदून वाडलें. जाणट्यामदलीं 
कोणूच जेवपाचो मनस्थितींत नाशिल्लीं. 

आपणाल्या बापायची हुसक्याची आवतिकाय पळोवन नागेश खूब 
भियेलो. कोणाकडेन उलोवचें तेंच ताका कळना जालें. एकटोच वचून तो 
बापायच्या माथ्याकडेन बसलो. सवकासायेन ताणें सुब्बण्णाली तकली 
आनी कपल पोशेलीं. “अप्पा, अप्पा" अशें ताणें दोन फावटी म्हळें. 

पुताचो आवाज तो वळखलो आसत. ताणें मोठ्या प्रयासान दोळे 
उगडले. सवकासायेन तार्णे आपणालो हात नागेशाचे जांगेर दवरलो. खूब 
वेळ नागेश तसोच बसलो आनी मागीर परतू परतून तो 'अप्पा'' अप्पा” 

म्हणून उलो करीत रावलो. 

अस्पश्टपणान दिसपी पुताचे आकृतीवटेन सुब्बण्णाक पळयलें. 
'नागेश” म्हणून पुताक उलो केलो. भोंवतणेत बशिल्ल्यांक अजाप जालें. 
सकाळच्यान ताच्या तोंडातल्यान स्पश्टपणान BUST उतर भायर 
सरूंनाशिल्लें. तोंडांत घाल्लें उदकय तो पिवंनाशिल्लो. 

आपणा म्हऱ्यांत येवं नाका अशें नागेशाक कुरवेनच सांगत निमणे 
` फावट ताचो हात सांसपीत सुब्बण्णान म्हळें '' जिणेंत तूं धर्मात्मा जावन 
राव नागेश '' . तींच तार्ची निमणीं उतरां आशिल्लीं. 

ती पुराय रात रोगाचें अंमल बळिश्ट जावन तो मु छत गेलो. 
सुब्बण्णाची गेल्ली स्मृती परती आयलीच ना. तेच स्थितींत दुसरे दिसा ताणें 
सुर्योदय जाता आसतना निमणो श्वास सोडलो. 

ल्हान पिरायेचेरच धर्मात्मा ही पदवी फावो जाल्लो कस्तुरी सुब्राय 
पै 1910 इस्वेच्या आश्वीन शुक्ल त्रितिये दिसा अंतरिल्ल्यान, मंगळुरच्या 
मळबांत चकचकिल्लें एक दिव्य नक्षत्र अस्तमलें. 

''एकाच वर्साच्या अंतरान दोग जाण सुब्राय पै संवसार सोडून 
गेल्ल्यान आमचो समाज दुबळो जाला.” बंदरांतले एक वडील व्यापारी 
बस्ती केशव शणै हांणी वयल्या उतरांनी सुब्बण्णाक आर्गा ओपलीं. 

त्याच दिसांनी मंगळुरांत आयिल्ल्या सोन्स फोटोग्राफराक रामराय 
शणैन आफयलो. सुब्बण्णाच्या देहा म्हऱ्यांत आपणाल्या तिगा पुतांक उबे 
करून अनंत पै आनी बंग्रा वेंकटराम शणै तसोच जक्रिबेट्टाचो रामराय शणै 
इतल्या जाणांनी उबे रावून एक फोटो काडलो. 

कस्तुरी सुब्राय पैच्या मरणाची खबर आयकून पुराय पेठेंतल्या 
व्यापाऱ्यांनी आपणालीं दुकांना बंद करून शोक व्यक्त केलो. शेंकड्यांनी 
लोक एकठांय जावन ताणीं सुब्बण्णाली पार्थीव कूड GAR घेवन ते 
रूद्रभुमीत घेवन गेले. दुख्खाच्या धपक्यान आजून सांवरूंक पावुं नाशिल्ल्या 
नागेशान आपणाल्या बापायच्या नश्वर देहाक अग्नि स्पर्श केलो. 

24. 


नकेत्राच्या अस्ता उपरांत 

फकत पन्नास वर्सांची जीण जगिल्ल्या सुब्बण्णा पैन एका 
मनशाकडच्यान शंबर वर्सांच्या काळांत पुर्ण जायत इतलें काम केलें. अशें 
आसुनय सुब्बण्णाच्या आकस्मीक आनी अकाली मरणांतल्यान कुटुंबांत 
आनी समाजांत निर्माण जाल्ले पोकळेक लागून फुडल्या धा वर्साच्या काळांत 
उदरगत मंदावली. 

सुब्बण्णान उबो केल्ल्या व्यापार धंद्याचें सुत्र कांय काळ तागेलो 
जांवय रामरायाच्या हातांत गेलें. सुब्बण्णाल्या म्हान व्यक्तित्वाकडेन सर 
करूं नजो अशा रामय्याच्या संकुचीत विचारांनी व्यापारांत उदरगत जावंक 
पावली ना. पूण सुब्बण्णाले येणावळीचो आकार मोठो आशिल्ल्यान जिणेक 
मोठे धक्के लागले ना. 

सुत्रधार नाशिल्ल्या नाटकावरी, पुराय कुट्ंबांतलीं पात्रां धा वर्सा 
भितर पड्ड्या आड गेलीं. सुब्बण्णाल्या पयसाव्याच्या दुख्खान ताची पिराय 
Teal धाकलो बापोलयो अनंत पै 1911 इस्वेच्या विरोधिकृ त संवत्सरांत 
भायर पडलो. उपरांत 1912 इस्वेंत मुल्कींतलो सुब्बण्णालो व्हडलो भाव 
कोरगा पै म्हळ्यार नरसू पै एका अज्ञान रोगान अंतरलो. 

अर्थीक तशेंच मौलीक पांवड्यार सुब्बण्णालो बळीश्ट आदार 
वांट्याक आयिल्लो अन्नू पै सुब्बण्णाल्या वियोगान खूब geet जालो. 
1914 इस्वेच्या आनंद संवत्सरांत फुफ्फुसांच्या रोगान आन्नू पैन निमणो 
श्वास घेतलो. दुसऱ्याच वर्सा ताची घरकान्न तुलसी अम्मायबी भायर पडली. 
त्याच वर्सा आन्नूचो धाकलो भाव वैकुंठय बी अंतरलो. 

1915 इस्वेच्या विश्वासू संवत्सरांत सुब्बण्णाली घरकान्न 
राधाबायन, घोवान तागेलो भावोजी अळिके वेंकटेश पैक दिल्ल्या उतरांची 
याद धरून आपणालो व्हडलो पूत नागेशाचें लग्न अळिके वेंकटेश पैची धूव 

सुभद्रा कडेन लावन दिलें. 

1916 इस्वेच्या पराभव संवत्सारांत आन्नूचो भाव जनार्धन पैची 
घरकान्न गौरी आनी फाटोफाट 1917 इस्वेंत जनाधर्न पै लेगीत संवसार 
सोडून गेलो. 

पांच-स वर्सांच्या काळांत अनंत पै आनी ताचे तीन पूत आनी 
धाकलो भाव हाणीं इहलोकाची यात्रा सोंपयली. आन्नूचे तीगजाण पूत 
वासुदेव, शेशप्पा आनी लक्ष्मण तशीच तांची भयण सुंदरी हांची सगळ्यांची 
अर्थीक परिस्थिती सामकी मोडकळीक आयली. एके फावटीचे पेजेक लेगीत 
तीं म्हाराग जालीं तीन पिळग्यांआदले परिस्थितीची पुनरावृत्ती जाली. 

सुब्बण्णालो जांवय रामरायाच्या आसऱयाक आसतना सुब्बण्णाले 
धाकले पूत पुंडलीक आनी सर्वोत्तमाक फावो तें मार्गदर्शन मेळूंक पावलें 
ना. व्यापारांत रामचंद्र नायकाचें वडीलपण आनी लगाम आशिल्ल्यान 
वेपारांत मोठें लुकसाण जालें ना तरी व्हडलीशी उदरगतय जाली ना. 

असल्या कठीण वेळार आनी म्हत्वाच्या पांवड्यार सुब्बण्णालो 
व्हडलो पूत नागेशाचो उदय जालो. सुमार 1920 इस्वेंत वेपाराचीं सुत्रां 
हातांत घेतिल्लो नागेश फुडलीं अठ्ठावीस वर्सा सगळ्या कस्तुरी कुटुंबाचो 
आनी तेन्नाच्या सारस्वत समाजाचो फुडारी जावन मिरोवंक लागलो. पोरण्या 
परींचोच माल नही तर नवे पिळगेंतल्या कंपन्यांचो माल तसोच शेयरांचो 
वेपार करून तो दक्षीण कन्नडांत कासरगोड, तशेंच मुंबय सारक्या व्हडल्या 
IRM नामनेक पावलो. कुटुंबाची अर्थीक परिस्थिती ताणें तेंगशेक पावयली. 

''धर्मात्मा जावन राव'' आपणाल्या निमण्या उतरांनी feat बापूय 
सुब्बण्णाचो हो आशिर्वाद नागेशान शंबर टक्के खरो करून दाखयलो. 
अर्थीक पांवड्यार सामके असकत जाल्ल्या बापोलयो (सुब्बण्णाचो 
बापोलभाव) आन्नूच्या कुंटुबाच्या सगळ्या वांगड्यांक ताणें हात सोडून 
आदार दिलो. आपणाले रक्तसंबंधी आशिल्ल्या सगळ्यांक, केन्ना केन्नाय 
दोन पिड्यांआदलो संबंध आशिल्ल्यांकय हाताक येता तितलो तो आदार 
दितालो. ''नागेश tear दारांत tear रिकाम्या हातान परतुपाची शक्‍्यताय 
ना.” अशें लोकानी म्हणिल्ल्यान “दानशूर” ही पदवी ताका लोकांकडच्यान 
फावो. जाली. 

मुंबयत सुरवातेक ताणें मोठ्या प्रमाणांतल्या वेपारा खातीर वखार 

सुरू केली. आपणाल्या चडशा संबंधितांक ते वखारींत ताणें रोजगार दिलो. 
येणावळीचें साधन दिल्ल्या नागेशाच्या दानशूरपणाचो फुडल्या दशकांत 
ताच्या कांय संबंधितांनी दुरूपेग केलो. 

नागेशाच्या सहाय्याच्या हाताचो जाणी बरो उपेग करून घेतलो 
ते जायते जाण विसाव्या शेंकड्याच्या उत्तरार्धांत खूब नामनेक पावले. 
तातूंत आन्नू पैचे तीगजाण पूत वासुदेव, शेशप्पा आनी लक्ष्मण तशेच 
तांच्या फुडले पिळगेच्या वांगड्यांनी नवो नवो वेपार करून वेपाराचो नवो 
आयाम सुरू केलो. मुखार ते अर्थीक मळार बरे प्रबळ आनी समाजीक 
मळार दिकादर्शक जावन जगले. 

सुमार पस्तीस वर्सा नागेशाच्या घरांत दर दिसा जेवणाक 
पंचवीसजाण आसताले. जायत्या बापोलभावांच्या लग्नां, मुजींचो खर्च 
नागेशालोच आसतालो. आपणालें आनी पेल्यांचे असो भेदच नकळो 
आशिल्ल्या नागेशाची जीण म्हळ्यारच एक कथा जावं येता. 

धर्मात्मा आशिल्ल्या आपणाल्या बापायपरस दोन पावलां मुखार 
गेल्ल्या ताच्या पुताचो अंतकाळ मात एक शोकांतिकाच जाली. दुसऱया 
महायुद्धा उपरांत जाल्ली अर्थीक घसरण, शेयर मार्केटांत एक व्हडलो 'बुली' 
जावपाच्या हेतान उडी घेवन ताणे केल्लें दुस्साहस आनी विश्‍्वासांतल्या 
मनशांनी केल्लो विश्‍वासघात अशा तीन पाटी संकश्टांच्या धपक्यांनीं ताचें 
सर्वस्व पडत झडत गेलें. 1946 आनी 1947 इस्वेंत जाल्ल्या अर्थीक 
भांकरूटपणांत रिणां पावोवपाखातीर बापायन सुरू केल्ली वखार, आपणे 
मुंबयत सुरू केल्लें आस्थापन, चाळीस वर्सांआदीं बांदिल्ल्या आपणाल्या 
रथामार्गावयल्या घरा फाटली मेकळी सुवात, भांगर, रूपें, शेयर अशें सगळें 
विकून मेकळो जाल्लो नागेश पुरायपणान पशार जालो. 

इंग्रजांच्या चपक्यांतल्यान देशाची राखण करपाचें तागेल्या वडलांचें 
सपन जशेतरेन रूप घेवपाक पावलें ना तेच तरेन आपणाल्या फुडारांतल्या 
पिळग्यांनी cass dont जावन जीण सारची म्हणपाचें aid दुसरें एक 
सपन कुडके Heh जावन गेलें. 

ह्या मोठ्या आघातांतल्यान स्वताक सांवरूक शकना जाल्ल्यान 
नागेशाचो, 1948 इस्वेच्या सर्वधारी संवत्सराच्या भाद्रपद शुद्ध अश्टमी 
दिसा काळजाचो झटको येवन अंत जालो. 

आदल्या तीन पिळग्यांच्या येणावळीचो आकार ल्हान आसून 
लेगीत ते आपणाले फुडले पिळगेखातीर थोडीतरी स्थावर आस्पत दवरून 
गेले. नागेशान मात आदले पिळगेंतल्या कोणेच एका घटकान जोडूंक नाशिल्लें 
तितलें जोडून लेगीत तो आपणाले फुडले पिळगेखातीर रिणां आनी तांची 
जापसालदारकी सोडून गेल्लो. मनशान जोडिल्ली जोड फकत तीन पिळग्यांक 
पावता ही ओपार खरी थारली. आजून बाल्यावस्थेंत आशिल्ल्या सात 
भुरग्यांक पोसपाखातीर रिती जाल्ली तिजोरी, रावपाक भाड्याचें घर, नाशिल्लो 
वेपार अशें सगळें आपणालो व्हडलो पूत दासपय्याच्या (देवदास) हातांत 
दिवन नागेश आपणाल्या वडील मनशांमर्दी वचून भरसल्लो. 

_ देडशीं वर्सा आदीं रावपा-खावपाक नाशिल्ल्या अंतप्पाच्या 
वांट्याक तो आनी ताची बायल इतलींच मनशां आशिल्लीं. देडशीं वर्सा 
उपरांत मानव इतिहासाची पुनरावृत्ती जाल्ली. आज दासप्पयाच्या वांट्यांक 
मात धा जाणांच्या कुटुंबांची जबाबदारी आशिल्ली. रावपाक घर आनी 
खावपाक अन्न ताका मेळोवपाचें आशिल्ले. 

''जाणट्यांचो दुडू आनी आस्पत ना जाल्यार कितें जालें? ताणीं 
तयार केल्ली वाट आसा. तांचे जिणेचो इतिहास ध्रुवताऱया सारको दिकादर्शक 
जावन उबो आसा. म्हज्या आंगांत ताकत आसा आनी आत्मविश्‍वास 
आसा. हांव म्हज्या Head पुनरूज्जिवन करतलों.'” अशें दासप्पयान 
आपणाले घरकान्नीक सांगिलें. 

''आमच्या सारस्वतांचो इतिहासच हो. आमी पांच हजार वर्सा 
साकून जगत आयल्यात. हाचे मुखारय जगतले. तुमी कितें एकटेच नात. 
हांव आसां तुमचे वांगडा. आमची कुलदेवी म्हाळसा आसा. आमचे वडील, 
आमी आनी आमचे फुडले पिळगेचो उद्धार करपी वीर वेंकटेश आसा. तुमी 
कसलीच चिता करूं नाकात''. तागेले तरणाटे पिरायेचे घरकान्नीन मोहिनीन 
ताचो हात हातांत घेवन ताका धीर दीत म्हळें. Hur मांडिल्लीं आनी काळें 
जाल्ल्या मळबांत तांचे मदल्यांतल्यान ध्रुवतारो दिश्टी पडटालो. 

